

الْوَرَجُ الصَّنَائِدِيُّ

حصہ اول

حضرت امام شاہ ولی اللہ اور ان کے جوار میں فون ممتاز ہستیوں

کی

تائینا کی تاریخ ساز کارنامے اور الواجح تربت

عطاء الرحمن قاسمی

(استاذ فقہ و حدیث، جامعہ رحیمیہ، نئی دہلی)

مولانا آزاد اکیڈمی

تعارف مصنف کتاب

نام: عطار الرحمن قاسمی بن شیخ نجیب اللہ مرحوم
تاریخ ولادت بمطابق تعلیمی اسناد: ۵ شوال المکرم ۱۳۸۲ھ مطابق ۱۹ فروری
۱۹۶۴ء۔

وطن: موضع کٹھری، ساٹھی، ضلع مغربی چمپارن، (بہار)
ابتدائی تعلیم: قرآن مجید، اردو، ابتدائی فارسی وطن میں اور پھر پرائمری اسکول
اور مڈل اسکول ساٹھی۔

تہنوی تعلیم: صرف، نحو، منطق، ابتدائی عربی ادب، فقہ اور اجماع فقہ مدرسہ
ریاض العلوم ساٹھی، چمپارن (بہار)

اعلیٰ تعلیم: سند فضیلت ۱۳۹۶ھ تا ۱۴۰۱ھ دارالعلوم دیوبند
تکمیل فتویٰ نویسی ۱۴۰۲ھ دارالافتار دارالعلوم دیوبند

ایم۔ اے اردو ۱۹۸۹ء آگرہ یونیورسٹی، آگرہ، یوپی
رئیس اسکا لرشپ منجانب وزارت تعلیم و ثقافت، حکومت ہند
تدریس: جامعہ رحیمیہ مرکز شاہ ولی اللہ محدث دہلوی، مہندیان، میردادرود،
نئی دہلی ۱۴۰۳ھ سے تاحال۔

عوامی درس قرآن مجید: روزانہ بعد نماز فجر اونچی مسجد گلی سرخ پوشان چوڑیوالا
باہتمام چوڑیوالا ان ویلفیئر سوسائٹی، دہلی۔

تصانیف: دنیائے اسلام کی چند عظیم شخصیتیں (اس پردلی اردو اکادمی کا ادبی
انعام) الواح الصنادید حصہ اول، الواح الصنادید حصہ دوم، تاریخ چمپارن
(زیر طبع) شاہ ولی اللہ کا اقتصادی نظریہ (زیر طبع)

علمی و سماجی اداروں و تنظیموں سے وابستگی: جنرل سکریٹری مولانا آزاد اکیڈمی
۱۹۳ گلی گڑھی بازار منیا محل۔ جامع مسجد دہلی ۶
جنرل سکریٹری آل انڈیا تنظیم مفتیان ملت دیوبند۔

ممبر آل انڈیا مسلم مجلس مشاورت

الوَجَّ الصَّنَائِدِ

حِصَّةٔ اَوَّلُ

حضرت امام شاہ ولی اللہ اور ان کے جوار میں فون ممتاز ہستیوں

کی

تباہی کی زندگی تاریخ ساز کارنامے اور الواجح تربیت

عطاء الرحمن قاسمی

(ایسٹناذ فقہ و حدیث جامعہ رحیمیہ نئی دہلی)

مولانا آزاد اکیڈمی

QAE

PUNJAB UNIVERSITY LIBRARY
LAHORE

۲۹۷۶۹۹۲۴

۱۸۰۱ ۴

۱۱۸۲۵۲
اول

الواح الصنادید (حصہ اول)
مولانا مفتی عطار الرحمن قاسمی چیمپارنی

۱۹۹۲ء - ۱۴۱۲ھ

۲۰۰

۱۰۰/=

سورپے

ایک ہزار

اختر زمان

خلیق احمد ٹونکی

نازیہ پرنٹنگ پریس، روڈ گراں، لال کنواں، دہلی

مولانا آزاد اکیڈمی، نئی دہلی

نام کتاب

مصنف

سنہ طباعت

صفحات

قیمت

تعداد

کتابت

سرورق

مطبوعہ

ناشر

ملنے کا ذیلی پتہ

مفتی عطار الرحمن قاسمی جنرل سکرٹری مولانا آزاد اکیڈمی، ۳۴۔ ابو الفضل انکلیو

اوکھلا، نئی دہلی ۱۱۰۰۲۵

انتساب

شیخ طریقت، امیر شریعت حضرت مولانا منت اللہ رحمانی مرحوم
کے نام جو.....

- آل انڈیا مسلم پرسنل لا بورڈ کے بانی۔
- امارت شرعیہ بہار و اڑیسہ کی موجودہ تعمیر و ترقی کے روح رواں۔
- خانقاہ رحمانی مونگیر کے سجادہ نشین۔
- اور
- دارالعلوم دیوبند کے رکن شوریٰ تھے۔

منشی محو راجہ

Handwritten signature or text at the bottom center.

Handwritten mark or signature at the bottom right corner.

فہرست عناوین

صفحہ	مضمون	صفحہ	مضمون
۵۲	مدرسہ شاہ عبدالعزیز کی تباہی	۱۷	پیش لفظ
۵۳	مدرسہ شاہ عبدالعزیز کا فیض	۲۱	مقدمہ
۵۴	دیوبند اسکول اور علیگڑھ اسکول	۲۷	تعارف
۵۵	اکبر آبادی مسجد	۲۱	دیباچہ
۵۶	موضع قرآن	"	مدرسہ رحیمیہ
۵۷	مجاہدین کا مرکز	۲۲	نصاب تعلیم
"	اکبر آبادی مسجد کا محل وقوع	۲۳	درس حدیث
۵۸	اکبر آبادی مسجد کی بربادی	۲۴	ولی اللہی نصاب
۵۹	جوش کی پیشین گوئی	"	فضلائے مدرسہ رحیمیہ
"	اکبر آبادی مسجد کے آثار	۲۵	شاہ صاحب کی انقلابی تحریک
"	تاریخ ہندوستان	۲۶	مدرسہ رحیمیہ کی امتیازی خصوصیت
۶۲	جامعہ رحیمیہ	۲۷	مدرسہ شاہ عبدالعزیز
۶۶	دورانِ اہتمام	۲۸	قارئین مدرسہ شاہ عبدالعزیز
۶۷	مختصر حالات جامعہ	"	شاہ رفیع الدین کا دورانِ اہتمام

صفحہ	مضمون	صفحہ	مضمون
۸۸	فتاویٰ عالمگیری کی تدوین میں	۶۸	شاہ ولی اللہ اکیڈمی
	شاہ صاحب کا نمایاں حصہ	۷۱	شیخ عبدالعزیز شکر بار
۸۹	شاہ صاحب عالمگیری کی نگاہ میں	۷۲	ولادت باسعادت
۹۰	شاہ عبدالرحیم اور شیخ اکبر	۷۳	شیخ عبدالعزیز شکر بار بزرگوں کی نظر میں
۹۲	عجیب و غریب واقعات	۷۴	شاہ عبدالرحیم سے خاندانی رشتہ
۹۳	شاہ عبدالرحیم صاحب کی چرخ و پیکار	۷۵	توحید و جود
۹۵	شعر و شاعری	۷۶	تصنیف و تالیف
۹۶	ہندی کا دوا	۷۷	اولاد
۹۷	تصنیفات یا مکاتیب	۷۸	مزار اقدس
۹۸	ارشاد رحیمیہ	۷۹	وفات
۹۸	نکاح و اولاد	۸۰	شاہ عبدالرحیم محدث دہلوی
۹۸	وفات	۸۱	ولادت باسعادت
۹۹	امام شاہ ولی اللہ محدث دہلوی	۸۲	مدرسہ رحیمیہ
۱۰۰	ولادت	۸۳	استغناء اور دنیا سے بے رغبتی
۱۰۱	نام و نسب	۸۴	بیعت و ارادت
۱۰۱	سلسلہ نسب	۸۵	فلسفہ ولی اللہی کی اساس
۱۰۲	ایام طفولیت	۸۶	اہم کارنامہ
۱۰۳	تعلیم و تکمیل	۸۷	شاہ صاحب کا فقہی مقام
۱۰۳	عقد		
۱۰۳	بیعت و دستار بندی		

صفحہ	مضمون	صفحہ	مضمون
۱۳۳	سیاست اور نظام حکومت کے	۱۰۴	رحلت پیدر بزرگوار
	بنیادی اصول	۱۰۵	درس و تدریس
۱۳۴	بنیادی حقوق	۱۰۶	سفر حرمین
۱۳۵	بین الاقوامی تحفظات	۱۰۹	ایک ہمینی محدث کی شہادت
"	مذہبیات	۱۱۰	شاہ صاحب کی سیاسی بصیرت
۱۳۶	ترجمہ قرآن مجید	۱۱۱	ہندوستان کی حالت زار اور شاہ صاحب
۱۳۹	منفرد اسلوب		کی بے چینی
۱۴۱	تصنیفات و تالیفات	۱۱۴	ہندوستان میں انگریزوں کی آمد
۱۴۸	شعر و شاعری	۱۱۷	شاہ صاحب کی سیاسی تحریک کے ارکان
۱۴۹	مجدد امت		اول
۱۵۰	وفات	"	اتحاط و زوال کے اسباب و علل
			سلاطین اسلام سے خطاب
۱۵۲	شاہ عبدالعزیز محدث	۱۱۹	امراء و ارکان دولت سے خطاب
"	ولادت اور تعلیم و تکمیل	۱۲۱	اہل صنعت و حرفت سے خطاب
۱۵۶	شاہ ولی اللہ کی جانشینی	۱۲۳	مشائخ کی اولاد یعنی پیرزادوں سے خطاب
۱۵۷	چند نامور تلامذہ	۱۲۴	عظما کار علماء سے خطاب
۱۵۸	تقریر و خطابت	۱۲۶	دین میں تنگی پیدا کرنے والے واعظوں
۱۵۹	موقدیمی امراض		اور کج نشین زاہدوں سے خطاب
۱۶۰	استاذ ذوق شاہ صاحب کی	۱۲۷	عام امت مسلمہ سے جامع خطاب، امراض
	مجلس و عظمیٰ		کی تشخیص اور علاج کی تجویز
۱۶۱	حاضر جوابی	۱۲۸	شاہ صاحب کے اقتصادی اصول

صفحہ	مضمون	صفحہ	مضمون
۱۸۰	شاہ عبدالعزیز کی کیفیت	۱۴۱	حاضر جوانی
۱۸۱	اولاد	۱۴۲	ذہانت و ذکاوت
۱۸۲	شاہ عبدالقادر محدث	۱۴۳	شاہ صاحب کا استغناء اور بزرگوار
۱۸۳	ولادت باسعادت	۱۴۴	ایسٹانڈیا کمیٹی اور شاہ عبدالعزیز کا انتباہ
۱۸۳	علمی مقام	۱۴۴	شاہ عبدالعزیز کا فتویٰ
۱۸۳	خاندان ولی اللہی کا اردو سے	۱۴۴	آزاد ہندوستان دارالامن ہے
۱۸۳	گہرا تعلق	۱۴۹	شاہ عبدالعزیز اور انگریزی تعلیم
۱۸۴	شاہ عبدالقادر اور خواجہ میر درد	۱۴۰	تصنیفات و تالیفات
۱۸۵	درس و تدریس	۱۴۲	وفات
۱۸۴	زہد و ورع	۱۴۲	
۱۸۸	جلالتِ شان	۱۴۴	شاہ رفیع الدین محدث
۱۸۹	ترجمہ قرآن اور اردو زبان	۱۴۴	ولادت اور تعلیم
۱۹۱	انتقال پر ملال	۱۴۵	درس و تدریس
۱۹۳	شاہ عبدالغنی محدث	۱۴۵	سرسید مرحوم کا اعترافِ کمال
۱۹۳	زہد و ورع	۱۴۴	علم ریاضی میں بہارت
۱۹۳	علم و کمال	۱۴۴	قرآن مجید کا اردو ترجمہ
۱۹۳	مفتی الہی بخش کاندھلوی کا	۱۴۸	تصنیف و تالیف
۱۹۳	شرف تلمذ و اجازت حدیث	۱۴۹	شعر و شاعری
۱۹۳	ازدواج و نکاح	۱۸۰	وفات

صفحہ	مضمون	صفحہ	مضمون
۲۱۴	انگریزوں سے نفرت	۱۹۵	صاحبزادوں کی وفات میں عجیب ترتیب
۲۱۵	بزرگان دیوبند اور سرسید احمد خان	۱۹۴	مومن خان مومن
//	اولاد		
۲۱۶	انتقال پر ملال	۱۹۸	تعلیم و تربیت
۲۱۷	مولانا محمد حسین فقیر دہلوی	۱۹۹	علم نجوم
//		۲۰۱	اخلاق و کردار
۲۱۸	تاریخ ولادت	۲۰۲	شعر و شاعری
//	شجرہ نسب	//	نمونہ کلام
۲۱۹	تعلیم و تکمیل	۲۰۳	مذہب
//	شعر و شاعری	۲۰۴	مجاہد آزادی
۱۲۱	عربی زبان و ادب	۲۰۵	شادی و اولاد
۲۲۳	بیعت و ارشاد	۲۰۶	وفات و دفن
//	مجالس و عظ	۲۰۷	تصنیفات
۲۲۴	تخریک ولی اللہی	۲۰۸	مولانا مملوک علی نانو توئی
۲۲۵	تصنیفات	//	ولادت اور تعلیم و تکمیل
//	وفات	۲۰۹	ذہانت و ذکاوت
۱۲۶	مولوی عبدالاحد	۲۱۰	بے لوث خدمت
//	تاریخ پیدائش اور نشوونما	۲۱۲	سلامت
۲۲۷	تعلیم و تکمیل	۲۱۳	ادبی ذوق
۲۲۸	مجتبائی پریس سے مولانا عبدالاحد کا تعلق	//	تصنیف و تالیف

صفحہ	مضمون	صفحہ	مضمون
۲۲۲	تعلیمی سفر	۲۲۹	عادات و خصائل
۲۲۳	بیعت و ارادت	۲۳۰	اوصاف و کمالات
۲۲۴	گرفناریاں	۲۳۱	اولاد
۲۲۸	وفات	۲۳۱	وفات
۲۲۹	مولانا امین الدین	۲۳۲	سمیع اللہ خان
۲۳۰	سن پیدائش	۲۳۳	ولادت اور تعلیم و تکمیل
۲۳۱	تبحر علمی	۲۳۳	ملازمت
۲۳۲	زہد و تقویٰ	۲۳۴	خطاب
۲۳۳	عادات و اخلاق	۲۳۴	مدرسۃ العلوم کا قیام
۲۳۴	عملیات	۲۳۴	حق گوئی
۲۳۵	سیاسی مشاغل سے اجتناب	۲۳۵	کالج سے ذہنی وابستگی
۲۳۶	نکاح	۲۳۸	وفات
۲۳۷	وفات	۲۳۹	مولانا عبدالعلی قاسمی
۲۳۸	عید الرحمن راسخ	۲۳۹	جائے پیدائش
۲۳۹	عوامی درس قرآن	۲۴۰	زہد و ورع
۲۴۰	شعرو شاعری	۲۴۱	عادات و خصائل
۲۴۱	تلامذہ	۲۴۲	عبدالرزاق انصاری
۲۴۲	اردو صحافت	۲۴۳	سلسلہ نسب
۲۴۳	وضع و قطع	۲۴۴	

صفحہ	مضمون	صفحہ	مضمون
۲۷۸	مولانا حفظ الرحمن	۲۴۲	وفات
۲۷۹	ولادت اور تعلیم	۲۴۳	مفتی محمد ابراہیم واعظت
۲۸۰	درس و تدریس	۲۴۴	وعظ و ارشاد
۲۸۱	سیاست	۲۴۵	مناظرہ
۲۸۲	قید و بند	۲۴۶	طب روحانی
۲۸۳	حق گوئی	۲۴۷	فقہی مقام
۲۸۴	جوش خطابت	۲۴۸	وفات
۲۸۵	تصنیف و تالیف	۲۴۹	مرثیہ
۲۸۶	قصص القرآن	۲۵۰	ڈاکٹر سید محمود
۲۸۷	اسلام کا اقتصادی نظام	۲۵۱	ولادت اور تعلیم
۲۸۸	وفات	۲۵۲	جد و جہد آزادی
۲۸۹	محمد اکبر خان	۲۵۳	کانگریس سے تعلق
۲۹۰	جائے ولادت	۲۵۴	وزیر اعلیٰ
۲۹۱	علم و فضل	۲۵۵	دینی مزاج
۲۹۲	کانگریس میں شمولیت	۲۵۶	آزاد کانفرنس
۲۹۳	سرحدی گاندھی اور خدائی	۲۵۷	فرقہ وارانہ فساد
۲۹۴	خدمتگاروں پر مطالب	۲۵۸	تقسیم ملک اور ڈاکٹر صاحب کی جینی
۲۹۵	ہندوستانی لیڈروں سے ملاقاتیں	۲۵۹	وفات
۲۹۶	کل ہند پختون جرگہ		

صفحہ	مضمون	صفحہ	مضمون
۳۰۲	چودھری مختار احمد خان	۲۹۱	مختلف غیر ملکی اسفار
//	ولادت و تعلیم	۲۹۲	صحافتی زندگی
//	ملازمت	//	عادات و خصائل
۳۰۴	دینی مزاج	۲۹۳	مولانا کی شہادت
//	تحریک انکار حدیث	۲۹۴	مفتی عتیق الرحمن عثمانی
۳۰۵	اردو نوازی	//	ولادت اور تعلیم
۳۰۵	وسیع النظری	//	تحریک آزادی
۳۰۶	ادفات کی حالت زار	۲۹۵	انسانی بہدروی
//	دقات	۲۹۶	میدان سیاست
۳۰۸	حکیم محمد الیاس خان	//	تحریر و تقریر
//	ولادت و تعلیم	۲۹۹	دقات
۳۰۹	مطلب	۳۰۰	علامہ المامون الدمشقی
//	طبیہ کالج	//	مختصر تعارف
۳۱۰	جامعہ طبیہ کا قیام	۳۰۱	ادبی ذوق
۳۱۱	جامعہ طبیہ گلی قاسم جان میں	//	تصنیف و تالیف
//	حکیم عبد الحمید صاحب کی تولیت	//	ذوق نقوت
۳۱۲	حکیم صاحب معاصرین کی نظریں	۳۰۲	عادات و خصائل
۳۱۳	اولاد	//	دقات

صفحہ	مضمون	صفحہ	مضمون
۳۲۷	عادات و خصائل	۳۱۵	مولوی محمد یوسف فقیر
//	مفتی صاحب کی زیارت	//	تعلیم و تربیت
۳۲۸	فن خطاطی	۳۱۶	علم و فضل
//	نکاح و اولاد	//	مدرسہ کریمیہ
۳۲۹	انتقال پر نلال	//	تفسیری ذوق
		۳۱۷	قادی لٹریسی
۳۳۰	مولانا امداد صابری	۳۱۷	تصنیف و تالیف
//	سن پیدائش	۳۱۸	دعوت و ارشاد
۳۳۱	تعلیم و تربیت	//	مولانا تھکھالوی سے عقیدت
۳۳۲	عادات و خصائل	//	اصول پسندی
//	تصنیف و تالیف	۳۱۹	شعر و شاعری
۳۳۳	تاریخ اردو صحافت	۳۲۰	انتقال
۳۳۴	شعر و شاعری		
۳۳۵	سیاسیات	۳۲۱	مولانا حفیظ الرحمان واصف
۳۳۶	نیٹاجی بھاش چندر بوس کی رفاقت	۳۲۲	شجرہ نسب
//	اردو اخبار کے بارے میں مولانا	//	تعلیم و تکمیل
		۳۲۳	درس و تدریس
۳۳۷	کی بے باک رائے	//	مدرسہ امینیہ کا اہتمام
		۳۲۴	تصنیف و تالیف
۳۳۸	مولانا محمد مسلم	//	شعر و شاعری
//	تاریخ پیدائش	۳۲۵	گوشہ گمنامی یا کسر نفسی

صفحہ	مضمون	صفحہ	مضمون
۲۵۱	پروفیسر محمد زبیر قریشی	۳۳۹	خاکسار تحریک
۲۵۲	اینگلو عربک کالج	۳۴۰	میدان صحافت
۲۵۲	سیاست	۳۴۱	مسلم مجلس مشاورت
۲۵۳	ادولاد	۳۴۲	عادات و اطوار
۲۵۴	ولادت اور تعلیم	۳۴۳	وفات
۲۵۴	صبر و توکل	۳۴۴	محمد رشید خان
۲۵۵	عادات و خصائل	۳۴۵	مختصر تعارف
۲۵۶	وعظ و نصیحت	۳۴۶	جد و جہد آزادی
۲۵۷	خوش الحانی	۳۴۷	آزاد ہندوستان
۲۵۸	اولاد	۳۴۸	کانگریس سے علیحدگی کی عجیب و غریب وجہ
۲۵۸	وفات	۳۴۹	ڈاکٹر عبد الجبار
۲۵۹	عزیز الرحمن جامعی	۳۵۰	تاریخ پیدائش
۲۶۰	اجالی تعارف	۳۵۱	خاکسار تحریک
			تقسیم ملک
			صحافتی شعور
			سادگی اور شائستگی
			وفات

صفحہ	مضمون	صفحہ	مضمون
۳۴۰	عبدالرحمن شاکر	۳۴۰	جنگ آزادی
//	ولادت	//	زورِ خطابت
//	فضل و کمال	۳۴۱	تصنیف و تالیف
۳۴۱	خوش الحانی	//	وفات
//	قلندرانہ مزاج		
//	شعر و شاعری	۳۴۲	عتیق الرحمان قدوائی
۳۴۲	نمونہ کلام	//	حسن اخلاق
//	وفات	۳۴۳	سیاسیات
		۳۴۴	صحافت
۳۴۳	مرزا شریف الدببگ	//	ادبی ذوق
//	ولادت	۳۴۵	وفات
۳۴۴	شعری مقام	۳۴۶	حکیم محمد شریف خان
//	صوفیانہ رنگ	//	
۳۴۶	جرأت مندی	//	ولادت
//	وفات	//	نسخہ نویسی
		۳۴۷	عادات و اطوار
۳۴۷	قاری فرید احمد دہلوی	//	کارپوریشن کی مہم
//	ولادت اور تعلیم		
//	نعت خوانی	۳۴۸	رفیق رحمانی
۳۴۸	آل انڈیا ریڈیو سے وابستگی	//	مختصر تعارف
//	عادات و اطوار	۳۴۹	وفات

صفحہ	مضمون	صفحہ	مضمون
۳۸۵	حاجی نور محمد	۳۸۰	اجمالی تذکرے
۳۸۵	بیگم فرخندہ باتو	۳۸۰	شیخ عبدالقنی بیابانی
۳۸۵	محمد ادریس بیگ	۳۸۰	شاہ رکن الدین
۳۸۵	محمد اسماعیل غوری	۳۸۰	سید حسین علی
۳۸۶	ڈاکٹر احمد حسن عثمانی	۳۸۱	اخوند برہان
۳۸۶	مولانا منشی محمد یعقوب صاحب خطاط	۳۸۱	فخر النساء مرحومہ
۳۸۶	بنے میاں پیر جی	۳۸۱	بی بی ارادت مرحومہ
۳۸۶	حافظ محمد امیر گوہر دہلوی	۳۸۱	شاہ مخصوص اللہ
۳۸۷	عبدالحمید تیل والے	۳۸۲	شاہ محمد موسیٰ
۳۸۷	حاجی محمد یونس راعب دہلوی	۳۸۲	شاہ محمد عمر
۳۸۷	عبدالحمید انظر	۳۸۲	مرزا مغل بیگ
۳۸۸	مولانا محمد ازمہر لدھیانوی	۳۸۲	عنایت الرحمن خان
۳۸۸	حاجی نبی احمد	۳۸۳	حافظ سید محمد امام جامع مسجد
۳۸۸	افتخار احمد صاحب ایم ایے	۳۸۳	نواب مولوی احسان الرحمن خان
۳۸۹	عقیل ناروی	۳۸۳	نواب غلام محمد حسن خان
۳۸۹	کنیز فاطمہ مرحومہ	۳۸۳	مولانا حبیب الرحمن قریشی
۳۸۹	شاہ سید علی اختر مرحوم	۳۸۳	احمد مرزا فوٹو گرافر
۳۸۹	رسول نہانی	۳۸۳	علیم اللہ خان
۳۸۹	پیر جی محمد احمد صدیقی	۳۸۳	نبیہ خاتون مرحومہ
۳۸۹	ڈاکٹر عباس ملک	۳۸۳	حاجی احسان الہی
۳۹۰	خورشیدہ سلطان	۳۸۳	سعید امداد علی

صفحہ	مضمون
۲۹۰	حاجی عبدالسلام مرحوم
"	محمد ادریس صاحب
"	مولی بخش مرحوم
"	حافظ محمد عثمان

پیش لفظ

از

ایچی ریٹن پروفیسر خواجہ احمد فاروقی، دہلی یونیورسٹی

اٹھارہویں صدی کے وسط سے ہندوستان میں زبردست انقلاب رونما ہو رہا تھا۔ جنگ پلاسی ۱۷۵۷ء کے بعد انگریز جن کے جلومیس انگلستان کا صنعتی انقلاب تھا رفتہ رفتہ اپنے قدم مصنوعی کے ساتھ جما رہے تھے۔ ۱۸۰۳ء میں لارڈ لیک کی فوجیں فاتحانہ پرچم کے ساتھ دہلی تک پہنچ گئیں اور شاہ عالم بالکل انگریزوں کے زیر اثر آ گیا اور اس کی حکومت از دہلی تا پالم رہ گئی۔ پنجاب اور سرحد کے وہ علاقے جو ہندوستان کی جغرافیائی سیاست میں اور فوجی اعتبار سے سب سے زیادہ اہم تھے وہ رفتہ رفتہ مغلوں کے ہاتھوں سے نکل گئے۔

اٹھارہویں صدی میں حضرت شاہ ولی اللہ (۱۷۴۰-۱۷۰۲ء) نے ایک بہتر معاشرہ تیار کرنے کے لئے اپنی مہتمم بالشان تحریک شروع کی۔ یہ تحریک مذہبی بھی تھی، سیاسی بھی، اقتصادی بھی اور ادبی بھی۔ شاہ صاحب نے قرآن شریف کا جواب تک صرف جز دالوں میں بند تھا، فارسی میں ترجمہ کیا۔ قرآن کی یہ دعوت عام ایسا انقلابی اقدام تھا کہ اس سے حکومت کے ایوان

میں زلزلہ آگیا اور اسی کے اکسانے پر جاہل عوام اور یہ خود غلط مولوی تنگی
تلواریں لے کر شاہ صاحب پر ٹوٹ پڑے۔ ان کو اس سلسلہ میں وہی تکلیفیں
اٹھانا پڑیں جو جان و کلفت اور اس کے ساتھیوں کو انجیل کا ترجمہ کرنے پر اٹھانا
پڑی تھیں۔ سیر المتاخرین میں لکھا ہے کہ نجف خان نے شاہ ولی اللہ کے پہنچے
اتر وادیتے تھے تاکہ وہ کوئی مضمون یا کتاب نہ لکھ سکیں۔ اسی نے ان کے دونوں بیٹوں
شاہ عبدالعزیز اور شاہ رفیع الدین کو اپنی قلمرو سے نکلوا دیا تھا۔ لیکن ان سختیوں
سے یہ تحریک ادب نہ سکی بلکہ رفتہ رفتہ ہنگلی سے پشاور تک اور پٹنہ سے کر نول
تک پھیل گئی۔

حضرت شاہ ولی اللہ کے انتقال کے بعد شاہ عبدالعزیز (۱۸۲۳-۱۷۲۶)
نے اس تحریک کو زبان و قلم کی مدد سے آگے بڑھایا لیکن ان کی روز افزوں مقبولیت
اور اصلاحانہ سرگرمیوں کو دیکھ کر دشمنوں نے ان پر عرصہ حیات تنگ کر دیا۔
اوارہ گرد لوگوں نے آواز سے کسے۔ مکان ضبط کر لیا گیا۔ دہلی سے نکال دیا
گیا۔ دو دفعہ زہر دینے کی کوشش کی گئی۔ یہ بھی روایت ہے کہ ان کے بدن
پر چھکلی کا اسٹن مل دیا گیا تھا جس سے برص ہو گیا لیکن وہ آخر وقت تک اپنے
انقلابی خیالات کی اشاعت سے باز نہیں آئے۔

۱۸۰۳ء میں انگریزوں نے دہلی پر تسلط جمایا تھا۔ وہ دہلی جس کے
متعلق شاہ عبدالعزیز نے لکھا تھا کہ "دوسرے شہر اور بلاد کنیزیں اور لونڈیاں
ہیں اور دہلی ملکہ اور رانی۔ یہ موتی ہے اور باقی سب کے سب سیپیاں"
دہلی مٹنے پر بھی ہندوستان کا قلب و جگر اور عظیم الشان تہذیب کی نشانی تھی۔
اس کے علماء کی راست روی۔ یہ برداشت نہیں کر سکتی تھی کہ دہلی پر انگریزوں
کا تسلط ہو۔ چنانچہ ۱۸۰۳ء میں شاہ عبدالعزیز نے یہ فتویٰ دیا کہ پورا برطانوی
ہند دارالحرب ہے اور انگریزوں سے لڑنا ہمارا فرض عین ہے۔ یہ فتویٰ جہاد

انہوں نے نہ مرہٹوں کے خلاف دیا اور نہ سکھوں کے۔ انگریزوں کے خلاف دیا اور انہوں نے ۱۸۵۰ء سے ۱۸۴۳ء تک بیس دفعہ ۴۰ ہزار لشکر کی مدد سے مجاہدین کا مقابلہ کیا لیکن یہ تحریک کچلی نہیں جاسکی بالکل آخر زمانے میں اس تحریک کی نمایندگی حضرت مولانا ابوالکلام آزاد نے کی جن کا انتقال ۱۹۵۸ء میں ہوا اور جن کے کمالات کا ابھی تک احاطہ نہیں ہو سکا ہے۔ بقول

علامہ اقبالؒ

چوں رخت خویش بر بستم ازیں خاک
ہمہ گفتند ”باما آشنا بود“
ولیکن کس ندانست این مسافر
چہ گفت و یا کہ گفت داند کجا بود

جس روز مولانا آزاد کا انتقال ہوا ہے میں ان کے در دولت پر موجود تھا۔ وزیر اعظم پنڈت نہرو بھی تشریف فرما تھے اور گفتگو یہ ہو رہی کہ مولانا آزاد کو کہاں دفن کیا جائے۔ میں نے عرض کیا مولانا جید عالم اور عظیم اطرقت مفسر قرآن تھے۔ ان کو حضرت شاہ ولی اللہ اور شاہ عبدالعزیز محدثین کے قبرستان ہندیاں میں دفن کرنا چاہیے۔ پنڈت جی نے کہا وہ ہندوستان کے بڑے ممتاز لیڈر تھے ان کو جامع مسجد شاہ جہانی کے قریب جو مرجع خلائق ہے دفن کرنا چاہیے۔ بالآخر پنڈت جی ہی کی رائے پر عمل کیا گیا۔

مولانا عطا الرحمن صاحب میرے پاس آئے اور اس کتاب الواح الفوائد پر پیش لفظ لکھنے کی فرمائش کی تو میں نے عذر کیا اور کہا آپ میرے متعلق غلط فہمی میں گرفتار ہیں صرف نااہلی میں میرا یہ بلند اور ارجمند ہے۔ میں ان بزرگوں کی پاؤں کی دھول بھی نہیں وہ نہیں مانتے پھر میں نے ان کے سامنے یہ شرط رکھی کہ مولانا آزاد کے معاملہ میں مجھے کامیابی نہیں ہونی لیکن اپنے

معاملہ کا مجھے اختیار ہے وعدہ کیجئے کہ اگر دہلی میں میرا وقت آجائے تو آپ مجھے ہندیاں میں دفن کریں گے۔ اس رائے کو انہوں نے مان لیا اور یہ میرے لئے بڑا اعزاز و اکرام ہے۔

ہندیوں کا قبرستان ویرانہ نہیں ہے یہاں صدیوں کی دولت گڑھی ہوتی ہے اور ایسے ایسے اہل کمال وہاں جمع ہیں کہ آسمان کو بھی اس زمین پر رشک آتا ہوگا۔ مولانا عطار الرحمٰن قاسمی نے چیونٹی کے منہ سے دانے جمع کر کے خرمن تیار کیا ہے اور ان تمام ہزرگوں پر سوانحی نوٹ لکھے ہیں جو اس قبرستان میں آسودہ ہیں۔ اس تصنیف کی اہمیت یہ ہے کہ اس سے شاہ ولی اللہ اور ان کے خاندان ہی سے واقفیت نہیں ہوتی بلکہ اس دور کی فکری تاریخ بھی ہمارے سامنے آجاتی ہے جس میں سب سے اہم کردار حضرت شاہ ولی اللہ، ان کے مریدین اور ان کے مدرسہ رحیمیہ کا ہے۔

مولانا عطار الرحمٰن قاسمی استاد فقہ و حدیث جامعہ رحیمیہ دہلی سے ذرا دیر کو مولانا نیاز الدین مالک بیک ڈپو انجمن ترقی اردو کی دکان پر ملاقات ہوئی اور ایسا محسوس ہوا کہ میری روح ان کی قدیم شناسا ہے اور مجھے ان کی صحبت میں حق دیرینہ حاصل ہے۔ واقعی دل کا معاملہ کبھی کبھی ایک نیم نگاہ محبت سے بھی ہو جاتا ہے۔ ان کی کتاب ”دنیا سے اسلام کی چند عظیم شخصیتیں پڑھی تو اور زیادہ قربت محسوس ہوئی اس لئے کہ حدیث دیگران ہی سے سردیوں تک پہنچا جاسکتا ہے۔

خدا سے دعا ہے کہ اس تصنیف کو مقبولیت حاصل ہو اور اس کے مصنف کو اجر عطا ہو۔

خواجہ احمد فاروقی

مقدمہ

از

مولانا سید محمد ولی رحمانی صاحب استاد حدیث جامعہ رحمانی۔ خانقاہ مونگیر

محبت اور نفرت نے برابر خطرناک مسائل کھڑے کئے ہیں۔ محبت ہے، تو خرابیاں بھی اچھائیوں کے زمرہ میں سمیٹ لی جاتی ہیں اور خامیوں کی خوبصورتی سے تاویل کر لی جاتی ہے۔ اور اگر نفرت کا پتہ پڑ گیا تو خیر بھی باندازہ نثر سامنا کرنا نظر آتا ہے اور خوشگوار حقیقتیں بھی ناگوار لگنے لگتی ہیں۔ آج مجھے بھی محبت کے انہیں خطرناک اثرات کو بھگتنا پڑ رہا ہے۔ یہ تحریر جسے آپ پڑھ رہے ہیں، بڑی مخلصانہ فرمائش کا نتیجہ ہے اور محبت آمیز مطالبوں کی رسید، لکھانے والے نے یہ نہیں سوچا کہ میں نے کچھ لکھا تو میری کج بیانی کا ایک اور ثبوت فراہم ہو جائیگا۔ ان کی نظر محبت اور نگہ التفات نے میری ژولیدہ نثری کو اندازہ بیان کی تدرت کا درجہ دیدیا۔

مولانا عطاء الرحمن قاسمی نے فرمائش کر دی کہ ان کی تازہ کتاب ”الواح الصنادید“ کتابت کے مرحلے سے گزر رہی ہے، میں پڑھ لوں اور مقدمہ لکھ دوں۔ مقدمہ بازی نہ میرا پیشہ ہے نہ میرا مزاج۔ اس کتاب پر کسی اہم شخصیت سے کچھ لکھوا تا چاہئے تھا یا اس پر کچھ لکھنے کے سبب سے زیادہ حقدار جناب علی محمد شیر میوات ہو سکتے ہیں، جن کے دم سے صنادید اسلام (جو درگاہ ولی اللہ میں مدفون ہیں) کی

تربت کے ساتھ لوح تربت بھی محفوظ ہے، جنہوں نے قبرستان ہندیان (درگاہ شاہ ولی اللہ) کی حفاظت کے لئے درخت کی چھالوں سے لے کر پولیس کی لاکھیاں تک کھائیں اور اصلی جعلی ۲۳۶ مقدمات سے تپے یا حق تو یہ ہے کہ یہ مرد مجاہد اگر اس کتاب پر کچھ لکھتا تو اس کا آہنگ ہی کچھ اور ہوتا، ان کے سادہ جملوں میں جو تاثیر ہوتی، فطری حسن کا جو نکھار ہوتا، درد کی ٹھک اور ٹیس کی لکیر ہوتی، اس کا جواب کہاں سے لایا جاسکتا ہے! جس شخص کے جذبہ کی حدت، اخلاص کی حرارت عمل کی تمازت اور بے چارگی کی تڑپ اور کرب کو مخالفت کی ہواؤں نے تیز کیا ہو جس نے امیدوں سے کٹ کٹا کر، آرزوؤں سے منہ موڑ کر لابی جنگ لڑی ہو، گھپ اندھیروں میں چراغ عقیدت لیکر قدم بڑھائے ہوں — پھر رک رک کر، ٹھہر ٹھہر کر منزل نے جس کے قدم چومے ہوں۔ اس کی باتوں میں کتنا دم ہو گا؟

مگر مولانا عطاء الرحمن کی زبانِ محبت نے فرمائش کر دی کہ مقدمہ لکھ دوں۔ چند لمحے انکار اور اصرار میں گزرے، میں نے آمادگی ظاہر کر دی۔ یقین تھا، مولانا کا یہ جذبہ جلد سرد پڑ جائے گا۔ مگر میرا یہ اندازہ غلط نکلا۔ مولانا کا اصرار بڑھا، تقاضے میں سنجیدگی آتی گئی اور جب مجھے ناراضگی کے خطرات محسوس ہونے لگے تو میں نے عاقبت اسی میں محسوس کی کہ "الواح الصادید" پر کچھ لکھ دوں۔

ہندوستان میں سلسلہ حدیث کا مرجع اور علماء اسلام کا جلی عتوان حضرت امام شاہ ولی اللہ محدث دہلویؒ جہاں نحو خواب ہیں وہ خطہ "قبرستان ہندیان" کہلاتا ہے۔ مجھے یاد نہیں پہلے پہل کب اس شہر خوشاں سے میرا گزر ہوا تھا، شاید ۱۹۵۹ء میں۔ مگر اتنا نقش ضرور ہے کہ پہلی مرتبہ جب میں نے حضرت شاہ صاحب کے مزار پر حاضری دی تھی جھاڑ جھنکھاڑ بہت تھے، حضرت شاہ صاحب اور بہت سے دوسرے بزرگوں کی قبریں تو ویسی ہی تھیں جیسی آج ہیں۔ مگر اس وقت "برمزار باغریاں نہ چراغے نہ گلے"

والا معاملہ تھا، گزنگی، بے توجہی اور ویرانہ کا احساس ہوتا تھا۔ درگاہ ولی اللہی کو اب بھی چراغ اور گل سے واسطہ نہیں ہے، نہ اس کی زیبائش کے لئے چادر کا اہتمام ہوتا ہے، نہ قواں طبلہ کی تھاپ اور ہارمونیم کے ساز پر آواز لگاتا نظر آتا ہے، مگر یہ سب نہ ہوتے ہوئے بھی اب یہ خطہ خاموش وادی گل پوش محسوس ہوتا ہے۔ جہاں صفائی ستھرائی ہے، پھول پھول کے پودے ہیں، سلیقہ اور ترتیب ہے، قرآن پاک کی تلاوت ہے، حدیث کا درس ہے اور قبرستان میں بھی زندگی کا ماحول ہے!

آپ قبرستان ہندیان جائے تو گیٹ میں داخل ہوتے ہی مکی مسجد اجتائی مسجد پر نظر پڑے گی جس کے سامنے دوسرے بہت سے ادیاء کرام اور علماء عصر کے علاوہ حضرت شیخ عبدالعزیز شکر بار کا مزار ہے۔ مکی مسجد سے آگے چلیے تو شاہ ولی اللہ کی زیر تعمیر عمارت ملے گی۔ اس کے بعد "جامعہ رحیمیہ" پر نظر پڑے گی، ایسا لگے گا جیسے جامعہ رحیمیہ کی صاف ستھری عمارت مسکرائے آپ کا استقبال کرنے کو تیار ہے۔ ذرا اندر جائیے تو باب الولیٰ ہے جس پر حلی حروفوں میں یہ شعر لکھا ہے

ادب اے زائر حق آشیانہ ولی اللہ کا ہے آستانہ

جامعہ رحیمیہ کا دفتر اہتمام، اس کے پیچھے کتب خانہ، سامنے وضو خانہ بیچ میں

"باب الولیٰ" — اور اس کے بعد اس قبرستان کی زندہ اور جاندار شخصیت

جناب علی محمد شیر میوات صاحب کا دفتر ہے۔ جسے لوگ "متولی صاحب کا کمرہ"

کہتے ہیں، مقابل میں یہاں خانہ ہے، پھر مدرسین اور طلبہ کے کمرے، آگے کچھ

قبریں، اساتذہ کی آرام گاہیں — ذرا آگے بڑھتے کچھ قبروں کو چھوڑ کر،

درگاہ مسجد ہے، مسجد کے پہلو میں اوپر "الواح الصنادید" کے مصنف مولانا عطاء الرحمن

قاسمی کی درس گاہ اور فرود گاہ ہے اور مسجد کے بعد تاریخ اسلام کی وہ عظیم شخصیت

اپنے بعض اعزہ اور تلاموز علما کے ساتھ اسودہ خواجہ ہے جن کی وجہ سے اس خطہ

زمین کو ہندوستان کا "جنت البقیع" کہا جائے تو شاید غلط نہ ہو — نہ جانے کیسے

کیسے لوگ پچھلی صدیوں میں یہاں لٹائے گئے ہیں اور اس زمین نے علم و فکر، قلب و نظر کے کتنے آسمانوں کو اپنے اندر سمور رکھا ہے!

کچھ بچی یا ادھ بچی قبروں کو چھوڑ کر یہاں برابر کچی قبریں ہی رہی ہیں، یہ جو اونچی نیچی زمین نظر آتی ہے، کل کی قبروں کے مٹے مٹے نقوش ہیں۔ یہاں چلتے چلتے دامن دل کھینچتا ہے اور قدم ٹھہر ٹھہر سے جاتے ہیں۔ دماغ میں یہ سوال گونجتا ہے، نہ جانے کون یہاں آرام کر رہا ہے؟ — بہت ساری قبریں مٹ گئیں، تابیوں کے مزار ہوں یا گنٹاموں کی آرام گاہ — اب وہ سب صفت گنٹامی میں ہیں۔ کوئی دل کی بستی بسا کر اس خاموش آبادی میں قدم رکھے تو خدا جانے اسے کیا کیا مشاہدہ ہو — کچھ لوگ اتنے مطمئن ہوں گے جیسے پڑھ رہے ہوں:

موت ایک زندگی کا وقفہ ہے یعنی آگے چلیں گے دم لیکر اور کچھ لوگ اس درجہ بے نیاز کہ انھیں کسی طرف سے فاتحہ، کسی سے ایصالِ ثواب کی ضرورت نہیں ہو — آواز آرہی ہوگی:

طبع فاتحہ از خلق نداریم نیاز عشق من از پس من فاتحہ خوانم باقیقت

عشق الہی اور حب نبوی ہی ان کا سرمایہ ہے اور رحمت و مغفرت کا پورا اعتماد سہارا — وہ قبریں بے نام سہی، قبر والے گنٹام سہی، دین کے لئے ان کی طلب اور تڑپ، عشق و محبت کا سوز و گداز، شفاعت نبوی کا آسرا، جنت کے شوق اور جہنم کے خوف سے بے نیاز دیدار الہی کی آرزو ہی ان کے لئے سرمایہ حیات اور توشہ آخرت ہے اور لگتا ہے اسی دیدار کے لئے انھوں نے جان دیدی:

متاع وصل جاناں پس گراں است گزاین سودا بجائ یزد سے پیر بودے

جنھیں مٹی نے اپنے اندر ڈھانپ لیا، وہ تو علم الہی کی امانت ہیں — پھر کبھی

یہ ایمان کا فیضان اور اسلام کا کرم ہے کہ قبیلہ روہو کو اطاعت و عبودیت کا فرض ادا کرنے والی ملت ان صالحین کو برابر سلام بھجیتی ہے اور زندہ ہوں یا مردے سبھوں کو اپنی دعا میں یاد رکھتی ہے۔

یہ حلقہ جو اب درگاہ ولی اللہ یا قبرستان ہندیاں کہلاتا ہے۔ کب سے قبرستان ہے؟ اس کی تاریخ سفینوں میں نہیں، سینوں میں رہی ہے۔ کوئی نہیں جانتا کہ اس آبادی میں پہلے پہل کس کی قبر بنی اور یہ خطہ کب قبرستان بن گیا۔ اب کوئی نہیں بتا سکتا کہ خاک میں کون کون سی نامی گرامی ہستیاں پنہاں ہو چکی ہیں۔ بزرگوں میں جو سب سے پرانا نام آتا ہے وہ حضرت شیخ عبدالعزیز شکرہ بار رحمۃ اللہ علیہ کا ہے۔ ان کی قبر مکی مسجد کے سامنے ہے جو آزادی سے پہلے جناتی مسجد کے نام سے جانی جاتی تھی۔ انہیں کے آس پاس کہیں حضرت شیخ عبدالغنی بیابانی اور حضرت شاہ رکن الدین رحمۃ اللہ علیہ کی قبریں بھی تھیں۔ اس مسجد سے تقریباً کوئی دو سو قدم اگے دیکھیں جہاں درگاہ مسجد ہے جسے حضرت شاہ عبدالعزیز صاحب نے تعمیر کرایا تھا۔ اسے حضرت شاہ صاحب کی گھریلو مسجد کہنا چاہیے، یہ مسجد درمی مگر بہت چھوٹی سی تھی۔ ایک صف میں دس گیارہ افراد نماز پڑھ سکتے تھے اور اندر صرف ایک صف ہوتی تھی، سامنے صحن تھا۔ متولی صاحب جناب علی محمد شیر میوات نے جہاں دوسری عمارتیں بنوائیں اس مسجد کو بھی بنوایا۔ درگاہ مسجد پہلے کے مقابلے کافی

لہ "السلام علینا وعلیٰ عباد اللہ الہالحین" تھیات کا حصہ ہے، جسے ہر نمازی قاعدہ میں پڑھتا ہے۔
لہ "الاحیاء منہم والاموات" کی طرف اشارہ ہے۔

لہ بعض حضرات کو اشتباہ ہو گیا کہ حضرت شکرہ بار کا مزار ہر ولی میں ہے، یہ بات ذہنوں میں کہاں سے درآئی، نہیں کہا جاسکتا، تفصیل اسی کتاب میں پڑھ لیجئے۔

کشادہ ہو گئی ہے۔ اب جہاں مسجد کے ہال کی پوربی دیوار ہے وہاں پہلے مسجد کا صحن ختم ہوتا تھا۔ مسجد پر یہ کتبہ، سفید پتھر پر سیاہ حروف سے مزین، آدیزاں ہے:

خدا سے مانگ جو کچھ مانگنا ہے اے اکبر یہی وہ در ہے جہاں آید وہ نہیں جاتی

توسیع و تعمیر مسجد درگاہ حجۃ الاسلام حضرت امام شاہ ولی اللہ محدث دہلوی

یکم رمضان المبارک ۱۳۹۹ھ مطابق ۲۶ جولائی ۱۹۷۹ء

علی محمد شیر میوات متولی درگاہ قبرستان

یہ مسجد جامعہ رحیمیہ کے اساتذہ اور طلبہ سے آباد ہے اور ابھی درگاہ کے صرف میں بھی استعمال کی جاتی ہے۔ اسی کے برابر حضرت امام شاہ ولی اللہ اور ان کے نامور فرزندوں کے مزارات ہیں۔ یہ پورا حلقہ کئی ایکڑ زمین پر مشتمل ہے۔ شیر میوات صاحب نے چہار دیواری دیکر اس کی نئی حدود کو متعین کر دیا ہے اور اب یہی حلقہ قبرستان ہندیان کہلاتا ہے یا درگاہ شاہ ولی اللہ

ہندیان سے ذہن اس طرف جاتا ہے کہ کبھی یہاں ہندیوں کی بارہیں رہی ہوں گی جن کی پتوں سے دہشت خانی کی رنگینی قائم رہتی ہوگی۔ لیکن اس ہندیان کا تعلق سل پر گھسنے والی ہندی سے نہیں ہے۔ ماضی میں مالداروں نے کبھی اپنی ضرورتوں کی تکمیل کے جذبہ کے تحت اور کبھی دین سے وابستگی کے اظہار کے لئے بہت ساری حرکتیں کی ہیں۔ ان میں ایک تعزیر بھی ہے۔ یہ تعزیر عام طور پر حضرت سیدنا حسین شہید رضی اللہ عنہ کی طرف منسوب ہیں۔ شہادت کے بعد حضرت حسینؑ کے سر مبارک کو تیزہ کی آنی پر گھمایا گیا تھا اور شہید کے سر کی توہین شقاوت قلبوں نے کی تھی جس میں تسکین نفس کا جذبہ تھا اور اظہار فتح کا جنون بھی!

شکر یتید کی اس بد بختانہ روایت کو حضرت حسین شہید کے نام لیوا بڑے مخلصانہ انداز میں ہر سال تازہ کرتے ہیں۔ وہ نہیں غور کرتے کہ حسین شہید کی روایت اسلام کی خاطر

سرکٹانے کی ہے سر نیچانے کی نہیں۔۔۔ وہ نہیں سمجھتے کہ سر کی علامت (تعزیر) کے پیچھے بھالے، بلم، تلوار، گڑاسے کے ساتھ انسانوں کا جنگھٹ لشکر یزید کے جوش جنوں کی یاد تازہ کر سکتا ہے۔ حضرت حسین مظلوم کی بے سرو سامانی اور شہ مشرقین کی بیچارگی کو ہمارے اندر باقی نہیں رکھ سکتا۔۔۔ وہ نہیں جانتے کہ اس "حرکت" میں مسلمانوں کے ہاتھوں شہید ہونے والے سید الشہداء کا کہیں سے کوئی پر تو نہیں ہے۔ تعزیر اور اس کے جلوس میں حضرت حسین شہید کی عظمت کی جھلک، حق کے لئے قربانی کا جذبہ عزم کی تاریخی مثال، بے چارگی کا انداز اور بھری دنیا میں تنہائی کے احساس کا کہیں دور تک پتہ نہیں چلتا!!

ردایتی مذہب نے علم و فکر کے تمام سوتوں کو بند کر دیا ہے۔۔۔ رواج و مزاج نے درایت و حقیقت کو پس پشت ڈال دیا ہے!

ستم یہ ہے کہ بڑے تعزیریے تو حضرت حسین رضی اللہ عنہ کے نام نامی کی طرف منسوب ہوتے رہے۔ یاروں نے تعزیر سازی کو "دین کا کام" سمجھ لیا۔ اور مالداروں نے عقیدت کے اظہار کے لئے چھوٹے چھوٹے تعزیریے بزرگوں کے نام پر بھی نکالنا شروع کر دیئے۔ اس چھوٹے تعزیر کو دہلی میں "ہندی" کہا جاتا تھا۔

کوئی نواب صاحب تھے انھوں نے حضرت شیخ عبدالقادر جیلانی کے نام پر بھی "ہندی" بنوانے کی طرح ڈالی۔ چاند کی گیارہ تاریخ کو ہر ماہ ہندی بنائی جاتی، اس کی زیارت کرائی جاتی، متیں مانگی جاتیں، اس کے گرد چڑھا دے سجائے جاتے اور پھر اس "ہندی" (چھوٹے تعزیر) کو دہلی گیٹ کے آس پاس محلوں میں گھمایا جاتا، ہندی کے پیچھے نواب صاحب عقیدت کے چہرے اور ارادت کے قدموں ساتھ چلتے اور "مسلم حکومت" کی "رعایا" ان کے ساتھ ہوتی۔ یہ بھی غیرت کی بات ہے کہ تاریخ ساز ملت جب تاریخ کا صفحہ بننے لگتی ہے تو اس کی توانائی

حضرت شاہ ولی اللہ اور ان کے والد بزرگوار حضرت شاہ عبد الرحیم (رحمہما اللہ تعالیٰ) کی اصل جگہ یہی چھتہ شیخ نرور ہے۔ اسی محلہ میں وہ آباد تھے۔ زمانہ کے رواج کے مطابق مکان کے قریب ہی ان بزرگوں کی آرام گاہ بنی۔ چھتہ شیخ نرور یا محلہ کشک نرور اصل میں چھتہ شیخ انور کا بگاڑ ہے۔ بڑے مکان والوں کے نام پر محلہ کا نام کوئی نئی چیز نہیں ہے۔ چھتہ (یا چھت) اور کڑہ کے ساتھ محلوں کے نام دہلی اور بہت سے شہروں میں موجود ہیں۔ جامع شاہجہانی کے دکھن سمت میں چھتہ شیخ منگلواں بھی موجود ہے کڑہ شیخ چاند، کڑہ شیخ ہدو، چھتہ ابو تراب جیسے نام ابھی زندہ ہیں۔ جب باغیچہ بول چال کی زبان میں "بگیا" بن سکتا ہے۔ میر غیاث چک کی جگہ مرغیا چک زبان زد ہو سکتا ہے، امیر البحر کی جگہ "ایڈ میرل" لے سکتا ہے تو چھتہ شیخ انور کو چھتہ شیخ نرور بنتے کتنی دیر لگے گی۔

دہلی کچھ اس طرح بار بار مٹی اور بنی بنے کہ محلوں کے نام تو بدلے ہی، محلوں کا جائے وقوع بھی بدل سا گیا ہے۔ محلہ ہندیان کا جائے وقوع بھی اسی طرح بدلا اور جب وقت بہت آگے بڑھ گیا تو ذہنوں میں یہ بات آئی کہ چھتہ شیخ نرور اور محلہ ہندیان ایک ہی جگہ کے دو نام ہیں یا محلہ ہندیان کا ایک حصہ، چھتہ شیخ نرور بھی ہے مگر مٹے مٹے نقوش کی ادھوری کہانیاں بتاتی ہیں کہ پہلے دونوں الگ محلے تھے۔

آج بھی ہٹل گھوم کر جائزہ لیجئے تو اندازہ ہوتا ہے کہ جس طرح دہلی گیٹ کے آگے خونی دروازہ (لال دروازہ) ہوتے ہوئے اتر دکھن شاہراہ گئی ہے۔ یہ بہت پرانی سڑک ہے، جسے اب "بہادر شاہ ظفر مارگ" کہتے ہیں۔ اسی طرح چھتہ شیخ نرور آنے کے لئے اتر دکھن شاہراہ نہ سہی، کشادہ گلی ضرور رہی ہوگی جو ترکمان گیٹ کے سامنے والی شاہراہ (موجودہ آصف علی روڈ) سے مل جاتی ہوگی۔ مکی مسجد سے کچھ اتر کھڑے ہو جائیے اور وہیں سے مزار حضرت شاہ ولی اللہؒ کو دیکھئے تو داہنی جانب مکی مسجد ہے اور اسی خط مستقیم پر مسجد شاہ عبدالعزیز (درگاہ مسجد) ہے، جسے اب شیر میوات نے پورب جانب

بڑھا کر صحن مسجد بنا دیا ہے۔ یہ دونوں مسجدیں کسی زمانہ میں درگاہ شاہ ولی اللہ تک
 جانیوالی گلی کی دائیں جانب رہی ہوں گی، جو چھتہ شیخ نرور کا راستہ رہا ہوگا اور راستہ
 کے دونوں طرف مکانات رہے ہوں گے۔ رفتہ رفتہ مکانات گرتے گئے، مکان کے مینوں
 نے زمین کے نیچے جگہ بنالی، محلہ ویران ہو گیا اور قبرستان آباد ہو گیا۔ یہ جگہ چھتہ شیخ نرور
 ہے۔ اس محلہ کے پورب اور شاہراہ لاہور (موجودہ بہادر شاہ ظفر مارگ) کے پھیم کادریانی
 حصہ محلہ ہندیان اور باغ ہندیان کا ہے۔ یہ بات یوں بھی سمجھ میں آتی ہے کہ نواب
 صاحب کی ڈیوڑھی، ہندیان کی لوق و عرق عمارت اور ان کے باغات شاہراہ سے
 قریب تر ہوں اور عام لوگوں کی رہائش شاہراہ سے دور گلیوں میں ہو۔ ہندیان نواب
 صاحب کی یادگار تھی اور چھتہ شیخ نرور کے مین ”عام لوگ“ تھے!
 زمانہ نے کروٹ بدلی، محلات زمین بوس ہو گئے۔ چھتہ شیخ نرور کا نام بھی تاریخ کے
 صفحات میں گم ہو گیا اور ہندیان نے پورے محلہ کو اپنے دائرہ میں لے لیا۔ اس کی ایک
 وجہ یہ بھی ہو سکتی ہے کہ ہندیان کے مینوں کی قبریں مکی مسجد سے لے کر درگاہ ولی اللہ کے
 آس پاس بنی ہوں اور اسی مناسبت سے ہندیان کا دائرہ پھیل کر درگاہ شاہ ولی اللہ یا چھتہ
 شیخ نرور تک پہنچ گیا۔ آج کا ہندیان بہر حال اس جگہ نہیں ہے جہاں کبھی
 عمارت ہندیان تھی۔ اور جہاں اس نام پر محلہ آباد تھا۔ محلہ ہندیان کی حد آج کا مردہ خانہ
 ہے، اس کے بعد چھتہ شیخ نرور۔ اس چھتہ شیخ نرور کا دکھنی حصہ بھی کٹا کر اب
 دوسرے مسرف میں ہے اور بقیہ ”چھتہ“ اب درگاہ شاہ ولی اللہ یا ”ہندیان کے نام
 سے جاتا جاتا ہے۔ چار دیواری کے ذریعہ جس کی حد بندی کر دی گئی ہے!

آزادی وطن کے بعد جب دہلی ایک بار پھر بسنے لگی تو اس کا جغرافیہ بھی بدلنے لگا۔ نئی
 سڑکیں نکالی گئیں۔ تعمیر کا سلسلہ پھیلتا چلا گیا۔ تعمیر اور ترقی کے دور میں وسعتیں سمٹ
 سی جاتی ہیں اور جوصلے حدود کو توڑتے نظر آتے ہیں۔ دہلی بھی بڑھتی چلی گئی، اس پھیلاؤ

کے بہت سے پہلو بڑے خوشگوار ہیں۔ لیکن ایک ناگوار حقیقت یہ ہے کہ اوقات کی زمینوں پر کبھی یہاں وہاں قبضہ ہوتا گیا اور اب ان پر فلک بوس عمارتیں کھڑی ہوئی ہیں شاید قبرستان ہندیان کی جگہ بھی کوئی عمارت نظر آتی اور جو حشر مسجد و خانقاہ حضرت شیخ عبدالحق محدث دہلوی کا ہوا وہی معاملہ اس درگاہ کے ساتھ بھی ہوتا ہے۔ مگر قضائے قدر کی روشنائی سے کیا لکھا لکھا یا ہے۔ کوئی نہیں جانتا، قضا و قدر کے فیصلے خاموشی کے ساتھ سامنے آجاتے ہیں۔ جب کوئی نئی بات پیش آتی ہے، ہم واقعات کے عقلی تسلسل تلاش کرتے ہیں، لوگ کہتے ہیں، اتفاقات کی کڑیاں مل گئیں۔ وہ نہیں جانتے، تکنیاتیات کی لڑیاں اسی طرح نکھیں، وہ کوئی اتفاق نہیں، قدرت کے فیصلہ کا اظہار ہوتا ہے۔ قدرت کے فیصلے واقعاتی ترتیب اور عقلی تسلسل کے پابند نہیں ہوتے وہ تو بس سامنے آجاتے ہیں !

حضرت شاہ ولی اللہ کا کام اور نام تو زندہ رہے گا، ان کے گرامی مرتبت فرزندوں اور اولاد کی خدمات فراموش نہیں کی جاسکتیں، مگر ان کے مزارات بھی بچ جائیں گے۔ ایک وقت تھا جب اس کا تصور بھی مشکل تھا۔ مگر جو صورت حال سامنے آئی کہنا پڑتا ہے: "اجل کی زندگی پر دسترس کیا ہے؟" — قبرستان ہندیان کو باقی رہنا تھا، یہی مشیت ایزدی تھی — وہ موجود ہے — خدا تعالیٰ نے جناب علی محمد شیرمیوات سے یہ کام لے لیا۔ کبھی ان سے خالی وقتوں میں ان تفصیلات کو سنئے تو انداز ہو گا کہ اس جی دار شخص نے کتنے تلخ و ترش حالات سے گذر کر اس یادگار کو باقی رکھا ہے۔ نہ جانے کتنی قسطوں میں انہوں نے وہ چھوٹے بڑے واقعات مجھے سنائے ہوں گے جن سے گذر کر آج یہ یادگار، نہ صرف یادگار کی شکل میں محفوظ ہے بلکہ پُرانی یادوں کو نئی زندگی مل رہی ہے۔

شیرمیوات ۱۹۳۹ء میں پہلی مرتبہ یہاں آئے تھے۔ پھر ان کے قدموں نے اس راہ کو پہچان لیا اور اب اس تاریخی جگہ کی ہمہ جہت ترقی ہی ان کی زندگی کا

مشن ہے۔ ۱۹۷۷ء میں انھیں حضرت سبحان الہند مولانا احمد سعید نے درگاہ کا متولی بنایا، قانونی کارروائی کی تکمیل ہوئی۔ اس کے بعد ان کے ساتھ غیر قانونی اور غیر اخلاقی حرکتوں کی ابتداء ہو گئی۔ لوگوں نے قدم اکھاڑنا چاہا، وہ جیسے رہے، بھگانا چاہا، وہ ڈٹ گئے۔ اذیتیں پہنچائی گئیں، صبر و شکر کے ساتھ جھیلے رہے، واقعات کے تذقیہ پٹروں نے کبھی ان میں نہ لرزش پیدا کی اور نہ لغزش! انھوں نے بتایا کہ ایک وقت آیا جب پولیس نے انھیں بہت زیادہ پریشان کیا، ان پر سچے جھوٹے مقدمات چلائے گئے، وہ سب کچھ جھیلے رہے، تنگدستی کا یہ حال ہو گیا کہ بھوک مٹانے کے لئے درخت کی چھالیں کھاتا پڑیں۔ وہ کہتے ہیں: نہ جانے پولیس کے کتنے ڈنڈے میری پیٹھ پر پڑے۔ اور حیا وہ واقعات بیان کرتے کرتے کہتے ہیں: ”مولوی صاحب ۷۳۶ چھوٹے بڑے مقدمات سے بنٹا ہوں“ تو ان کے لہجہ کی سخی بتاتی ہے کہ دو چار درجن مقدمات لڑنے کے لئے اب بھی تیار ہیں۔ اگر شیر میوات کا یہ دم خم نہ ہوتا تو آج قبرستان ہندیان کا وجود صرف تاریخ کے صفحات میں ہوتا زمین پر کوئی دوسری عمارت ہوتی!

کبھی کبھی کہنے والا خود نہیں جانتا کہ اس کی باتوں کے اثرات کتنے گہرے پڑ رہے ہیں، اور وہ الفاظ سننے والوں کے دلوں پر کیسی تخم ریزی کر رہے ہیں۔ قبرستان ہندیان میں جامعہ رحیمیہ کی نشاۃ ثانیہ دراصل ایک گفتگو کا اثر ہے۔ ۱۹۵۵ء کی بات ہے، مفسر قرآن حضرت مولانا محمد یوسف حوضِ دالی مسجد (چوڑی والان) میں درس قرآن دے رہے تھے، انھوں نے کسی مناسبت سے قبرستان ہندیان کا ذکر کیا۔ مدرسہ رحیمیہ کی یاد دلائی اور تحریک کی کہ مدرسہ کو زندہ کرنا چاہیے۔ یہ مختصر سی گفتگو شیر میوات صاحب کے دل میں گھپ گئی، انھوں نے کئی حضرات کو مدرسہ کے قیام پر آمادہ کیا۔ مگر بات بنی نہیں۔ اس گفتگو کے چھبیس برسوں کے بعد مولانا

محمد یوسف صاحب کی آرزو پوری ہوئی اور جناب علی محمد شیر میوات جامعہ رحیمیہ قائم کرنے میں کامیاب ہو گئے۔

۱۱ مئی ۱۹۸۱ء کو حضرت حکیم الاسلام مولانا قاری محمد طیب صاحب رحمۃ اللہ علیہ سابق ہتمم دارالعلوم دیوبند نے پہلا سبق پڑھا کر اس تاریخی اور تاریخ ساز ادارہ میں پھر سے بسم اللہ کرائی۔ تدریسی کام شروع ہو گیا، مدرسین اور طلبہ مل گئے اور نئے دور میں پہلے ہتمم مفتی محمد ضیاء الحق صاحب دہلوی بنائے گئے۔ جولائی ۱۹۸۲ء میں وہ پاکستان منتقل ہو گئے۔ اہتمام کی ذمہ داری کچھ عرصہ تک شیر میوات صاحب انجام دیتے رہے۔ ۱۹۸۳ء میں مشہور عالم اور خطیب مولانا اخلاق حسین صاحب قاسمی منصب اہتمام پر فائز ہوئے۔

۱۔ مفتی صاحب بڑی جاندار شخصیت کے مالک رہے ہیں۔ اچھے عالم اور بہت اچھے خطیب اپنے مخصوص لہجہ میں دہلی کے محاوروں کو لپیٹ کر اس طرح بولتے کہ سبحان اللہ۔ کسی زمانہ میں ان کے ہفت روزہ ”جمیعتہ ٹائمز“ کے ذریعہ دہلوی اردو پڑھنے کو ملتے تھے۔ تقریباً پورا ہفت روزہ انھیں کے قلم سے ہوتا، شان خط بھی جو لبورت تھا۔ کبھی کبھی بعض حصہ کی کتابت بھی فرمادیتے تھے۔ شان خط ایسا، جیسے خط لکھ رہے ہوں۔ تحریر ایسی، جیسے تقریر کا کوئی حصہ رواں دواں چلے چھتے ہوئے، طنز بھی بھبتیاں بھی، آمد ہی آمد۔ مفتی صاحب کے دم سے کسی زمانہ میں دہلی میں ایک پھل رہتی تھی۔ اب پاکستان میں ہیں خدا سلامت باکرامت رکھے۔

۲۔ مولانا اخلاق حسین صاحب قاسمی مخصوص وضع کے بزرگ ہیں۔ قرآن مجید سے گہرا شغف، تفسیروں پر مضبوط گرفت، احادیث اور علوم اسلامیہ پر اچھی نظر، زبان اور محاوروں کی باریکیوں سے خوب واقف، کئی کتابوں کے مصنف اور موثر خطیب۔ علماء سے خالی ہوتی ہوئی دہلی میں مولانا کی ذات بہت غنیمت ہے کسی بھی عالم کیلئے دادر جلتے سخت ہوتے ہیں۔ ایک مقدمہ بازی دوسرے مدرسہ کا اہتمام مولانا اس دوسرے مرحلہ میں بتلا ہو گئے تھے مگر جلد ہی اس سے چھٹکارا مل گیا۔ دہلی میٹروپولیٹن کے برابر پردیس جتنا پارٹی کے نائب صدر بھی رہ چکے ہیں۔ اب خطابت اور تصنیف و تالیف میں منہمک ہیں۔ اطال اللہ عمرہ

کا تعارف ہے۔ اسے صرف خراج عقیدت نہیں سمجھنا چاہیے، یہ کتاب تاریخ کے منتشر اوراق کو اکٹھا کرتے اور مدفون صفحات کو سامنے لانے کی کامیاب کوشش ہے، جس کا سہرا مولانا عطاء الرحمن قاسمی کے سر بندھا ہے۔

مولانا عطاء الرحمن قاسمی پڑھے لکھے عالم دین ہیں۔ جامعہ رحیمیہ میں ادنیٰ درجات کو پڑھاتے ہیں۔ ان کی مدت تدریس ابھی صرف سات سال ہے مگر اس عرصہ میں انھوں نے قابل لحاظ ترقی کی ہے۔ پڑھنے پڑھانے کیساتھ انھوں نے لکھنے لکھانے کا سلسلہ بھی جاری رکھا ہے۔ پہلی مرتبہ میں نے ان کی کتاب ”دنیائے اسلام کی چند عظیم شخصیتیں“ پڑھی تو چونک پڑا۔ کتاب کے بین السطور میں اس شخص سے میری ملاقات نہیں ہوئی، جو مولانا عطاء الرحمن کے نام سے جانے جاتے ہیں۔ ان کے سراپا میں یکا گو نہ بے خودی کی سی کیفیت، کچھ کھوئے کھوئے، بھولے بھولے جیسے، اپنے آپ سے بے نیاز رہنے والا انداز میں نے پایا ہے۔ مگر اپنی پہلی کتاب میں وہ چاق و چوبند نظر آئے، ان کا تحریری آہنگ پسند آیا، اور اسلوب نگارش نے بتایا کہ خدا نے لکھنے کا جو ہر دیا ہے۔ جسے وہ سلیقہ سے استعمال کر سکتے ہیں۔ اس کتاب میں نئے قلم کا کھدر اپن بھی بہت کم نظر آیا، جو خدا کے انھوں نے کھینچے ہیں، مناسب ہیں، مکمل اس لئے نہیں کہتا کہ محبت یا عقیدت میں انھوں نے کچھ گفتنی کو بھی ناگفتنی بنا دیا ہے۔ ان کی یہ پہلی کاوش، پہلی کوشش کی وجہ سے نہیں، بجائے خود لائق تحسین ہے۔ انھوں نے مجھ سے دریافت کیا تھا ”کتاب پر آپ کا کیا تبصرہ ہے“ میں نے جواب دیا: ”اس کا نام صحیح نہیں ہے۔ ورنہ کتاب مجھے پسند ہے“ انھوں نے پوچھا ”کیوں؟“ نام میں کیا غلط ہے؟“ میں نے کہا: ”کسی پڑھنے والے سے پوچھ لیجئے“۔ کئی سال گزر گئے، جب یہ ذکر چھڑا تھا، اب شاید انھوں نے میری رائے سے اتفاق کر لیا ہوگا۔

مولانا عطار الرحمن نے جب اپنی دوسری کتاب پر مقدمہ لکھنے کی فرمائش کی، میں نے عرض کیا کسی مشہور شخصیت، کسی اہل قلم سے لکھو ایسے کہنے لگے ”میں نے فیصلہ کر لیا ہے کہ مقدمہ آپ ہی سے لکھوانا ہے۔ میں نے کتاب کا نام پوچھا۔ جواب ملا ”الواح الصنادید۔۔۔ میں نے کہا ”مولانا! پھر تو ہر کتاب کے ساتھ لغت بھی فراہم کرنا ہوگی“ آپ نے پہلی کتاب کا نام غلط رکھا اور دوسرے کا بہت کاڑھا جہاں زبان کا یہ حشر ہو کہ ”وزیر داخلہ“ کی جگہ گھریلو معاملوں کے وزیر، اردو خبروں میں سننے کو ملے۔ وہاں ”الواح الصنادید“ کون سمجھے گا۔ مگر مولانا عطار الرحمن نام بدلنے پر تیار نہیں ہوئے!

”الواح الصنادید“ نام کی حد تک بوجھل ضرور ہے۔ مگر یہ کتاب آسان، شگفتہ اور سلجھی ہوئی زبان میں لکھی گئی ہے، جس میں ”لوح تربیت“ کے سہارے بہت ساری شخصیتوں کا تذکرہ محفوظ ہو گیا ہے۔ جس میں دانش گاہِ علم و یقین مدرسہ رحیمیہ کی تاریخ بھی ہے اور حضرت شاہِ دلی اللہ اور قبرستان ہندیان میں آسودہ خواب شخصیتوں کا تذکرہ بھی! جس میں انگریزوں کی چیرہ دستیوں اور اسلامی مراکز کی گورنری کی تصویر بھی ہے اور اسلامی تاریخ کے کئی مدفون حصوں اور گم شدہ کڑیوں کی تلاش اور تحقیق بھی۔۔۔۔۔ مولانا عطار الرحمن نے دینہ کو سفینہ میں سجایا ہے اگر ان کی کوشش کو سراہا نہ جائے تو زیادتی ہوگی۔

خدا انہیں علم و تحقیق، تصنیف و تالیف کے میدان میں برابر تازہ دم یا حوصلہ اور کار گزار رکھے اور ان کی خدمات کو شرف قبولیت سے نوازتا رہے۔ (آمین)

عمارتہ الکتور خلیل عبدالرحمن المحترم
شارع ابی ذر، جوار المسجد النبوی شریف
المدینة المنورة

محمد علی

تعارف

از

مولانا فقیہ الدین صاحب، ہتھم جاموہر جمیہ نئی دہلی

سر سید احمد خان نے آثار الصنادید لکھ کر دور مغلیہ کے آثار کو تاریخ میں محفوظ کر دیا اگر سر سید احمد خان یہ کتاب نہ لکھتے تو ہندوستان میں اسلامی دور حکومت کا نام و نشان نہ ملتا اور ہندوستانی مورخ اس بات کا صاف منکر ہو جاتا کہ ہندوستان کے لئے مسلم حکومتوں نے کچھ کیا آج یہ کتاب ایک تاریخی حقیقت بن گئی ہے کہ ہندوستان کو مسلمانوں نے سب کچھ دیا ہے اور یہ کتاب آثار الصنادید اس کی سند ہے۔

ٹھیک اسی طرح آج کے مورخ مولانا مفتی عطار الرحمن قاسمی استاد جاموہر جمیہ نے ”الواح الصنادید“ مرتب کر کے ہندوستان کے ان مرحوم اکابر و علماء و مشائخ، اولیاء اور اصفیاء کو زندہ دجاوید بنانے کی کوشش کی ہے جو قبرستان ہندیان میں مدفون راحت میں اگرچہ اس عنوان پر پروفیسر اسلم، پنجاب یونیورسٹی نے بھی اس سے قبل قلم اٹھایا ہے اور انھوں نے نہایت مختصر طور پر پاکستان کے قبرستان میں مدفون اکابر کے قبروں کی الواح پر روشنی ڈالی ہے۔ میں سمجھتا ہوں کہ انھوں نے اس عنوان کو سر سید احمد خان کی ”آثار الصنادید“ سے مستعار لیا ہے۔ پروفیسر اسلم

ہندوپاک کے مشہور اہل قلم ہیں ان کا ہندوستان سے بھی قدیمی تعلق ہے۔ خاص طور پر ان کی نسبت ہندوستان کے مشہور عالم اور اسلامی مورخ مولانا سعید احمد اکبر آبادی کی صاحبزادی کے شوہر ہونے کی وجہ سے مضبوط تر ہے اور ہندوستان کے مورخ اور اہل قلم پروفیسر صاحب کو عزت کی نگاہ سے دیکھتے ہیں۔ ان کے مضامین اکثر سالہ "برہان" دہلی میں شائع ہوتے رہتے ہیں۔ پروفیسر اسلم نے اس عنوان پر بہت مختصر لکھا ہے۔ لیکن مولانا مفتی عطار الرحمن قاسمی نے "الواح الضارید" میں عام مقابر اور مزارات کے ساتھ ساتھ اور خالوادہ علم و علمار کے سرگروہ حجۃ الاسلام حضرت امام شاہ ولی اللہ محدث دہلوی رحمۃ اللہ علیہ کے سلسلوں کے مشائخ کی بار پر تفصیلی روشنی ڈالی ہے جس سے یہ حقیقت واضح ہوتی ہے کہ اس خطہ قدس میں کیسے کیسے مشائخ دین و صلحارامت آسودہ راحت ہیں۔

اس کتاب سے یہ بات بھی واضح ہوتی ہے کہ اس خطہ مبارک میں سلسلہ چشتیہ کے عظیم ترین بزرگ شخصیت حضرت شاہ عبد العزیز شکر بار رحمۃ اللہ علیہ بھی آسودہ راحت ہیں۔ ان کی بزرگی اور عظمت کا اندازہ آپ کو اس سے لگ سکتا ہے کہ ہندوستان میں سلسلہ نقشبندیہ کے نقیب اول امام المجددین حضرت خواجہ باقی باللہ قدس سرہ اپنی قیام گاہ کوٹلہ فیروز شاہ سے آکر ان کے مزار اقدس پر حاضری دیتے تھے اور کچھ مورخ تو لکھتے ہیں کہ خواجہ صاحب ان کے مزار کی جا رو بکشتی بھی کرتے تھے۔

اس کتاب سے یہ بات بھی واضح ہوتی ہے کہ سید الطائفہ حضرت شاہ عبدالرحیم والد ماجد حضرت امام شاہ ولی اللہ نے یہاں پر مدرسہ رحیمیہ کے نام سے ایک مدرسہ قائم کیا تھا۔ یہ مدرسہ کیا تھا علوم حدیث و قرآن، فلسفہ اسلامی اور فقہ کی اپنے وقت میں ایک یونیورسٹی تھی۔ اسی مدرسہ میں حضرت شاہ عبدالرحیم صاحب

درس تفسیر و حدیث و تصوف اور تبلیغ اسلام کے عظیم مشن کو چلاتے رہے۔ شاہ عبدالرحیم صاحب نہ صرف علوم قرآن و حدیث کے ماہر تھے بلکہ علم تصوف میں بھی اپنے وقت کے شیخ اکبر تھے۔ شاہ عبدالرحیم صاحب کو نسبت نقشبندیہ حضرت خواجہ باقی باللہ کے صاحبزادہ خورد سے حاصل تھی اور یہ حضرت خواجہ خورد کے شاگرد بھی تھے علوم و فنون میں پوری بہارت حضرت خواجہ خورد سے حاصل کی تھی۔

اس کتاب سے یہ بات بھی واضح ہوتی ہے کہ شاہ عبدالرحیم صاحب کے بعد اسی مدرسہ رحیمیہ میں حجۃ الاسلام حضرت شاہ ولی اللہ نے پوری زندگی درس و تدریس میں گزاری۔ آپ کے بعد آپ کے صاحبزادگان والا شان حضرت شاہ عبدالعزیز، شاہ رفیع الدین، شاہ عبدالقادر اور شاہ عبدالغنی نے یہی اپنی تعلیم مکمل کر کے درس و تدریس میں مشغول رہے۔

اب تو مختصر طور پر یہ میں عرض کرتا ہوں کہ مخدوم العلماء استاذ الاساتذہ حضرت مولانا ملوک علی صاحب رحمۃ اللہ علیہ بھی یہیں مدفون رحمت ہیں۔ آپ کی شخصیت ہندوستان کے لئے باعث عزت و عظمت ہے کہ آپ کے تلامذہ ارشد میں حضرت قاسم العلوم والخیرات مولانا محمد قاسم صاحب نانوتوی رحمۃ اللہ علیہ جنہوں نے دارالعلوم دیوبند قائم کیا اور سرسید احمد خاں جنہوں نے مسلم یونیورسٹی قائم کر کے ہندوستانی مسلمانوں کی عظیم خدمت انجام دی، شامل ہیں۔

مجھے اپنے اس خواب کے ذکر سے بڑی روحانی مسرت ہو رہی ہے کہ میں کل رات استاذ الکل حضرت مولانا ملوک علی نانوتوی قدس سرہ کے مزار اقدس کے قریب کھڑا ہوا ہوں۔ دیکھتا کیا ہوں کہ استاذ الکل حضرت مولانا ملوک علی نانوتوی کی قبر سے مسلسل پانی کے پھوارے پھوٹ رہے ہیں۔

معاذ میرے ذہن میں اس کی تعبیر آئی کہ اس "مارجاری" سے مراد حضرت

مولانا مملوک علی تانوتوی کا علمی و روحانی فیض ہے، جو بلا انقطاع آج تک جاری و ساری ہے۔

آخر میں کہنا چاہوں گا کہ یہ چشمہ فیض آج بھی جاری ہے اور جامعہ رحیمیہ کے نام سے ایک عظیم الشان مدرسہ قائم ہے اور اپنے اسلاف کرام کے نقوش کو زندہ و پائندہ رکھے ہوئے ہے۔ اس جامعہ کی نشاۃ ثانیہ کے بانی جناب علی محمد شیر میوات دن رات اس کی ترقی اور کامیابی کے لئے اپنے کو وقف کئے ہوئے ہیں۔

میں مولانا عطار الرحمان صاحب کو اس ضخیم ترتیب پر دلی مبارکباد پیش کرتا ہوں۔

العبد الساجد فقید الدین کان الکریم

استاذ و مہتمم جامعہ رحیمیہ حضرت امام
شاہ ولی اللہ قدس سرہ

دیباچہ

۱۱۱۲ھ میں بعہد عالمگیری شیخ الاسلام حضرت شاہ ولی اللہ محدث دہلویؒ کے والد ماجد حضرت شاہ عبدالرحیم صاحب محدث متوفی ۱۱۳۱ھ نے چھتہ شیخ نور (ہندیان) میں جہاں آپ کا خاندان آباد تھا۔ ایک اسلامی مرکز مدرسہ رحیمیہ کے قائم کیا۔ اس زمانہ میں مدرسہ رحیمیہ علوم و فنون کا منبع اور رشد و ہدایت کا عظیم مرکز شمار ہوتا تھا۔ مرکز رحیمی میں نہ صرف ہندوستان بلکہ افغانستان، ایران، حجاز اور سمرقند و بخارا تک کے ہزار ہا طالبان علم نبوت جوق در جوق آتے اور جوہر علم سے آراستہ و پیراستہ ہو کر نکلتے تھے۔

حضرت شاہ عبدالرحیم محدث دہلوی رحمۃ اللہ علیہ ظاہری و باطنی علوم کے جامع اور سلسلہ چشتیہ و سلسلہ نقشبندیہ کے امام تسلیم کئے جاتے تھے۔ کیونکہ مدرسہ رحیمیہ میں علوم ظاہری کی تکمیل کے ساتھ ساتھ باطنی علوم و معارف سے بھی دلوں کو معمور و منور کیا جاتا تھا۔ اور مدرسہ رحیمیہ کا فاضل اگر ایک جانب یگانہ روزگار عالم ہوتا تو دوسری جانب کامل درجہ کا شیخ ہوتا تھا۔ جیسا کہ مولوی بشیر الدین احمد صاحب دہلوی "واقعات دارالحکومت" میں لکھتے ہیں :-

” شیخ وجیہ الدین کی شہادت کے بعد ان کے صاحبزادے شاہ عبدالرحیم

صاحب نے درس و تدریس کا سلسلہ جاری رکھا اور مدرسہ رحیمیہ قائم کیا۔ تمام دن قرآن مجید اور حدیث پاک کا درس دیتے تھے اور رات کو طالبانِ خدا کی توجہ دہی اور مراتبِ سلوک طے کرانے میں مشغول رہتے اور ظاہری اور باطنی دونوں علموں کی تعلیم دیتے۔“

واقعات دارالحکومت ۵۸۵

حضرت شاہ عبدالرحیم صاحب محدث دہلویؒ کے وصال کے بعد حضرت شاہ ولی اللہ صاحب محدث دہلوی رحمۃ اللہ علیہ کو سب نے متفقہ طور پر آپ کے والد مرحوم کی مسندِ درس سپرد فرمائی جس کو آپ نے بڑی خوش اسلوبی اور اولوالعزمی کے ساتھ بارہ سال تک نہ صرف نبھایا بلکہ اس کو شاہراہ ترقی پر گامزن بھی کیا۔ پھر آپ کو از دیادِ علم کا جذبہ حرمین شریفین لے گیا۔ جہاں آپ نے مشائخِ حرمین شریفین سے خوب خوب استفادہ کیا۔ اور دو سال بعد پھر ہندوستان واپس آکر اپنے والد ماجد کی یادگار مدرسہ رحیمیہ میں قرآن و حدیث کا درس دینا شروع فرمایا۔ آپ کی تبحرِ علمی اور جامعیت کی شہرت کی بنا پر چند ہی دنوں میں پھر ملک و بیرون ملک سے تشنگانِ علوم قرآن و حدیث گروہ درگروہ مدرسہ رحیمیہ آکر جمع ہونے لگے اور یہاں پھر قال اللہ قال الرسول کی ہدایتیں گونجنے لگیں۔

لقابِ تعلیم

بارہویں صدی ہجری کے جلیل القدر عالم دین اور فلسفی استاذ العلماء مولانا نظام الدین فرنگی محلی نے جو شاہ عبدالرحیم صاحب دہلوی رحمۃ اللہ علیہ کے ہم عصر اور ہم مشرب تھے۔ اپنے عہد کے دینی مدارس کے لئے ایک دینی لقا ب مرتب فرمایا تھا، جو درسِ نظامی کے نام نامی سے جاتا پہچانا جاتا ہے جو ہندوستان پاکستان، بنگلہ دیش، افغانستان اور نیپال وغیرہ کے قدیم دینی مدارس میں آج بھی

راج ہے۔ انقلابات زمانہ اور حوادث روزگار کے باوجود کوئی ماہر تعلیم آج تک اس نصاب میں کوئی خاص اور مفید ترمیم نہ کر سکا۔

حضرت شاہ عبدالرحیم محدث دہلوی رحمۃ اللہ علیہ بھی معاشرت کے باوجود اس نصاب سے متاثر تھے۔ لہذا اس نصاب کی اکثر کتابیں حضرت شاہ صاحب اپنے مدرسہ رحیمیہ میں پڑھاتے تھے۔ اور اسی نصاب کو حضرت شاہ ولی اللہ صاحب محدث اور دوسرے فضلاء رحیمیہ نے پڑھا اور شاہ عبدالرحیم صاحب نے پڑھایا۔

مدرسہ رحیمیہ کی نصابی کتابیں حسب ذیل ہیں، جو فی الحقیقت درس نظامی ہی کا پتھر ہے۔

کافیہ، شرح جامی، شرح وقایہ، ہدایہ، حسامی، توضیح و تلویح، شرح شمسیہ، شرح مطالع، شرح عقائد نسفی، مختصر المعانی، مطول، قاضی بیضاوی، تفسیر مدارک، عوارف المعارف، رسائل نقشبندیہ، شرح رباعیات ملا جامی، لوائح، مقدمہ لمعات، مقدمہ نقد النصوص، موجز القانون، شرح ہدایۃ الحکمت، مشکوٰۃ شریف، صحیح البخاری، شمائل ترمذی۔

درس حدیث

ہندوستان میں درس حدیث کے مبلغ اور علمبردار حضرت شیخ عبدالحق محدث دہلوی تھے۔ ان کے بعد شیخ الاسلام حضرت شاہ ولی اللہ محدث دہلوی اور ان کے خالوادے نے علوم قرآن و حدیث کی طرف معاصر علماء اور مشائخ کو متوجہ کیا اور اپنے مدرسہ رحیمیہ کے نصاب میں حدیث کی کتابوں کا اضافہ فرمایا اور تہ اس عہد کے علماء و فضلاء نحو، صرف، منطق، فلسفہ اور فقہ کی بحثوں و مشرکاتیوں میں الجھے ہوئے تھے اور قرآن و حدیث کو طاق نسیان میں رکھے ہوئے تھے۔

ولی اللہی نصاب

حضرت امام شاہ ولی اللہ نے اگرچہ اس قدیم نصاب کو مدرسہ رحیمیہ میں پڑھا تھا۔
لیکن آپ نے حرمین شریفین سے واپسی کے بعد اس قدیم نصاب میں بعض احادیث
کی اہم کتابوں کا اضافہ فرمایا اور اس جدید نصاب کو مدرسہ رحیمیہ میں جاری کیا۔ شاہ
صاحب کی اضافہ کردہ کتابیں حسب ذیل ہیں۔

الموطا مع المسوی، حصن حصین، شکاہل الترمذی، صحیح الامام البخاری، جامع الترمذی
سنن ابوداؤد، مقدمہ صحیح مسلم، سنن ابن ماجہ، سنن النسائی۔

یہ حقیقت ہے کہ رحیمی اور ولی اللہی نصاب ملانے کے بعد ہی ہندوستان
پاکستان، بنگلہ دیش، افغانستان اور ایران و عراق کے قدیم دینی مدارس کا نصاب
مکمل ہوتا ہے۔ آج قدیم دینی مدارس میں جو نصاب رائج ہے وہ دراصل رحیمی
اور ولی اللہی نصاب کا مجموعہ ہے۔ اگرچہ اس مشترکہ نصاب میں سے بعض کتابیں حذف
کر دی گئی ہیں اور کچھ کا اضافہ ہوا ہے مگر بنیادی اور کلیدی کتابیں سبھی باقی ہیں۔
مولانا امدادھاری صاحب لکھتے ہیں کہ

”ہندوستان میں صحاح ستہ کے درس و تدریس کا رواج اس وقت
سے ہوا ہے جبکہ شاہ صاحب اور ان کے نامور اخلاف نے اس کو اپنی
مختوں سے رواج دیا اور اپنی عمر کا بیشتر حصہ اس کی اشاعت پر صرف
کر دیا۔“

دہلی کے قدیم مدارس و مدرس ۱۱۹

فضلائے مدرسہ رحیمیہ

مدرسہ رحیمیہ میں ہندوستان کے جن مشاہیر علماء اور کبار مشائخ نے تعلیم حاصل

کی ہے ان میں سے چند اہم ہستیاں یہ ہیں۔ حضرت شاہ ولی اللہ متوفی ۱۱۷۶ھ
 قاضی ثناء اللہ صاحب پانی پتی متوفی ۱۲۲۵ھ، شاہ عبدالعزیز متوفی ۱۲۳۹ھ، شاہ
 عبدالقادر متوفی ۱۲۳۰ھ، شاہ رفیع الدین محدث دہلوی متوفی ۱۲۳۳ھ، شاہ عبدالغنی
 شاہ محمد عاشق پھلتی متوفی ۱۱۸۷ھ، شاہ نور اللہ صاحب بدھانوی، شاہ اہل اللہ ۱۱۸۷ھ
 خواجہ محمد امین کشمیری متوفی ۱۱۸۷ھ، شیخ ابوسعید بریلوی متوفی ۱۱۹۳ھ
 شاہ جمال الدین متوفی ۱۲۲۱ھ، شاہ محمد نعمان بن سید محمد سعید نصیر آبادی متوفی ۱۱۹۳ھ
 اخون محمد سعید افغانی متوفی ۱۱۸۸ھ علامہ محمد معین سندھی متوفی ۱۲۲۳ھ اور میر تقی الدین
 منت دہلوی متوفی ۱۲۰۸ھ جیسی عالمی شخصیتیں قابل ذکر ہیں۔

شاہ صاحب کی انقلابی تحریک

مدرسہ رحیمیہ ابتداء ہی سے انقلابی تحریک کا مرکز رہا ہے۔ یہاں کے فضلا
 اور علماء نے سامراجی قوتوں کا حجم کر مقابلہ کیا اور انگریزوں کے لئے سم قاتل ثابت
 ہوئے۔ شاہ عبدالرحیم صاحب کے بعد شاہ ولی اللہ نے رجوع الی القرآن کی دعوت
 دی اور انقلابی رجحان رکھنے والے فضلائے مدرسہ رحیمیہ کی ذہنی و فکری رہنمائی
 کی اور ان کے اندر صالح انقلاب برپا کرنے کا جذبہ پیدا کیا۔

مولانا امداد صابری لکھتے ہیں:

”یہ مدرسہ صرف درسگاہ نہیں تھا بلکہ برصغیر کی ایک انقلابی تحریک
 کا مرکزی ادارہ تھا۔ جس نے پورے ہندوستان میں انگریزی سامراجیت
 کی جڑیں کمزور کرنے اور ان کا خاتمہ کرنے کے لئے علمی اقدامات کئے
 تھے۔ اور ایک جہاں پھیلا یا تھا، اسے ایک خانقاہ کی بھی حیثیت
 حاصل تھی، جہاں لوگوں کے کردار و کیریئر بنائے جاتے تھے۔ وہاں
 انسان ڈھالے جاتے تھے اور مجاہدین کی تربیت کی جاتی تھی اس کو

ایک اکادمی بھی کہنا بیجا نہ ہوگا۔ کیونکہ اس کے سربراہوں اور سلاطین کے قلم اور ذہن تحقیق و تدقیق کے میدان میں بھی گرم رفتار ہے۔ اس کی سیاسی خدمات کا باب بھی دوسرے ابواب سے کم اہم نہیں ہے۔

دہلی کے قدیم مدارس و مدرسے

مدرسہ رحیمیہ کی امتیازی خصوصیت

مدرسہ رحیمیہ کی یہ امتیازی خصوصیت رہی ہے کہ کوئی بھی فنی کتاب اسی استاذ کے سپرد کی جاتی تھی جو استاذ اس فن میں خصوصی جہارت اور حد اقل رکھتا ہو اور اس خصوصیت کو شاہ صاحب نے بڑے اہتمام اور شدت کے ساتھ ہمیشہ قائم رکھا اور درحقیقت یہی طریقہ مفید بھی ہے کیونکہ اگر ایک استاذ مختلف فنون کی کتابیں پڑھاتا ہے تو اس کا لازمی نتیجہ یہ ہوتا ہے کہ اس استاذ کو کسی بھی فن میں عبور و کمال حاصل نہیں ہو پاتا ہے جس کا اثر طلباء پر پڑنا لازمی امر ہے اور موجودہ دور کے تعلیمی انحطاط و زوال کے اسباب میں سب سے اہم سبب یہ بھی ہے جس کو کسی بھی حال میں نظر انداز نہیں کیا جاسکتا۔

چنانچہ شاہ عبدالعزیز محدث دہلوی لکھتے ہیں :-

حضرت والد ماجد از ہر فن شخصے	والد ماجد نے ہر فن کے لئے
تیار کردہ اند۔ طالب ہر فن بارے	ایک شاگرد کو تیار کیا تھا۔ اور ہر
نی سپردند و خود مشغول معارف	فن کے طالب علم کو اس کے متخص
نویسی و گوئی می بودند بعد مراقبہ	کے سپرد فرماتے تھے اور خود فکر و
ہرچ بکشف می رسیدنی نگاشتند۔	نظر اور تحریر میں مشغول رہتے
	تھے۔ ان کو قلم بند فرماتے تھے۔

مدرسہ شاہ عبدالعزیز

مدرسہ رحیمیہ ہندیان کی اسی تعلیمی شہرت کو سنکر ہند و بیرون ہند کے شائقینِ حدیث و قرآن کثیر تعداد میں بے تابانہ آنے لگے یہاں تک کہ مدرسہ رحیمیہ اپنے عہد میں ہندوستان کا جامع ازہر بن گیا اور طلبہ کی کثرت اور ہجوم کی بنا پر مدرسہ رحیمیہ میں گنجائش نہیں رہی تو محمد شاہ بادشاہ رنگیلے مرحوم نے ۱۱۶۱ھ میں ایک عالی شان حویلی کلاں محل دریا گنج میں دی۔ مدرسہ رحیمیہ کے اربابِ حل و عقد نے محمد شاہ بادشاہ کی نخلخانہ پیش کش کو منظور فرمایا البتہ بعض مصالح کی بنا پر فوری طور پر مدرسہ منتقل نہ ہو سکا اور کچھ دنوں کے بعد شاہ عبدالعزیز محدث صاحب نے مدرسہ رحیمیہ ”ہندیان“ سے کلاں محل میں منتقل کر دیا اور وہاں یہ اسلامی مرکز مدرسہ شاہ عبدالعزیز کے نام سے مشہور ہو گیا۔ محمد شاہ بادشاہ رنگیلا کی عطا کردہ حویلی بہت ہی بڑی تھی۔ حویلی کے ایک حصہ میں مدرسہ شاہ عبدالعزیز تھا۔ دوسرے حصہ میں خاندانِ ولی اللہی کی رہائش تھی۔ مدرسہ عبدالعزیز میں اساتذہ و طلبہ کے لئے علیحدہ علیحدہ اقامت گاہیں اور درس گاہیں تھیں۔

حضرت شاہ عبدالعزیز محدث حضرت امام شاہ ولی اللہ کے بعد مسندِ صدارت پر رونق انروز ہوئے اور حضرت شاہ عبدالعزیز صاحب مدرسہ عبدالعزیز کے ہتم اول اور اس کے روح رواں تھے۔ انھوں نے مدرسہ شاہ عبدالعزیز میں چونٹھ سال تک نہایت ہی کامیابی اور علمی دیانتداری کے ساتھ قرآن و حدیث کا عالمانہ و عارفانہ درس دیا اور خاندانِ ولی اللہی کا نام روشن کیا اور حضرت شاہ ولی اللہ کی تحریکِ رجوع الی القرآن و الحدیث کی تکمیل فرمائی۔ اس وقت آپ کے تدریسی عملہ میں شاہ محمد عاشق پھلتی، شاہ نور اللہ بڈھانوی، خواجہ محمد امین کشمیری اور بابا فضل اللہ جیسے ولی اللہی فکر کے علماء و مشائخ شامل تھے۔ یہ تمام اکابر ملتِ تحریکِ ولی اللہی کے مخلص مددگاروں اور معاونوں میں تھے۔ انھوں نے غیر منقسم ہندوستان میں مشنِ ولی اللہی کو عام کرنے

کی سعی فرمائی اور اس ہم میں کامیاب و کامراں بھی ہوئے۔ آج ہندو پاک میں
میں صحیح اسلامی عقائد اور دینی رجحانات جہاں بھی پائے جاتے ہیں۔ وہ ان ہی —
مخلص و بے لوث بزرگوں کی مساعی جمیلہ کے ثمرات ہیں۔

فارغین مدرسہ شاہ عبدالعزیز

شاہ عبدالعزیز کے عہد میں مدرسہ شاہ عبدالعزیز میں بڑے بڑے علماء دین
اور مشائخِ حدیث پیدا ہوئے اور نہ صرف ہندوستان بلکہ پورے عالم اسلام میں علوم
اسلامیہ کی اشاعت و ترویج میں سرگرم عمل رہے۔ درس و افتاء اور اصلاح و ارشاد
کی مسندوں پر متمکن ہوئے۔ قرآن و حدیث کی گرانقدر خدمات انجام دیتے رہے جس
میں سے چند اہم شخصیات کے اسمائے گرامی یہ ہیں۔ مولانا محمد اسماعیل شہید، شاہ محضوں اللہ
شاہ محمد موسیٰ، شاہ محمد اسحاق دہلوی، مولانا شاہ محمد یعقوب دہلوی، مفتی الہی بخش
کاندھلوی، مولانا سید اولاد حسن قنوجی، مرزا حسن علی شافعی لکھنوی، مولانا حسین احمد
محدث صالح آبادی، مولانا حمید علی ٹونکی، مولانا خرم علی بلہوری، مفتی صدر الدین آزرہ
دہلوی، مولانا مفتی علی کبیر چھلی شہری، مولانا رشید الدین دہلوی، مولانا سید قطب الہدی
حسنی رائے بریلوی اور مولانا سید احمد بریلوی یہ سب ہی حضرات اپنے وقت کے اساتذہ
اور محدثین کا ملین میں شمار کئے جاتے تھے جن کے بڑے بڑے حلقہائے درس تھے۔

شاہ رفیع الدین کا دور اہتمام

شاہ عبدالعزیز محدث دہلوی جب موذی امراض کے شکار ہو گئے اور صحت
بہارت کی وجہ سے مدرسہ شاہ عبدالعزیز کی انتظامی ذمہ داریوں کی انجام دہی سے
بڑی حد تک معذور ہو گئے تو آپ کے برادر نسبی امام المفسرین شاہ رفیع الدین صاحب
نے نئے عزم و حوصلہ کے ساتھ اس مدرسہ کی آبیاری کی اور مدرسہ کو مزید ترقی کی راہ

پر گامزن کیا۔ لہذا، شاہ رفیع الدین صاحب کا دور اہتمام بھی مدرسہ شاہ عبدالعزیز کا جلی اور روشن باب شمار کیا جانے لگا۔ مدرسہ عبدالعزیز سے بڑے بڑے قومی الاستعداد اور ذی علم فضلا و مشائخ نکلے اور ان سب نے بھی اعلا کلمۃ اللہ ہی کو اپنا مشن بنا کر اس زاہ پر گامزن ہو گئے۔ شاہ رفیع الدین صاحب کے دور اہتمام میں حضرت شاہ عبدالقادر محدث دہلوی نے بھی مدرسہ شاہ عبدالعزیز میں درس دینا شروع فرمایا اگرچہ آپ نے اپنی پوری زندگی اکبر آبادی مسجد میں گزار دی جیسا کہ عنقریب اس کا تفصیلی ذکر آئیگا۔ مولانا امداد صابری صاحب لکھتے ہیں :

”شاہ رفیع الدین — کے بعد شاہ عبدالقادر صاحب رحمۃ اللہ علیہ کا نام نامی مدرسہ کے مدرسین کی نہرست میں نظر آتا ہے یوں تو آپ نے تمام عمر مسجد اکبر آبادی میں درس و تدریس میں گزار دی لیکن آپ نے مدرسہ شاہ عبدالعزیز میں بھی درس دیا۔“

دہلی کے قدیم مدارس و مدرس ۱۲۰

حضرت شاہ عبدالقادر میدان تدریس کے بھی شہسوار تھے۔ موصوف مسجد اکبر آبادی میں متکلف ہونے سے قبل مدرسہ شاہ عبدالعزیز میں درس دیا کرتے تھے اور طلبہ کو مستفیق فرمایا کرتے تھے۔ آپ نے درس حدیث کے ساتھ ترجمہ قرآن مجید کا بھی سلسلہ شروع فرمایا۔ آج ملک میں جو قرآنی ذوق نظر آتا ہے وہ دراصل شاہ صاحب کا کارنامہ ہے۔

ہندوستان کی تاریخ میں خاندان دلی اللہی کی یہ صرف خصوصیت اور امتیازی شان رہی ہے جب تک اللہ کو اس خاندان میں علمی سلسلہ باقی رکھنا تھا۔ اس خاندان میں بڑے بڑے صاحب فضل و کمال افراد پیدا فرماتے رہے۔ جب اللہ تعالیٰ نے اس خاندان سے علم و فضل کو ختم کرنا چاہا تو زینہ اولاد کا سلسلہ ہی منقطع فرمایا تاکہ نالائق اخلاف لائق و فائق اسلاف کی بدنامی اور رسوائی کا سبب نہ بن جائیں۔ اللہ تعالیٰ نے اس طرح بھی دلی اللہی خاندان کو داغدار ہونے سے بچایا۔

مولوی بشیر الدین احمد "واقعات دارالحکومت" میں لکھتے ہیں۔

"شاہ ولی اللہ کے بعد ان کے چاروں صاحبزادوں نے دینی مشغلہ اورس و تدریس کا جاری رکھا اور اس مدرسہ نے تعلیم و نیابت میں وہ نام پایا کہ ہندوستان میں شہرہ ہو گیا جب شاہ صاحب کے صاحبزادوں میں کوئی نہ رہا تو مولانا محمد اسحاق مہاجر کی نے مدرسہ کی خدمت اپنے ذمہ لی۔

شاہ محمد اسحاق کا دور اہتمام

حضرت شاہ محمد اسحاق محدث دہلوی، حضرت شاہ عبدالعزیز کے نواسے اور تلمیذ عزیز تھے۔ جب شاہ ولی اللہ صاحب کے تمام عالی مقام صاحبزادگان واصل الی اللہ ہو گئے اور اس میں کوئی نہیں رہا جو میراث ولی اللہی کی حفاظت کرتا تو آپ نے مدرسہ شاہ عبدالعزیز کی ذمہ داری قبول فرمائی اور آپ مدرسہ شاہ عبدالعزیز کے باقاعدہ منتظم اور مہتمم ہو گئے جس پر آپ بیس سال تک فائز رہے۔ طلبہ کو حدیث و قرآن کے علوم و معارف سے مستفیض فرما کر علم حدیث کی گرفتار خدائے انجام دیں۔ آپ کے علمی فیوض و برکات سے تقریباً تمام عالم اسلام مستفیض ہوا۔ آپ کے عہد زریں میں عجاقر علماء اور کبار محدثین پیدا ہوئے۔ خود شاہ محمد اسحاق محدث دہلوی اور ان کے تلامذہ اور تربیت یافتہ حضرات علمی و تدریسی خدمات کے ساتھ تحریک آزادی وطن کے میدان میں بھی نمایاں و ممتاز نظر آتے ہیں۔ ان ولی اللہی مجاہدین نے انگریزوں کو ملک بدر کر نیکی جو انقلابی تحریک چلائی تھی۔ اسی تحریک کو بدنام کرنے کے لئے بعد میں غدر کے نام سے مشہور کر دیا گیا حالانکہ وہ تحریک جہاد آزادی تھی۔ جیسا کہ تذکرہ علماء ہند "مطبوعہ کراچی میں تحریر ہے کہ

"یہ بات خاص طور پر قابل ذکر ہے کہ جنگ آزادی ۱۸۵۷ء میں حضرت

شاہ محمد اسحاق صاحب دہلویؒ کے اکثر شاگردوں نے بحیثیت علماء کے اس تحریک میں حصہ لیا جن میں مفتی عنایت احمد کاکورویؒ صدر امین بریلی مولانا عبدالجلیل کوتلی (علیگڑھ) مفتی صدرالدین آزرده، شاہ ابوسعید مجددیؒ (والد ماجد شاہ عبدالغنی مجددیؒ) اور ان کے شاگردوں کے شاگرد یعنی علماء دیوبند مثلاً مولانا محمد قاسم نانوتویؒ، مولانا رشید احمد گنگوہیؒ، مولانا محمد مظہر نانوتویؒ مولانا محمد منیر نانوتوی وغیرہ قابل ذکر ہیں۔

تذکرہ علماء ہند مطبوعہ کراچی ص ۲۰۹

بحوالہ تاریخ دارالعلوم دیوبند

۱۲۵۴ھ میں حضرت شاہ محمد اسحاق محدث دہلوی میدان جہاد سے واپسی اور ملکی حالات کے خراب ہو جانے کی وجہ سے ہندوستان سے ہجرت فرما کر مکہ مکرمہ میں مقیم ہو گئے اور وہیں چند ماہ بعد انتقال فرمایا۔ اور مکہ مکرمہ ہی میں دفن ہوئے۔

شاہ مخصوص اللہ کا دور اہتمام

حضرت شاہ رفیع الدین رحمۃ اللہ علیہ کے عالی مقام صاحبزادوں میں سے شاہ مخصوص اللہ اور شاہ محمد موسیٰ نے بھی کچھ دنوں کیلئے مدرسہ شاہ عبدالعزیزؒ کا انتظام و انصرام قبول فرمایا اور جب ان حضرات نے بھی داعی اجل کو لبیک کہا تو مولوی شاہ محمد موسیٰ کے صرف ایک صاحبزادے میاں عبدالسلام باقی رہ گئے جو اس وقت بہت ہی صغیر سن تھے اور ایک صاحبزادی رہ گئیں تھیں اور خاندان میں کوئی ایسا فرد نہ رہا جو میاں عبدالسلام کو پڑھاتا لکھاتا اور ان کی تربیت کرتا جس کا لازمی نتیجہ یہ ہوا کہ وہ علوم دینیہ سے بے بہرہ ہو گئے۔ اس طرح ولی اللہی خاندان سے علم کا چراغ ہمیشہ ہمیش کے لئے بجھ گیا۔ البتہ شاہ ولی اللہ کے فکری و روحانی فرزندوں نے ولی اللہی علم و فکر کا چراغ روشن رکھا اور یہ علم و فن شاہ صاحب کے نسبی خاندان کے بجائے روحانی خاندان میں جاری و

ساری رہا اور ان کے اخلاف رشید پور سے اکنافِ عالم میں متوقفاں رہے۔ اور
انتشار اللہ رہتی دنیا تک متوقفاں کرتے رہیں گے۔

مدرسہ شاہ عبدالعزیز کی تباہی

مدرسہ شاہ عبدالعزیز کے گرامی قدر فقلا اور ممتاز مشائخ نے ۱۸۵۷ء کی تحریک
میں نہ صرف یہ کہ زبردست حصہ لیا بلکہ درحقیقت یہ مدرسہ جہاد آزادی کے مرکز کی
حیثیت رکھتا تھا۔ اسی بنا پر انگریزوں نے سب سے پہلے تحریک آزادی کے
اسی مرکز مدرسہ شاہ عبدالعزیز کو اپنے ظالمانہ حملہ کا نشانہ بنایا اور اس مدرسہ شاہ عبدالعزیز
کو تاخت و تاراج کر دیا اور اس طرح شاہ عبدالرحیم، شاہ ولی اللہ اور شاہ عبدالعزیز
کی یادگار یہ مدرسہ ۱۸۵۷ء کے انقلاب کی نذر ہو گیا۔ مولوی بشیر الدین احمد
لکھتے ہیں:

”یہ مدرسہ کسی زمانہ میں نہایت عالیشان اور خوبصورت تھا۔ اور بڑا
دارالعلوم سمجھا جاتا تھا۔ قدر تک وہ اپنی اصلی حالت پر قائم رہا۔
قدر میں مکانات لوٹ لئے گئے۔ کڑی تختے تک لوگ اٹھالے گئے۔“
مولوی صاحب مزید لکھتے ہیں:

”اب متفرق لوگوں کے مکانات اس جگہ بن گئے ہیں، مگر یہ محدث شاہ
عبدالعزیز صاحب کے مدرسہ کے نام سے آج تک پکارا جاتا ہے۔“
علاقہ بریا گنج کے محلہ کلاں محل میں مسلم مجلس مشاورت کے دفتر سے تقریباً
دو سو قدم اتر جانب آج بھی ایک گلی پر ”گلی مدرسہ شاہ عبدالعزیز کا بورڈ لگا ہوا
ہے مگر اس گلی میں اب کوئی مدرسہ نہیں ہے۔ بلکہ مختلف لوگوں کے مکانات ہیں۔
کاش! کوئی اللہ کا بندہ اس مدرسہ شاہ عبدالعزیز کی نشاۃ ثانیہ کے لئے کمر ہمت
باندھ کر اس گلی مدرسہ شاہ عبدالعزیز کے کسی ایک حصہ میں شاہ عبدالعزیز کے نام

ہی فیوض ولی اللہی کو عام کرنا اور اس کی روشنی میں اصلاح ظاہر و باطن کرنا تھا اور
الحمد للہ کے بعض اداروں میں آج بھی اسی ہیج پر اور اسی نصاب کے مطابق تعلیم
دی جا رہی ہے اور اگرچہ اس دور انحطاط میں وہ کمال و تبحر علمی تو باقی نہیں ہے
اور تہرہ رہ سکتا ہے مگر پھر بھی اس دور قحط الرجال میں یہی خاندان ولی اللہی کے
روحانی و فکری وارث علماء و مشائخ ان ملی اداروں میں مسرور و مدرس و تدریس
ہیں اور ان ہی کے دم سے یہ دینی مراکز آباد ہیں۔

دیوبند اسکول اور علی گڑھ اسکول

دیوبند اسکول کے بانی حجۃ اللہ فی الارض مولانا محمد قاسم نانوتوی اور علی گڑھ اسکول
کے مؤسس جواد الدولہ سرسید احمد خان تھے۔ یہ دونوں فکر ولی اللہی اور تحریک
ولی اللہی کے علمبردار اور مبلغ تھے۔

دیوبند اور علی گڑھ ایسے دونوں قصبہ یا شہر نہیں رہے بلکہ ایک ہی گھر
سے نکلی ہوئی دو مختلف تحریکوں کا مرکز بننے کا ان کو شرف حاصل ہے۔ دنیائے
اسلام کے عظیم مفکر مولانا عبید اللہ سندھی رحمۃ اللہ علیہ فرمایا کرتے تھے کہ:
”مدرسہ دیوبند کے بانی محمد قاسم صاحب اور علی گڑھ کالج کے مؤسس
سرسید احمد خان دونوں فکر ولی اللہی سے متاثر اور منتسب تھے۔
دونوں کا سلسلہ تلمذ مولانا فلوک علی نانوتوی صاحب سے تھا جو ایک
واسطہ سے شاہ عبدالعزیز صاحب کے شاگرد تھے۔

مولانا سندھی مزید فرماتے ہیں:

”فکر ولی اللہی مشتمل تھا دو اجزاء پر ایک جزر تھا عقلیت اور دوسرا
جزر سلف صالح کا تتبع ۱۸۵۷ء کی ناکامی اور مسلمانوں کے سیاسی اقتدار
کے خاتمے پر جب مسلمانوں میں نئی زندگی کے آثار پیدا ہوئے اور

انہیں عملی شکل دینے کی کوششیں ہوئیں تو سرسید فکر ولی اللہی کے اس
جزرہ کو جس میں عقلیت مرزج اور مقدم تھی علی گڑھ لے گئے اور وہ جزرہ
جس میں سلف صالح کے تتبع پر زور تھا۔ مولانا محمد قاسم صاحب نے
مدرسہ دیوبند کو اس کا محافظ بنایا۔

مدرسہ دیوبند اور مطالبہ پاکستان

اکبر آبادی مسجد

ہندوستان کی سرزمین پر مسجد اکبر آبادی کو وہی حیثیت حاصل تھی جو آج
اندلس کی سرزمین پر مسجد قرطبہ کو حاصل ہے۔ یہ اکبر آبادی مسجد کبھی خوبصورتی، دلکشی
دلاویزی اور دلربائی میں اپنی نظیر آپ تھی۔ آج وہی پر شکوہ و پر جلال مسجد پیوند
زمین ہو کر رہ گئی ہے اللہ کی پناہ! اس تاریخی مسجد کو شاہجہاں کی رفیقہ حیات اعزاز النساء
بیگم، عورت اکبر آبادی بیگم نے ۱۰۶۰ھ میں بمطابق ۱۶۴۵ء میں تعمیر کرائی تھی جس کے
متعلق سرسید احمد خان مرحوم لکھتے ہیں:

”یہ مسجد دلکش، دلربا، فرحت بخش اور روح افزا سر سے پاؤں تک
سنگ سرخ کی تھی اور اس کے گرد مکانات اور طالب علموں کے
رہنے کے لئے حجرے بنے ہوئے تھے۔ ضلع غزنی سے ملحق کرسی دے کر
مسجد بنائی ہے۔ اس مسجد کے تین برج اور سات در ہیں۔ مسجد کی عمارت
۴۳ گز لمبی اور سترہ گز چوڑی ہے۔ نری سنگ سرخ کی ہے، پیش طاق
نر سنگ مرمر کا نہایت پرچین کار ہے، اس کے آگے ایک چوتراہ سنگ
سرخ کا ہے۔ کھڑے دار ۴۳ گز لمبا اور ۵ گز چوڑا اور ساڑھے تین
گز اونچا اس کے آگے سنگ سرخ کا ایک حوض ہے۔ مسجد کا صحن ایک
سو چوڑن گز لمبا اور ایک سو چار گز چوڑا ہے اور اس کے گرد طالب علموں

کے رہنے کے لئے حجرے بنے ہوئے ہیں۔ مسجد کے دروازہ کتبہ سنگ
موسیٰ کی بیچی کاری سے کھدا ہوا ہے۔

”آثار الفنا دید“ مطبوعہ ۱۹۶۵ء دہلی

موضح قرآن

مسجد اکبر آبادی وہی تاریخی مسجد ہے جس میں شاہ عبدالقادر محدث دہلوی
سالہا سال مقیم رہے اور اسی دور میں آپ نے موضح قرآن جیسی شہرہ آفاق تفسیر
تحریر فرمائی اور قرآن کریم کے علمی نکات و لطائف کا دریا بہایا۔ حضرت شاہ عبدالقادر
کی درسگاہ اور نزدگاہ کی وجہ سے اس مسجد کی عظمت و حرمت مزید بڑھ گئی ہے
اور علمائے ہند کی عقیدت گاہ بن گئی ہے۔ شاہ عبدالقادر محدث دہلوی نے اکبر آبادی
مسجد میں نہ صرف تصنیف و تالیف کا سلسلہ قائم رکھا بلکہ درس و تدریس کا مشغلہ بھی
جاری رکھا آپ اکثر اوقات تصنیف و تالیف میں مشغول رہتے۔ اور اس سے فراغت
کے موقع پر تشنگان علوم نبوت کو علوم قرآن و حدیث سے سیراب فرماتے۔ طلبہ
کا قیام بھی اکبر آبادی مسجد کے رہائشی حجروں میں (جو مسجد کے کنارے کنارے)
بنے ہوئے تھے، رہتا تھا۔ اور شاہ عبدالقادر صاحب جیسے بحر علم و عرفان سے
ستفیض ہوتے رہتے تھے۔

مولانا امداد صابری صاحب لکھتے ہیں۔

”اس مسجد میں جہاں عبادت الہی ہوتی تھی وہاں درس و تدریس کا
سلسلہ جاری رہتا چنانچہ اس مسجد پر کتبہ لگا ہوا تھا۔ اس میں ”طلیہ علم
رساند“ بھی تحریر تھا۔ اس کے ایک کمرہ میں شاہ عبدالعزیز رحمۃ اللہ علیہ
کے چھوٹے بھائی شاہ عبدالقادر نے پوری زندگی گزار دی اس میں وہ درس
بھی دیتے تھے۔ دہلی کے قدیم مدارس اور مدرسہ ۱۳۶

مجاہدین کا مرکز

مسجد اکبر آبادی مجاہدین آزادی کا مرکز بھی رہی ہے۔ مولانا سید احمد بریلویؒ اور مولانا محمد اسماعیل شہیدؒ کی تحریک کا آغاز اسی اکبر آبادی مسجد سے ہوا تھا۔ حضرت سید احمد شہید بریلوی جب دہلی آئے تو اسی تاریخی مسجد میں مقیم ہوئے اور شاہ عبدالقادر محدث دہلوی سے علمی و روحانی استفادہ کرتے رہے۔ اسی مسجد میں مولانا شاہ محمد اسماعیلؒ جیسے مجاہد جلیل نے علوم و فنون کی کتابیں پڑھیں اور جہاد فی سبیل اللہ کا سبق لیا۔ اور اعلا کلمۃ اللہ کیلئے اپنا آخری قطرہ خون بہا دینے کا فیصلہ کیا بالآخر مولانا سید احمد شہیدؒ اور مولانا محمد اسماعیل شہیدؒ نے بالاکوٹ صوبہ سرحد کی پہاڑیوں میں اپنی اور دشمنوں کے ہاتھوں جاہ شہادت نوش فرمایا۔

اکبر آبادی مسجد کا محل وقوع

مسجد اکبر آبادی کے جائے وقوع کے متعلق مولوی بشیر الدین احمد دہلوی کا تحقیقی فیصلہ آخری فیصلہ ہے کہ یہ مسجد ایڈورڈ پارک موجودہ تیتاجی سبھاش چندر بوس پارک میں واقع تھی، جہاں ابھی تک زیر زمین مسجد کے آثار موجود ہیں، چند گز زمین کھودنے کے بعد آثار نظر آنے لگتے ہیں۔

مولوی بشیر الدین احمد دہلوی صاحب لکھتے ہیں۔

”محل وقوع اس کا موجودہ ایڈورڈ پارک ہے۔ جس وقت اس کے لئے زمین ہموار کی جانے لگی تو مسجد کا چبوترہ اور بنیادیں جوں کی توں مثل گنج سنہاں کے زمین میں مدفون تھی۔ ویسے ہڈھک دی گئی۔ اور ہمیشہ ہمیش کے لئے خائے خدا اور بے نظیر عمارت نظروں سے پوشیدہ ہو گئی۔“

دلی کے مشہور بزرگ مفتی حفیظ الرحمن واصف صاحب کی تحقیق نقل کی جاتی ہے جنہوں نے بڑی تحقیق و تفتیش کے بعد یہ بات واضح کی ہے کہ مسجد اکبر آبادی ایڈورڈ پارک موجودہ سبھاش چندریوس پارک ہی میں تھی۔ مفتی صاحب واصف مرحوم تحریر فرماتے ہیں۔

”ایام طفولیت میں راقم الحروف نے سنا تھا کہ ٹھڈی سڑک کے کنارے پر ایڈورڈ پارک میں وہ مسجد تھی جس میں حضرت شاہ عبدالقادر نے علوم اسلامیہ کا درس دیا تھا۔ سقوطِ دہلی کے بعد انگریزوں نے اس شہر یعنی شاہ جہاں آباد پر ایسا غصہ اتارا کہ قلعہ کے اطراف کی آبادی اور محلات دور دور تک بلیا میٹ کر دیئے گئے۔ یہ مسجد بھی ڈھادی گئی۔ امام جامع مسجد شمس العلماء مولانا سید احمد نے چیف کمشنر سے درخواست کی کہ کم از کم اس جگہ کا احاطہ کر دیا جائے تاکہ جانوروں کی آمدورفت سے بے حرمتی نہ ہو چنانچہ احاطہ کر دیا گیا۔“

اردو مصدر نامہ ص ۱۵

اکبر آبادی مسجد کی بربادی

۱۸۵۷ء میں لال قلعہ کے اطراف و اکناف کے رہنے والوں نے جنگِ آزادی میں سرفروشانہ حصہ لیا۔ اکبر آبادی مسجد مجاہدین کا مرکز تھی ہی چنانچہ حیب دہلی کی جنگِ آزادی ۱۸۵۷ء میں تاکام ہو گئی اور انگریزوں نے دارالسلطنت پر قبضہ کر لیا تو انہوں نے ان مقامات کو جو بغاوت کے مراکز تھے تباہ و برباد کر دیا جس میں اکبر آبادی مسجد بھی شامل ہے۔ اکبر آبادی مسجد کے نزدیک کشمیری کٹرہ تھا جس میں زیادہ تر کشمیری لوگ مقیم تھے۔ گویا اکبر آبادی مسجد کا عرفی نام مسجد کشمیری کٹرہ ہو گیا تھا۔ مرزا غالب بھی مسجد کشمیری کٹرہ (اکبر آبادی مسجد) کی تباہی پر آہ و فغاں کرتے نظر آتے ہیں۔

خط میں لکھتے ہیں:

”مسجد کشمیری کٹرہ (مسجد اکبر آبادی) زمین کا بیوند ہو گئی، سڑک کی وسعت دوچند ہو گئی۔ اللہ اللہ گنبد مسجدوں کے ڈھانے جاتے ہیں“

مکاتیب غالب

جوش کی پیشین گوئی

مشہور شاعر جوش ملیح آبادی آزادی وطن سے قبل لال قلع سے رکشا سے گزر رہے تھے۔ ایڈورڈ کا جسم دیکھ کر کہا تھا کہ ہمیں آزادی ملتے ہی تم کو اس طرح مسمار کر دیں گے اور ڈھا دیں گے جیسا کہ تم لوگوں نے اکبر آبادی مسجد کو زمین بوس کر دیا ہے۔ جوش ملیح آبادی صاحب کی پیشین گوئی پوری ہوئی۔ آزادی ملتے ہی ایڈورڈ کا جسم نکال پھینکا گیا اور اس جگہ مشہور قومی رہنما تاجی سبھاش چندر بوس کا مجسمہ نصب کر دیا گیا۔ اسی مجسمہ سے کچھ ہی دور دکھنی پورب جانب میں مسجد اکبر آبادی واقع تھی۔

اکبر آبادی مسجد کے آثار

مولانا محمد علی جوہر جیب خلافت ہاؤس کوچہ چیلان میں مقیم تھے اور روز نامہ ”ہمدرد“ نکالتے تھے تو بلا ناغہ صبح کی نماز تیا جی سبھاش چندر بوس پارک میں مسجد اکبر آبادی کے آثار پر پڑھتے تھے اور اس تاریخی مسجد کی تباہی و بربادی پر اہ و فغاں کرتے تھے اور مسجد کے آثار کی نشاندہی فرماتے تھے۔

تاریخ ہندیان

قبرستان ہندیان جہاں شیخ الاسلام حضرت امام شاہ ولی اللہ اور ان کے علمی خالوادے کے علاوہ علماء فضلاء اولیاء، صلحاء، محدثین و مفسرین اور سیاسی زعماء آرام

فرما ہیں۔ یہ بقیعہ نور دلی کا دل نہیں بلکہ ہندوستان کا جنت البقیع کہلاتا ہے۔ بقول
خواجہ حالی مرحوم سے

چپے چپے پہ ہیں یاں گوہر یکتا تہہ خاک
دفن ہو گا نہ کہیں اتنا خزانہ ہر گز

یہ ایک تاریخی صداقت ہے کہ ۱۸۵۷ء میں مکتب ولی اللہی کے جن علماء و مشائخ
نے تحریک آزادی میں سرفروشانہ حصہ لیا اور تحریک استقلال وطن کی قیادت کی تھی
انگریزوں نے ان علماء و مشائخ کے مراکز جس میں مدرسہ رحیمیہ مدرسہ شاہ عبدالعزیز
مدرسہ شاہ عبدالقادر مسجد اکبر آبادی شامل ہیں، کو نشانہ ظلم و ستم بنا کر تباہ و برباد کر دیا
تھا اسی طرح ۱۹۲۷ء میں بھی جب ہندوستان آزاد ہو گیا تو ان مدفون مجاہدین
آزادی پر نت نئے مظالم ڈھائے گئے کہ الاماں والحفیظ!

یہ واقعہ یہاں لائق ذکر ہے کہ گذشتہ سال ہندوستان کے مشہور ادیب
اور ماہر غالبیات مالک رام صاحب ہندیاں تشریف لائے، موصوف کو مرزا مغل
بیگ کی قبر کی تلاش تھی۔ مرزا مغل بیگ غالب کی بہن کے دیور تھے۔

مالک رام صاحب نے راقم الحروف سے فرمایا چلیے، ذرا مرزا مغل بیگ کی قبر
کو تلاش کریں، مجھے ان کی قبر پر لگے ہوئے کتبہ سے کچھ نقل کرنا ہے۔ مالک رام
صاحب نے راقم الحروف سے یہ بھی فرمایا کہ ان کی قبر حکیم مومن خاں مومن کی قبر
کے قریب ہی ہیں دیوار واقع ہے۔ راقم الحروف اور مالک رام صاحب مرزا کی
قبر کی تلاش و جستجو میں تقریباً ایک گھنٹہ سے زائد ہی ادھر ادھر بارے بارے پھرتے
رہے۔ لیکن مرزا مغل بیگ کی قبر نہ مل سکی۔

مالک رام صاحب نے مجھ سے فرمایا کہ ۱۹۲۷ء سے پہلے مرزا مغل بیگ
کی قبر پر کتبہ لگا ہوا تھا۔ میں نے ۱۹۲۷ء سے پہلے دیکھا تھا۔ غالباً ۲۷ء میں مرزا
کی قبر کو نقصان پہنچا دیا گیا۔ پھر مالک رام صاحب نے بڑی حسرت سے قرآن کریم کی

آیت ”تلك الايام من اولها بين الناس“ یہ ٹرٹھی۔

پھر ہم لوگ شہر خموشاں سے مایوس واپس آگئے۔

یہ ایک حقیقت ہے کہ یہ حادثہ صرف مرزا کی قبر کے ساتھ ہی پیش نہیں آیا ہے بلکہ ہندیاں میں بعض وزیروں اور کرنلوں کی بھی قبریں تھیں جو ۱۹۲۷ء میں مٹا دی گئیں اور ان ہی مٹی ہوئی قبروں میں سلطنتِ مغلیہ کے ایک وزیر کی بھی قبر تھی جس کو نہ ہر دیکر ہلاک کر دیا گیا تھا۔ جوش ملیح آبادی نے گویا اسی موقع کیلئے کہا ہے۔

جاگورِ غزیاں پہ نظر ڈال بہ عبرت
کھل جائے گی تجھ پر تری دنیا کی حقیقت
عبرت کے لئے ڈھونڈ کسی شاہ کی تربت
اور پوچھ کہ ہر ہے وہ تری شانِ حکومت
کل تجھ میں بھرا تھا جو غرور آج کہاں ہے؟
اے کاسہ سربوں ترا تاج کہاں ہے؟

۱۹۲۷ء میں خاندانِ ولی اللہی کے مقدس مزارات کی بے حرمتی کی کہانی مفتی محمد نصیر الحق صاحب دہلوی کی زبانی سنئے:

تقسیم ملک کے اثر سے یہ درگاہ بھی محفوظ نہ رہ سکی۔ اور کچھ نہ سہی تو مزارات کی سنگ مرمر کی الواح اور احاطے کے جنگلے ہی توڑ کر لے گئے اور پھر ۱۹۷۱ء - ۱۹۷۰ء میں حکومت کے بلڈ وزر چلے۔ قبریں مسمار ہوئیں اور مردوں کی ہڈیاں تک نکال پھینکی گئیں۔ منصوبہ یہ تھا کہ اس وقف زمین کو اردن ہسپتال اور مولانا آزاد میڈیکل کالج کے حوالہ کر دیا جائے اور وہاں ڈاکٹروں کی رہائش کے لئے فلیٹس وغیرہ تعمیر کر دیئے جائیں۔ شیر میوات صاحب کے شدید احتجاج کے باوجود غصب کر کے فلیٹس بھی بنا دیئے اور کچھ وقف زمین دھوبیوں کو دے دی۔ باقی زمین

جو فی الحال بھی ہوئی ہے وہ بھی بہت کافی ہے۔ اور اس کے پچانے میں جناب علی محمد صاحب متولی درگاہ کو بہت قربانیاں، جاتی اور مالی دینی پٹریں اور یہ ایک حقیقت ہے کہ صرف ان کی قربانیوں کی وجہ سے ہی یہ خط محفوظ رہا۔

اس تاریخی امر کا تسلیم نہ کرنا حق و صداقت کا خون کرنا ہے کہ قبرستان مہندیان کو اپنیوں اور بیگانوں سے بچا کر پر رونق اور گل و گلزار بنا کر نامہ صرف عمر حاضر کے مرد مجاہد علی محمد شیر میوات متولی درگاہ شاہ ولی اللہ کاتن تہا کار نامہ ہے یہ ایک ایسا تاریخی کارنامہ ہے کہ اگر شیر میوات صاحب اور کوئی کارنامہ انجام دیتے تو بھی یہ روشن و تابناک کارنامہ ان کو تاریخ کے صفحات پر زندہ و تابندہ رکھنے کے لئے کافی تھا۔ حالانکہ شیر میوات صاحب کے ایسے بے شمار کارنامے ہیں جن پر مستقل لکھنے کی ضرورت ہے اور مستقبل کا مورخ ان پر بہت کچھ لکھ سکتا ہے۔

جامعہ رحیمیہ

علی محمد شیر میوات صاحب کی دیرینہ تمنا تھی کہ یہ ویران دکنسان جگہ پھر آباد ہو اور دوبارہ یہاں سے علم کے سوتے جاری ہوں اور آسودہ لحد خاندان ولی اللہی کے علوم و فنون ان ہی کے جوارِ قدس میں جاری کئے جائیں۔ بالآخر ۴ رجب المرجب ۱۴۰۱ھ - ۱۱ مئی ۱۹۸۱ء کو حکیم الاسلام مولانا قاری محمد طیب صاحب ہتتم دار العلوم دیوبند کے دست مبارک سے اس عظیم درگاہ ولی اللہی کا دوبارہ احیاء اور افتتاح عمل میں آیا۔ اور حضرت ہتتم صاحب رحمۃ اللہ علیہ نے اسکا نام جامعہ رحیمیہ تجویز فرمایا اور جامعہ رحیمیہ کی تہ لفظیہ کہ سرپرستی قبول فرمائی بلکہ جامعہ کے لئے ایک پٹر مغز اپیل بھی تحریر فرمائی۔ یہ اپیل من و عن نقل ہے۔

نحمدہ ونصلی!

مزار ولی اللہی کے عین دامن میں واقع مدرسہ رحیمیہ دہلی جو ولی اللہی مکتبہ فکر کے مرکز اور حضرت شاہ صاحب رحمۃ اللہ علیہ کے علوم کے امین کی حیثیت سے ابھر رہا ہے۔ الحمد للہ۔۔۔ علی محمد صاحب شیرمیوات کی مخلصانہ کوششوں اور شب و روز کی جدوجہد سے روز افزوں ترقی پر ہے۔ گذشتہ چند سال میں اس مدرسہ کی علمی خدمات اور ہمہ جہت ترقیات قابل تحسین ہیں۔ حق تعالیٰ اس دینی مرکز کو مسلمانوں کے حق میں زیادہ سے زیادہ فیض رساں اور مفید بناتے۔ آمین

اہل خیر حضرات! نیز عامۃ المسلمین سے میری پر زور درخواست ہے کہ وہ اپنی مالی اعانت سے اس مدرسہ کی تعمیر و ترقی میں بڑھ چڑھ کر حصہ لیں اور یہاں زیر تعلیم طلبہ کے لئے دل کھول کر امداد فرمائیں۔

فجزاکم اللہ خیر الجزاء

مخلص

دستخط (قاری) محمد طیب مہتمم دارالعلوم دیوبند

مولانا مفتی عتیق الرحمن عثمانی مرحوم کا بھی جامعہ رحیمیہ سے کافی گہرا تعلق تھا۔ مرحوم، شیرمیوات صاحب کی مساعی جمیلہ سے بے حد متاثر تھے۔ حضرت مفتی صاحب آخر میں جب وہ صاحب فراش ہو گئے تھے تو بھی جامعہ رحیمیہ کے بارے میں راقم الحروف وغیرہ سے برابر استفسار فرماتے رہتے تھے۔ حضرت مفتی عتیق الرحمن صاحب عثمانی مرحوم نے بھی ایک نہایت ہی اہم اپیل تحریر فرمائی ہے۔ اپیل ہدیہ قارئین ہے۔

”مدوسہ رحیمیہ“ دہلی ہندوستان کے ان چند اداروں میں سے رہا ہے، جس کے ذریعہ اسلام اور علوم اسلامیہ کی گراںقدر اشاعت ہوتی ہے۔ اسی درسگاہ کے ذریعہ حضرت الامام شاہ ولی اللہ دہلوی رحمہ اللہ حضرت شاہ عبدالعزیز اور دوسرے اکابر علماء نے علوم کو پوری دنیا میں پھیلایا ہے اور مدرسہ رحیمیہ دہلی سے بڑے بڑے علماء و اکابر نے کسب فیض کیا ہے۔ یہ زمانہ کا انقلاب تھا کہ وہ ادارہ ختم ہو گیا اور عرصہ تک اس کے احیاء اور تجدید کی کوئی کوشش نہ ہو سکی۔

آزادی وطن کے بعد ہندیاں نئی دہلی کا وہ خطہ جہاں اکابر مدقون ہیں ان کے تحفظ کا مسئلہ ہی بڑا نازک تھا۔ خدا تعالیٰ نے میرے مخلص جناب علی محمد صاحب شیر میوات کو ہمت اور حوصلہ سے نوازا اور قبرستان ہندیان کے تحفظ کی گراں قدر خدمت ان سے لے لی۔ انہوں نے خلوص اور بڑی جدوجہد اور جذبہ کے ساتھ اس خطہ کو دست برد سے محفوظ رکھا جہاں مسلمانان ہند کی بڑی بڑی ہستیاں موجود ہیں پھر تدریجاً اس خطہ کو اپنی حکمت عملی سے بڑی آباد اور بارونق جگہ بنا دیا۔

چند سال قبل انہوں نے جامعہ رحیمیہ قائم کر کے مدرسہ رحیمیہ کو زندہ کیا: الحمد للہ اب اس مدرسے نے خاصی ترقی کر لی ہے۔ مدرسہ کے کئی کمرے بن گئے ہیں مسجد کی تعمیر ہو گئی ہے اور ایک بار پھر ویرانے میں بہار آرہی ہے۔ یہ جگہ ایسی ہے جہاں پہنچ کر قلب و نظر کو مسرت ہوتی ہے اور روحانی سکون ملتا ہے۔ نئی دہلی میں بزرگوں کی جگہ کو محفوظ رکھنا، اسے آباد کرنا اور دینی تعلیم کا مرکز بنا دینا جناب علی محمد شیر میوات کا کارنامہ ہے۔ اللہ تعالیٰ انہیں اور ان کے رفقاء

کو جزائے خیر دے (آمین)

”جامعہ رحیمیہ“ ہندیان ترقی کی راہ و مرحلہ سے گزر رہا ہے۔ اور اسے تعاون کی ضرورت ہے، اس لئے میری اپیل ہے کہ اس نیک اور اہم کام میں بھرپور تعاون دیا جائے اور خصوصی مالی معاونت کے ذریعہ اس کے تعمیری منصوبوں کو پورا کیا جائے۔

(دستخط مفتی) عتیق الرحمان صاحب عثمانی

۷ رجب ۱۴۰۳ھ

حضرت امیر شریعت مولانا متنت اللہ صاحب رحمانی جنرل سکریٹری آل انڈیا مسلم پرسنل لایورڈز کا بھی جامعہ رحیمیہ اور شیرمیوات صاحب سے بڑا مضبوط رشتہ ہے۔ حضرت امیر شریعت مدظلہ نے شیرمیوات صاحب کی جدوجہد اور جامعہ رحیمیہ کی ترقی سے خوش ہوتے ہیں۔ موصوت نے بھی ایک گرانقدر اپیل تحریر فرمائی ہے جو ہدیہ قارئین ہے۔

بِسْمِ اللّٰهِ الرَّحْمٰنِ الرَّحِیْمِ
نَحْمَدُهٗ وَنُصَلِّیْ عَلٰی رَسُوْلِهِ الْکَرِیْمِ۔

اما بعد! آج حسن اتفاق سے جامعہ رحیمیہ نئی دہلی حاضری کا موقع ملا۔ یہ ادارہ ابھی بنایا قائم ہوا ہے۔ یہ جگہ بہت اہم اور تاریخی ہے۔ یہاں علماء ہند کے سرخیل حضرت الامام شاہ ولی اللہ دہلوی رحمۃ اللہ علیہ سے لے کر حضرت مجاہد ملت مولانا حقیق الرحمن رحمۃ اللہ علیہ تک اسودہ خواب ہیں اور عرصہ تک یہ سرزمین علم و عمل کا مرکز اور علوم اسلامیہ کی اشاعت کا منبع رہی ہے۔ خوشی کی بات ہے کہ عرصہ کی ویرانی کے بعد پھر بہار آرہی ہے۔ اور خوشی قسمتی کی بات یہ ہے کہ یہ سب علی محمد صاحب شیرمیوات کی انتھک جدوجہد اور قربانیوں کا ثمرہ

ہے جو خود بڑے عزم اور حوصلہ کے آدمی ہیں۔ ادارہ کی عمر کم ضرور ہے مگر دیکھنے سے اندازہ ہوا کہ کچھ دنوں میں قامت و قیمت دونوں میں اس نے قابل لحاظ پیش رفت کی ہے۔ ادارہ کی عمارت کی تعمیر کا کام لانا پروگرام ہے اور یہ کام جاری ہے۔ تکمیل کے بعد یہ مرکز (دہلی) میں بہترین تعلیمی ادارہ ثابت ہوگا۔ انشاء اللہ۔

دستخط (مولانا) منت اللہ رحمانی
 امیر شریعت بہار و اڑیسہ (مونگیر)

ادوار اہتمام

موجودہ جامعہ رحیمیہ کے اصل بانی اور مؤسس جناب علی محمد شیر میوات صاحب ہی ہیں اور شیر میوات صاحب ہی جامعہ رحیمیہ کے روح رواں ہیں۔ لیکن انھوں نے اہتمام کی ذمہ داریوں سے ہمیشہ اپنا دامن بچایا ہے اور اہتمام کی ذمہ داریوں کے لئے ہندوستان کی مشہور و ممتاز شخصیتوں کا انتخاب فرماتے رہے ہیں۔ جامعہ رحیمیہ کے اہتمام کو تین ادوار میں تقسیم کیا جاسکتا ہے۔ دور اول کے ہتمم حضرت مولانا مفتی محمد ضیاء الحق صاحب دہلوی تھے۔ مفتی صاحب بڑی باغ و بہار طبیعت کے انسان ہیں۔ موصوف قصبہ دارالعلوم دیوبند سے بہت متاثر تھے اور اکابر کی جمیعۃ العلماء ہند سے ہمیشہ متعلق رہے۔ مفتی صاحب ۱۹۸۱ء سے جولائی ۱۹۸۲ء تک منصب اہتمام پر فائز رہے، موصوف آجکل پاکستان میں مقیم ہیں۔

دوسرے دور کے ہتمم ہندوستان کے مشہور عالم دین اور مفسر قرآن حضرت مولانا اخلاق حسین قاسمی صاحب تھے۔ موصوف ۱۴ شوال ۱۴۰۳ھ مطابق ۱۷ جولائی ۱۹۸۳ء سے شوال ۱۴۰۸ھ مطابق مئی ۱۹۸۸ء تک اہتمام ذمہ داریوں کو سنبھالتے رہے۔ موصوف اب علمی و تحقیقی کاموں میں مصروف ہیں جو آپ کا اصل

میدان ہے۔ مولانا محترم کی تازہ تصنیف ”مولانا آزاد کی قرآنی بصیرت“ حال ہی میں منظر عام پر آئی ہے۔ یہ تصنیف علمی حلقوں میں بڑی قدر کی نگاہ سے دیکھی جا رہی ہے۔ موصوف میدان خطابت کے بھی شہسوار ہیں۔

تیسرے دور کے ہتتم حضرت مولانا نقیبہ الدین صاحب ہیں۔ حضرت مولانا نقیبہ الدین صاحب نے یکم صفر المظفر ۱۴۰۹ھ مطابق ۱۳ اکتوبر ۱۹۸۸ء سے اہتمام سنبھالا ہے حضرت مولانا نقیبہ الدین صاحب ایک مخلص اور ایماندار عالم دین ہیں۔ موصوف کا سیاست سے بھی تعلق ہے۔ آپ مجاہد ملت مولانا حفظ الرحمن صاحب کے مخلص رفیق کار بھی رہ چکے ہیں۔ آپ ایک طرف مسند اہتمام پر متمکن ہیں تو دوسری طرف مسند درس کو بھی زینت بخشتے ہوئے ہیں۔

مختصر حالات جامعہ

دلی کے مدارس میں جامعہ رحیمیہ کو یہ خصوصیت حاصل ہے کہ یہاں ابتدائی تعلیم سے لے کر دورہ حدیث تک کی مکمل تعلیم ہوتی ہے اور طلبہ کی تعداد بھی اور مدارس کے مقابلے میں زیادہ رہتی ہے۔

لہذا، الحمد للہ اس سال بھی ۱۸ طلباء شریک دورہ حدیث ہیں۔ ہر سال مختلف صوبوں کے تقریباً دو سو سے زائد طلبہ داخلہ حاصل کر کے قرآن کریم اور علوم اسلامیہ کی تعلیم میں مشغول رہتے ہیں۔ جامعہ رحیمیہ میں سولہ ولی اللہی فکر اساتذہ کرام نہایت جانفشانی اور علمی دیانتداری کے ساتھ درس و تدریس میں مہمک و مشغول رہتے ہیں۔

جامعہ رحیمیہ کی طرف سے طلبہ کو کھانا، تاشتہ اور علاج و قیام کی پوری سہولتیں دی جاتی ہیں اور معقول وظائف بھی دیئے جاتے ہیں۔ اور اس پر پوری کفایت شکاری کے باوجود نوے سے ہزار روپیہ ماہانہ خرچ ہوتا ہے جو خدا کے فضل و کرم اور بزرگوں کی دعاؤں اور اہل خیر حضرات کے نکلھانہ تعاون سے پورا ہوتا ہے۔ اور شیر میوات

صاحب کی جیب خاص سے بھی بڑی بھاری رقم صرف ہوتی ہے۔

شاہ ولی اللہ اکیڈمی

شاہ ولی اللہ اکیڈمی _____ حضرت شاہ ولی اللہ اور ان کے خاندانی

علوم و معارف کی اشاعت کے لئے قائم کی گئی ہے اور خدا کے فضل و کرم سے اکیڈمی کی طرف سے چند سالہ مختصر مدت میں چند اہم کتابیں شائع کی گئیں اور زیر نظر کتاب ”الواج الصنادید“ بھی شاہ ولی اللہ اکیڈمی کی طرف سے ہی شائع کی جا رہی ہے۔ اس کتاب میں حضرت شاہ ولی اللہ صاحب محدث دہلوی اور ان کے جوار میں مدفون ممتاز شخصیتوں کا تعارف کرایا گیا ہے۔

احقر دارالعلوم دیوبند سے فراغتِ تعلیم کے بعد ۱۹۸۲ء سے ہی جامعہ رحیمیہ نئی دہلی کی تدریسی خدمات انجام دینے میں مصروف ہے اور اس کے ساتھ ہی لکھنے لکھانے کا سلسلہ بھی جاری رہتا ہے۔

تاریخ تو یاد نہیں لیکن حضرت مولانا حکیم محمد زمان حسینی صاحب رکن مجلس شوری دارالعلوم دیوبند فاتحہ خوانی کیلئے ہندیاں تشریف لائے۔ حضرت حکیم صاحب نے مجھ سے مخاطب ہو کر فرمایا کہ ”مولوی صاحب آپ قبرستان ہندیاں کے مشاہیر پر ایک کتاب ترتیب دیدیں تو بڑا اہم اور تحقیقی کام ہوگا۔ حضرت حکیم صاحب کی بات میرے ذہن میں بیٹھ گئی۔

میں نے کئی بار حکیم صاحب کے حکم کی تعمیل کا ارادہ کیا لیکن اپنی بے لفاغتی اور دوسری مصروفیات کی وجہ سے اس اہم کام کی ہمت نہ کر سکا۔ مگر چونکہ حضرت مولانا نقیب الدین صاحب کے ذہن میں حکیم صاحب کی بات جمی ہوئی تھی۔ مولانا نے مجھ سے فرمایا کہ آپ جلد از جلد یہ کام کر دیں اور یہ کتاب شاہ ولی اللہ اکیڈمی سے شائع ہو جائے گی۔ مولانا نقیب الدین صاحب کے بار بار اصرار سے مجبور ہو کر قلم اٹھانا پڑا۔

الحمد للہ ایک سال کی محنت شاقہ کے بعد یہ کتاب تکمیل کو پہنچی۔ جو پہلے
ناظرین ہے جس کا نام "الواح الصنادید" رکھا گیا ہے

مجھے اس حقیقت کے اعتراف میں کوئی تاہل نہیں ہے کہ کتاب کا نام پاکستان
کے مشہور مورخ پروفیسر محمد اسلم صاحب صدر شعبہ تاریخ پنجاب یونیورسٹی سے
ستعار لیا گیا ہے۔ اور یہ نام مولانا فقیہ الدین صاحب کا تجویز کردہ ہے۔

پروفیسر محمد اسلم صاحب ہندوستان میں ہوتے تو اس کتاب پر ان ہی سے
مقدمہ لکھوایا جاتا چونکہ پروفیسر محمد اسلم صاحب بھی ہندوپاک کے مزارات
اور مقابر پر الواح الصنادید کے ہی نام سے برابر لکھتے رہتے ہیں۔

میرا حسین فریضہ ہے کہ میں جناب علی محمد شیر میوات متولی درگاہ شاہ
ولی اللہ اور حضرت مولانا فقیہ الدین کا شکریہ ادا کروں۔

مجھے یقین ہے اگر محترم شیر میوات صاحب کی غیر معمولی امداد اور مولانا
فقیہ الدین صاحب کی بے چینی شامل نہ ہوتی تو یہ کتاب اس قدر جلد منظر پر
نہ آپاتی۔ اللہ تعالیٰ ان دونوں بزرگوں کو جزائے خیر عطا فرمائے اور ان کا سایہ ^{لطفت}
ہمارے سروں پر تادیر قائم رکھے۔

حضرت مولانا سید محمد ولی صاحب رحمانی استاذ حدیث جامعہ رحمانی خانقاہ
مونگیر کا شکریہ ادا نہ کرتا بڑی ناانصافی کی بات ہوگی کہ موصوف نے اپنی بے پناہ
مہر و فیات کے باوجود میری درخواست پر کتاب کے لئے ایک بسوط مقدمہ تحریر
فرما کر میری حوصلہ افزائی فرمائی۔ حضرت مولانا محمد اسماعیل صاحب بن عبدالحق صاحب
مدنی استاذ جامعہ رحیمیہ اور مولانا محمد کلیم خان صاحب فیض آبادی استاذ جامعہ رحیمیہ
کا بھی تہہ دل سے شکریہ ادا کرتا ہوں کہ انھوں نے بعض مقامات پر مجھے نہایت
ہی قیمتی مشورے دیئے اور مولانا محمد اسماعیل صاحب نے تو مسودہ دیکھنے اور کتابت کی تصریح میں
خاص طور پر بہت زیادہ مدد فرمائی جس کی بنا پر موصوف خصوصی شکریہ کے مستحق

ہیں۔ آخر میں قارئین کرام سے سو دباتہ درخواست کرتا ہوں کہ اگر کتاب میں کسی
 قسم کی کوئی لغزش اور ادبی کمزوری نظر آئے تو ازراہ کرم مجھے مطلع فرمائیں تاکہ
 دوسرے ایڈیشن میں اس کی اصلاح کر دی جائے۔ واللہ المستعان

عطار الرحمن قاسمی

استاذ جامعہ رحیمہ

بہنریان میرڈرود نئی دہلی ۷۲

شیخ عبدالعزیز شکر بار

حضرت شیخ عبدالعزیز شکر بار اپنے عہد کے جلیل القدر مشائخ چشت میں تھے۔ آپ کے آبا و اجداد اچھ ضلع ملتان کے رہنے والے تھے۔ شیخ طاہر رحمۃ اللہ علیہ — شیخ عبدالعزیز شکر بار کے جد امجد تھے۔ شیخ طاہرؒ تحصیل علم کے شوق میں بہار اور ملک کے مختلف مشاہیر علماء و مشائخ سے فیض یاب ہوتے ہوئے جوئی پور پہنچ گئے۔ اس وقت جوئی پور علم و عرفان کا مرکز اور بڑے علماء و صلحاء کا مسکن تھا۔ آپ نے یہیں بود و باش اختیار کر لی۔ اور یہاں کے علماء سے اکتساب فیض کرنے لگے اور ایک وقت وہ آیا کہ آپ کا شمار بھی جوئی پور کے اجلہ علماء میں ہونے لگا۔ جوئی پور کے دوران قیام ہی میں اللہ تعالیٰ نے آپ کو ایک فرزند ارجمند عطا فرمایا جس کا نام آپ نے حسن تجویز فرمایا جو اپنے باپ کی تربیت میں پروردان چڑھ کر حسن ثانی بنے اور اپنے دور کے ممتاز عالم دین اور مشہور روحانی شیخ بن گئے۔

سلطان سکندر لودھیؒ آپ کے علم اور تقویٰ سے بہت متاثر تھا لہذا وہ آپ کا معتقد ہو گیا اور سکندر لودھیؒ کے بھائی بھی آپ سے بے پناہ عقیدت رکھتے تھے۔ مشہور ہے کہ سلطان سکندر لودھیؒ کے بھائیوں میں سے ایک شخص جس کے اندر حکمرانی کا شوق پیدا ہو گیا تھا اور وہ آپ کا مرید بھی تھا۔ ایک دن حضرت شیخ کی خدمت میں حاضر ہوا۔ اور عرض پر داڑھ ہوا کہ حضرت

شیخ دعار فرما دیں تاکہ مجھے دہلی کی سلطنت حاصل ہو جائے۔ حضرت شیخ حسن نے صاحبزادہ محترم کو اس پانگل پن سے منع کیا اور فرمایا کہ اگر اللہ تعالیٰ اپنی حکمت سے تم میں سے کسی ایک کی ترقی چاہتا ہے تو تو اس سے تعارض مت کر اور خدا جس کو ترقی فرمادے تو بھی اسی کا اطاعت شعار ہو جا۔ شیخ کی نصیحت نے اس پر اثر کیا۔ اور طلب جاہ سے تائب ہو گیا۔ اور جب یہ خبر سلطان سکندر لودھی کو ہوئی تو ان کی بزرگی کا اور معتقد ہو گیا اور دہلی میں آپ کے وجود کو باعث خیر و برکت سمجھا اور آپ سے دہلی تشریف آوری کی درخواست کی۔

لہذا آپ مع اہل خانہ سکندر لودھی کی استدعا پر دہلی تشریف لائے۔ شیخ حسن طاہرؒ کو اللہ تعالیٰ نے دو صاحبزادے مرحمت فرمائے تھے۔ شیخ خیالی اور شیخ عبدالعزیز شکر بارؒ یہ دونوں اپنے دور کے ولی و عارف باللہ تھے۔ شیخ خیالی نے مدینہ منورہ میں سالہا سال عبادت کی اور پھر حضور صلی اللہ علیہ وسلم کے کشفی اشارہ پر ہندوستان واپس آ گئے۔

ولادت باسعادت

شیخ عبدالعزیز شکر بار کی پیدائش ۹۰۷ھ میں جونپور میں ہوئی تھی آپ ابھی ڈیڑھ سال کے ہی تھے کہ والد بزرگوار آپ کو اپنے ہمراہ دہلی لے آئے۔ اور اپنی خصوصی توجہات سے آپ کی تربیت فرمائی اور علوم ظاہری کی تحصیل و تکمیل کے لئے حاجی عبدالوہاب بخاری رحمۃ اللہ علیہ اور ان کے صاحبزادہ میر سید محمدؒ کے سپرد فرمایا۔ ان دونوں استاذوں نے جن کا شمار ملک کے متبحر علماء میں ہوتا تھا۔ اپنے فیوض علمی سے اس ہونہار شاگرد کو خوب خوب سیراب کیا اور اس سعادت مند شاگرد نے بھی اپنے کامل اساتذہ سے بھرپور استفادہ کیا اور تمام علوم

ظاہری میں مہارت تامہ حاصل کر لی۔ اس کے بعد علوم باطنی کی طرف متوجہ ہوئے اور علم طریقت کی تحصیل تکمیل اپنے والد کے خلیفہ میان قاضی خان ظفر آبادی رحمۃ اللہ علیہ سے کر کے شیخ کامل کا مقام حاصل کیا۔ شیخ عبدالعزیز شکر بار کا شمار میان قاضی ظفر آبادی کے مخصوص مریدین اور مجازین میں ہوتا تھا۔

گلزار اردو صفحہ ۳۱۱ پر لکھا ہے کہ :

”شیخ عبدالعزیز خلیفہ میان قاضی خان کے ہیں۔ متاخرین مشائخ چشتیہ میں مشہور ہیں۔ علوم شریعت و طریقت کے عالم تھے۔ بچپن ہی سے ریاضتہائے شاکر میں رہے یہاں تک کہ مرتبہ مشیخت کو پہنچے۔ ابتدائے عمر سے آخر عمر تک جو اور اپنے ذمہ لازم کر لئے تھے کبھی ان کو فوت نہ ہونے دیا۔ مشائخ کے اتباع اور حفظ قواعد و آداب میں یگانہ عصر، تواضع، حلم، رضا، تسلیم، شفقت اور اعانتِ فقرار میں بے مثل تھے، غرضیکہ اپنے زمانہ میں مشائخ چشت کی یادگار تھے۔ دہلی میں ان کی وجہ سے ارشاد و مشیخت کا سلسلہ قائم رہا“

شیخ عبدالعزیز شکر بار بزرگوں کی نظر میں

شیخ عبدالعزیز شکر بار مشائخ چشتیہ میں عظیم المرتبت بزرگ تھے شیخ عبدالحق محدث دہلوی ”اخبار الاخیار“ میں لکھتے ہیں کہ :

”شیخ اپنے زمانے میں مشائخ چشت کی یادگار تھے۔ اور اخلاقِ حسنہ مثلاً تواضع، حلم، صبر و رضا، خلقِ خدا پر شفقت اور عنایتِ فقرار میں اپنی نظیر نہ رکھتے تھے“

شیخ الاسلام حضرت شاہ ولی اللہ محدث دہلوی لکھتے ہیں کہ :

”شیخ عبدالعزیز محتاجوں کی حاجت روائی میں بڑی کوشش کرتے تھے۔ جب وہ شیخ قاضی خان کے پاس پہنچے تو اپنا مال و متاع گھوڑا

گاڑی جو کچھ اپنے پاس تھا، سارے کا سارا براہِ خدا میں تقسیم کر دیا۔
(رود کوثر ص ۷۷)

شیخ اکرام لکھتے ہیں :

” اکبر کے ابتدائی زمانے میں شیخ عبدالعزیز شکر بار چشتی کو بڑا قبول عام حاصل ہوا۔ بیرم خان ان کا معتقد تھا۔ اور دوسرے امرائے اکبری بھی ان کی خدمت میں حاضر ہو کر اخذِ فیض کرتے تھے۔ عوام میں آپ بجز المواج اور شکر بار کے عرف سے مشہور تھے۔
(رود کوثر ص ۷۷)

شاہ عبدالرحیم سے خاندانی رشتہ

شیخ عبدالعزیز شکر بار سے شاہ ولی اللہ کا خاندانی رشتہ تھا۔ آپ حضرت شاہ عبدالرحیم دہلوی کے نانا تھے۔ شاہ ولی اللہ صاحب انفاس العارفین میں لکھتے ہیں کہ :

” ایساں جدا علی والد بزرگوار اندازہ بہت والدہ ایساں“

یعنی یہ شاہ عبدالرحیم کے نانا تھے۔

مولانا مناظر احسن گیلانی مرحوم نے لکھا ہے کہ :

” شاہ عبدالرحیم صاحب کے مرشد خلیفہ ابو القاسم جو آگرہ میں رہتے تھے اور شاہ صاحب بھی ان دنوں آگرہ ہی میں تھے خلیفہ صاحب نے شاہ صاحب کو حکم دیا کہ شاہ عظمت اللہ نامی بزرگ کے پاس جا کر حاضری دو جو سلسلہ طریقہ چشتیہ کے ایک کہنے سال، عمر ترین بزرگ اس زمانہ میں آگرہ میں تھے۔ مرشد کے بار بار اصرار کے بعد آخر ایک دن شاہ عبدالرحیم عظمت اللہ شاہ صاحب کے پاس حاضر ہوئے۔ وہ بیمار تھے۔ پلنگ پر

لیٹے لیٹے باتیں کرتے رہے۔ سلسلہ گفتگو میں شاہ عبد الرحیم صاحب نے اپنا خاندانی رشتہ ”شیخ عبد العزیز شکر بار“ سے ظاہر کیا۔ معاً عظمت اللہ شاہ صاحب یہ سنتے ہی پلنگ سے زمین پر آگئے اور شاہ عبد الرحیم صاحب کو گلے سے لگایا۔ پھر شاہ صاحب سے ایک سوال کیا۔ شاہ صاحب نے اس کا جواب دیا۔ شاہ صاحب کا جواب سننے کے بعد عظمت اللہ شاہ صاحب نے یہ قصہ سنانا شروع کیا کہ

میرے دادا صاحب کو شیخ عبد العزیز شکر بار نے وصیت فرمائی تھی اور کچھ تبرکات دیئے تھے اور کہا تھا کہ میری بیٹی کی اولاد میں سے اگر کوئی تمہارے پاس آکر فلاں سوال کا فلاں جواب دے تو میرے یہ تبرکات اس تک پہنچنا دینا۔ یہ تبرکات دادا کے زمانہ سے اس وقت تک ان کی وصیت کے مطابق محفوظ چلے آ رہے ہیں۔ شاہ عظمت اللہ نے فرمایا کہ چونکہ اس سوال کا صحیح جواب تم نے دیدیا اس لئے وصیت پوری کرنے کا وقت آگیا۔ یہ کہہ کر شاہ عبد الرحیم صاحب کے سر پر انہوں نے عامر باندھا اور اپنے طریقہ کی اجازت عطا فرمائی اور جب چلنے لگے تو کچھ مٹھائی اور نقد روپیے بھی عنایت کئے۔ شاہ عبد الرحیم صاحب وہاں سے ان سب چیزوں کو لئے ہوئے اپنے مرشد ابوالقاسمؒ کے پاس پہنچے اور مٹھائی اور روپیے خلیفہ صاحب کے آگے رکھ دیئے اور پورا ماجرا بیان کیا۔ یہ بشارت قلبی تلقی کر دند اور آخر میں خلیفہ ابوالقاسمؒ نے شاہ عبد الرحیم صاحب کو یہ بشارت سنانی۔

نقد اشارت بہ جمعیت ظاہر و عامر اشارت بہ اجازت و جمعیت باطن۔

روپیہ تو ظاہر حال کے اطمینان اور فراغی کی طرف اشارہ ہے اور

عامر باطن اطمینان اور فراغی اور اجازت کا اشارہ ہے۔

تذکرہ حضرت شاہ ولی اللہ ص ۲۱

توحید و جودی

یہ حقیقت ہے کہ حضرت شیخ عبدالعزیز شکر بار پر توحید و جودی کا غلبہ تھا۔ حضرت خواجہ باقی باللہ اور حضرت شاہ عبدالرحیم محدث دہلوی بھی توحید و جودی کا ذوق آشنا تھے۔ دراصل ان حضرات پر حضرت شیخ عبدالعزیز شکر بار رحمۃ اللہ کا روحانی اثر تھا۔

شیخ عبدالعزیز شکر بار سے خواجہ باقی باللہ اور شاہ عبدالرحیم دونوں ہی ذہنی اور روحانی طور پر بہت ہی متاثر تھے۔ یہ بھی ایک تاریخی واقعہ ہے کہ حضرت خواجہ باقی باللہ، حضرت شیخ عبدالحق محدث دہلوی اور حضرت شاہ عبدالعزیز محدث دہلوی آپ کے مزار کی جا رو ب کشتی کیا کرتے تھے۔

شیخ محمد اکرام نے شیخ عبدالعزیز شکر بار کے متعلق بڑا ہی قیمتی جملہ لکھا ہے کہ....

”پیر بزرگ شیخ عبدالعزیز شکر بار دہلوی میں جنھن عوام میں شہرت حاصل نہیں ہوئی لیکن جن کا ذکر خواص کی روح کو تازگی بخشتا ہے“
رد و کوثر ص ۷۷

تصنیف و تالیف

شیخ عبدالعزیز شکر بار صوفی منش و درویش صفت انسان تھے۔ اصلاح قلب و تزکیہ نفس آپ کا خاص مشغلہ تھا جس کی طرف آپ ہمہ تن متوجہ تھے۔ لہذا تصنیف و تالیف نہ آپ کا موضوع تھا نہ اس کے لئے آپ کو فرصت تھی مگر اس عدیم الفرستی کے باوجود آپ نے کئی اہم کتابیں تصنیف فرمائیں جن میں سب سے اہم شیخ امان یانی پتی کے رسالہ ”غیر یہ“ کے جواب میں آپ

کار سالہ "عینہ" ہے اور آپ کی دوسری اہم تصنیف "آداب السلوک" ہے جو تصوف و سلوک کے اہم نکات و دقائق پر مشتمل ہے یہ دونوں کتابیں راقم کی نگاہ سے اب تک نہیں گزریں ہیں۔

اولاد

حضرت شیخ عبدالعزیز شکر بارہ کے صاحبزادوں میں سب سے بڑے شیخ قطب العالم تھے۔ شیخ قطب العالم ہی بعد میں آپ کے نسبی و روحانی جانشین ہوئے۔ یہ اپنے دور کے ممتاز بزرگوں میں تھے۔

شیخ قطب العالم کا مزار شیخ عبدالعزیز شکر بارہ کے مزار کے سرانے، مسجد سے باہر تھا اور شیخ عبدالعزیز شکر بارہ کے مزار کی داہنی جانب شیخ شکر بارہ کے ایک صاحبزادے اور بیٹے جانب اہلیہ کی قبر تھی اور پائنتی کی جانب مجاہد ملت مولانا حفظ الرحمن سیوہاروی کی ساس کی قبر ہے۔ شیخ شکر بارہ کے علاوہ آپ کے خاندان کی تمام قبریں بے نشان ہو گئیں ہیں۔

شیخ قطب العالم کے صاحبزادے شیخ رفیع الدین محمد تھے جن کی صاحبزادی سے شیخ وجیہ الدین شہید کی شادی ہوئی۔ شیخ عبدالملق محدث دہلوی، شیخ قطب العالم کے متعلق لکھتے ہیں کہ:

"وہ عالم و فاضل، صاحب اخلاق حمیدہ و اوصاف پسندیدہ صدق و استقامت کا قدم والد کے (شیخ عبدالعزیز شکر بارہ) سجادہ پر رکھ کر اوقات کو طاعت و عبادت میں مصروف رکھتے ہیں۔"

(اجبار الاخیار، اردو، ۱۹۷۰ء)

مزار اقدس

اردن ہسپتال اور مولانا آزاد میڈیکل کالج سے ————— قبرستان ہندیان میں داخل ہوتے ہی ایک قدیم مسجد نظر آتی ہے۔ جو اب ”مکی مسجد“ کے نام سے مشہور و معروف ہے۔ جو پہلے مسجد شکر بار اور جنوں کی مسجد کے نام سے مشہور تھی۔ ۱۹۵۹ء میں الحاج علی محمد شیر میوات متولی درگاہ شاہ ولی اللہ نے ”مکی مسجد“ نام دے کر مولانا محمد علی صاحب رحمۃ اللہ علیہ وسلم سے حسین رشتہ قائم فرمایا۔ اس تاریخی مسجد کے صحن میں بے شمار قبریں ہیں جن میں سب سے ممتاز و نمایاں قبر شیخ عبدالعزیز شکر بار کی ہے۔ مکی مسجد احاطہ قبرستان ہندیان میں داخل ہے۔ ہندوستان کے مشہور مورخ مرزا سنگین بیگ مرحوم نے سیر المنازل میں مدلل لکھا ہے کہ شیخ عبدالعزیز شکر بار کی قبر ہندیان میں ہے۔ مرزا سنگین بیگ کے لفظوں میں کہتے۔

”مکانات معروفہ ہندیان کہ مقبرہ شاہ عبدالعزیز شکر بار وغیرہ
قبرستان شاہ ولی اللہ صاحب والد ماجد حضرت شاہ عبدالعزیز
صاحب سلمہ اللہ تعالیٰ مع مزارات مولوی رفیع الدین و مولوی عبدالقادر
صاحب رحمۃ اللہ علیہ واقع مکان جیل خانہ نجوسان مجوزہ صاحب عدالت
فوجداری۔“

یہاں مکانات ہیں جو ہندیوں کے نام سے معروف ہیں اس میں
شیخ عبدالعزیز شکر بار کا مقبرہ ہے۔ حضرت شاہ عبدالعزیز صاحب
سلمہ اللہ تعالیٰ کے والد ماجد شاہ ولی اللہ صاحب کا قبرستان ہے۔
اس میں مولوی رفیع الدین اور مولوی عبدالقادر صاحب رحمۃ اللہ علیہ
کے مزارات ہیں یہاں فوجداری عدالت کے مجوزہ قیدیوں کا جیل خانہ

وفات

شیخ عبدالعزیز شکر بار ۶ جمادی الثانی ۱۳۷۵ھ بمطابق ۱۸ نومبر ۱۹۵۵ء کو وفات پائی۔
الذی بیدہ ملکوت کل شیء والیہ ترجعون“ پڑھتے ہوئے جان جان آفریں
کی پیروی۔

شیخ عبدالحق محدث دہلوی نے ان کی وفات کا قطعہ تاریخ کہا ہے:
 شیخ کامل، عارف و درویش خود عبدالعزیز
 ہرچہ از اوصاف اہل اللہ در عالم بود
 آنکہ میداد اہل دل را مجلس یاد از بہشت
 حق تعالی زا دل فطرت بذات او سرشت
 یادگار اہل چشت او بود در دوران خود
 گشت از ان تاریخ قوتش یادگار اہل بہشت

۱۳۷۵ھ

شاہ عبدالرحیم محدث

ساتویں صدی ہجری میں چنگیز خان نے اسلامی ممالک پر زبردست حملہ کیا۔ اور مسلمانوں کی آپسی خلفشار و باہمی رسد کشتی سے فائدہ اٹھا کر تاتاری فوج مشرق سے نکل کر تمام ایشیائی اسلامی ممالک پر چھا گئی، اسی پر آشوب دور میں مسلم ممالک کی ابتری اور تاتاری فتنہ کے غلبہ سے تنگ آ کر بڑے بڑے روحانی مشائخ اور صاحب درس و افتاء علماء نے ہندوستان کی طرف رخ کیا۔ اور اسی دور (ساتویں، آٹھویں صدی ہجری) میں شیخ الاسلام حضرت شاہ ولی اللہ محدث دہلوی کے اجداد و اسلاف میں سے شیخ شمس الدین مفتی ہندوستان آئے اور رتھک میں مقیم ہوئے۔ شیخ شمس الدین مفتی چونکہ بکتائے روزگار اور مشہور زمانہ عالم دین اور صاحب تقویٰ بزرگ تھے۔ لہذا شاہان ہند نے شیخ کی آمد کو مغتتم سمجھتے ہوئے شیخ کے شایان شان استقبال کیا اور حکومت میں قضا و افتاء کے مناصب حلیہ پر فائز کیا اور یہ سلسلہ کئی پشتوں تک جاری رہا اور کئی پشتوں کے بعد شیخ محمودؒ نے علم و تقویٰ کے ساتھ جہاد بالیغ کو بھی اختیار فرمایا۔ لہذا شیخ الاسلام حضرت شاہ ولی اللہ محدث دہلوی کے دادا شیخ وجیہ الدینؒ شہید نے اسی مناسبت سے راہ حق میں جام شہادت نوش فرماتے ہوئے داعی اجل کو لبیک کہا۔ ان کے بعد ان کے صاحبزادے حضرت شاہ عبدالرحیمؒ محدث دہلوی نے اپنے خاندان کا رخ پھر خالص علم و فضل کی طرف پھیر دیا کیونکہ

اس وقت قوم مسلم کو جہادِ بالسیف سے زیادہ جہادِ بالعلم کی ضرورت تھی۔ اور یہ قدرت کی مصلحت بھی تھی کیونکہ اب قدرت کو اس خاندان سے وہ کام لینا تھا جس کے لئے قدرت اسے ہندوستان میں لائی تھی۔ اور صدیوں سے اس خاندان کے اندر مجاہدانہ عزائم و اعمال اور روحانی علمی فضل و کمال کی پرورش من جانب اللہ کی جا رہی تھی۔
خاندان ولی اللہی کا مختصر تعارف ص ۳

ولادت باسعادت

حضرت شاہ عبدالرحیم دہلوی کی پیدائش ۱۰۵۴ھ - ۱۶۴۲ء میں دہلی میں ہوئی، آپ کے والد ماجد کا اسم گرامی شیخ وجیہ الدین تھا۔ وہ صاحب دعوت و عزیمت اور مجاہدانہ عزم و ارادہ کے انسان تھے۔
شاہ عبدالرحیم نے قرآن مجید اور صرف و نحو کی ابتدائی کتب والد محترم حضرت شیخ وجیہ الدین شہید سے پڑھیں جس سے آپ نو برس کی عمر میں فارغ ہو گئے اس کے بعد اگرہ میں جہاں شاہ شیخ وجیہ الدین شہید یہ سلسلہ ملازمت مقیم تھے۔ اورنگ زیب عالمگیر کے استاذ مرزا زاہد ہروی اسے معقولات اور علم کلام کی کتابیں پڑھیں۔

جیسا کہ مولانا علی میاں صاحب تحریر فرماتے ہیں کہ :
” شاہ عبدالرحیم صاحب چھوٹے رسائل سے شرح عقائد اور حاشیہ خیالی تک اپنے برادر بزرگ شاہ ابوالرضا محمد سے پڑھے، بقیہ کتابیں مرزا زاہد ہروی سے پڑھیں (شاہ عبدالرحیم صاحب خود فرماتے تھے کہ میں نے) شرح مواقف اور اصول کی ساری کتابیں مرزا زاہد سے پڑھیں ان کی مجھ پر خصوصاً توجہ تھی۔ یہاں تک کہ اگر میں کسی دن کہتا کہ آج میں نے مطالعہ نہیں کیا ہے تو فرماتے کہ ایک دو سطر پڑھ لو رتا کہ تاغز نہ ہو۔“

اور کچھ عرصے حضرت خواجہ باقی باللہ کے صاحبزادے سے حضرت خواجہ خورشید سے بھی فیض حاصل کیا اور ان سے حاشیہ خیالی کے مشکل مقامات میں رجوع کیا اور تشفی ہوئی حضرت خواجہ خورشیدؒ، خواجہ حسام الدین کے خلیفہ اور اس زمانے میں سلسلہ نقشبندیہ کے باخدا درویش اور باکمال صوفیوں میں آپ کا شمار ہوتا تھا۔ اور جب آپ گیارہ سال کے ہوئے تو فقہ اور حدیث کی کتابیں پڑھنی شروع کیں اور تھوڑے ہی عرصے میں علوم قرآن و حدیث میں غیر معمولی بہارت حاصل کر کے کمال پیدا کر لیا۔

حضرت شاہ ولی اللہ محدث دہلویؒ اپنے والد محترم کے بارے میں فرماتے ہیں۔

” میں نے ایک شخص کو بھی نہیں دیکھا کہ جو عام علوم میں عموماً اور فقہ و حدیث میں خصوصاً ان جیسا تجربہ رکھتا ہو۔“

انفاس العارفين ص ۱۲۰

مدرسہ رحیمیہ

لہذا شاہ عبدالرحیم محدث دہلویؒ کا شمار ہندوستان کے ممتاز علماء فقہاء اور محدثین میں ہونے لگا وہ اپنے دور کے بلند پایہ عالم دین، متبحر محدث اور یگانہ روزگار فقیہ تسلیم کئے جانے لگے۔ یہی وجہ ہے کہ جب آپ نے علوم قرآن و حدیث اور فقہ کی تعلیم و اشاعت کی خاطر آج سے تقریباً تین سو سال قبل ایک دینی درسگاہ کی بنیاد ڈالی تو ہندو بیرون ہند کے ہزار ہا تشنگان علوم نبوی جوق در جوق اس مرکز رحیمی کی طرف اپنی علمی تشنگی دور کرنے کے لئے دوڑ پڑے۔ یہ تاریخی مدرسہ رحیمیہ۔۔۔۔۔ چھتریشخ نور میں قائم تھا۔

جہاں یہ خاندان ولی اللہی عرصہ دراز تک چشمہ ہائے علوم نبوت سے دنیا کو سیراب

کرتا رہا مگر جس کو نیرنگی تقدیر ہی کہیے کہ اب یہ سرچشمہ علم و ہدایت ہندیان اور قبرستان ہندیان کے نام سے مشہور ہے۔ جہاں اب عرصہ دراز کے بعد جامعہ رحیمیہ کے نام سے ایک معیاری دارالعلوم ہے۔

بہر حال حضرت شاہ عبدالرحیم صاحب کا خاص انداز تربیت تھا جس میں آپ تعلیم و تعلم کے ساتھ تربیت اخلاق اور تزکیہ نفس پر بھی خصوصی توجہ فرماتے اور اس کو اس طرح اپنے رنگ میں رنگتے کہ جب طالب علم شریعت اور طریقت کی تعلیم مکمل کرتا اور شاہ صاحب اس کو اجازت درس و بیعت و ارشاد مرحمت فرماتے تو سند میں پورے اعتماد کے ساتھ یہ الفاظ تحریر فرماتے۔

”فن مجہ فکانہ صحنی ویدہ کیدی فن بایعہ فکانہ بایعنی

(انفاس رحیمہ ص ۲۴)

استغناء اور دنیا سے رغبتی

شاہ عبدالرحیم محدث دہلوی؟ فطرۃ خاموش طبع اور گوشہ نشین قسم کے انسان تھے۔ آپ نام و نمود اور جاہ طلبی سے متنفر رہتے اور بچپن ہی میں دنیا سے اس قدر بے رغبت ہو گئے تھے کہ خود تو حصول زریا حصول مناصب کی سعی و رکناہ اگر کوئی بزرگ بھی کوئی ایسا وظیفہ اور عمل بتلانا چاہتے جس سے دنیا کا کوئی مقصد وابستہ ہوتا تو اس کی طرف قطعاً متوجہ نہیں ہوتے تھے اور فرمادیتے تھے کہ مجھے اس کی حاجت نہیں۔

بیعت و ارادت

حضرت شاہ عبدالرحیم صاحب، حضرت خواجہ باقی باللہ کے صاحبزادے خواجہ خورڈ سے والہانہ عقیدت و محبت رکھتے اور ان کی خدمت بابرکت میں

نہایت ہی پابندی سے حاضر ہو کر سلسلہ عالیہ نقشبندیہ میں اکتسابِ فیض فرماتے رہتے کیونکہ حضرت خواجہ خوردگ اپنے باکمال عارف باللہ والد کی طرح خود بھی واصل الی اللہ شیخ طریقت بزرگ تھے۔ ان سے بیعت کی درخواست کی تو خواجہ صاحب نے طرز اکابر کے مطابق اپنی کم مائیگی اور دوسروں کو اپنے سے اعلیٰ سمجھنے کے احساس کے ساتھ نہایت مخلصانہ طور پر مشورہ دیا کہ حضرت سید آدم نبوریؒ کے خلق اور مجازین میں سے کسی سے تعلق ارادت قائم کر لو جس پر حضرت شاہ صاحب نے عرض کیا کہ ہمارے علاقے میں تو حضرت آدم نبوریؒ کے خلق میں حافظ سید عبداللہ صاحب رہتے ہیں۔ اس پر خواجہ خوردگ نے بہت خوش ہو کر فرمایا کہ وہ تو بہت بڑے صاحب نسبت بزرگ ہیں اور ان کا وجود بہت غنیمت ہے۔ لہذا جلد ان سے بیعت ہو جاؤ۔ شاہ صاحب فرماتے ہیں کہ:-

» خواجہ خوردگ کے فرمانے کا مجھ پر ایسا اثر ہوا کہ بلا تاخیر سید صاحب کی خدمت میں لے آیا نہ حاضر ہوا۔ اور بیعت کی درخواست کی اور انھوں نے بھی بغیر کسی تذبذب کے پہلی گزارش پر اس طرح مجھے بیعت فرمایا جیسے کہ ان کو خواجہ صاحب کے اس ایما کا منجانب اللہ الہام ہو گیا ہو۔ اور اگرچہ حضرت خواجہ کے حکم کے مطابق تعلق سید صاحب کے ساتھ قائم ہو گیا تھا مگر میں دونوں بزرگوں حضرت خواجہ خوردگ اور حافظ سید عبداللہ کی خدمت میں برابر حاضر ہوتا رہتا اور ان کے فیوض و برکات سے مستفیض ہوتا تھا۔«

حافظ سید عبداللہ صاحب صاحب کشف بزرگ تھے۔ آپ کی خصوصی توجہات برابر اس عاجز پر منعطف رہتی تھیں۔ ایک دفعہ حافظ صاحب نے

فرمایا کہ :

”تم بچہ تھے اوزبکوں میں کھیل رہے تھے، میری طبیعت کی تمہاری طرف کشش ہوئی۔ میں نے دعا کی کہ خدا اس بچہ کو اولیاء میں شامل فرما، اور اس کا کمال میرے ہاتھ سے ظاہر ہو۔ الحمد للہ کہ اس دعا کا ثمرہ ظاہر ہوا۔“

(انفاس العارفين ص ۱۱)

اس بیعت کو زیادہ عرصہ نہیں گزرا تھا کہ شاہ صاحب کے سلسلہ طریقت کی تکمیل سے پہلے ہی سید صاحب کا وصال ہو گیا۔ لہذا شاہ صاحب نے اپنے پیر و مرشد حافظ سید عبد اللہ کے وصال کے بعد راہ سلوک کی تکمیل کیلئے شیخ ابوالقاسم اکبر آبادی سے بیعت و ارادت کا سلسلہ قائم کیا اور راہ سلوک کی تکمیل فرما کر شیخ ابوالقاسم اکبر آبادی سے ہی بیعت و ارشاد کی اجازت حاصل کی۔ شیخ ابوالقاسم اکبر آبادی بھی شاہ صاحب سے بے پناہ تعلق رکھتے تھے اور شاہ صاحب کی جانب خصوصی توجہ فرماتے تھے اور اس کی خاص وجہ شاہ صاحب کی ذاتی صلاحیتوں کے علاوہ شاہ صاحب کا شیخ عبدالعزیز شکر بار سے نسبی تعلق بھی تھا۔

فلسفہ ولی اللہی کی اساس

شاہ عبدالرحیم محدث دہلوی اگرچہ اپنے نامور اور فخر روزگار صاحبزادہ شاہ ولی اللہ کی طرح شہرہ آفاق نہ بن سکے اور وہ خود شاہ ولی اللہ کے والد کی حیثیت سے زیادہ پہچانے گئے مگر یہ بھی ایک واقعی اور ناقابل انکار حقیقت ہے کہ شاہ ولی اللہ کا تمام فضل و کمال اور قبولیت عام ان کے والد بزرگوار شاہ عبدالرحیم کی تعلیم و تربیت کے رہن منت ہیں خصوصاً فلسفہ ولی اللہی کے

اصول تلامذہ (یعنی متن قرآن مجید کو اصل قرار دینا اور وحدۃ الوجود کی صحیح اور صاف تشریح اور علوم اسلامیہ میں حکمت عملی کو خاص اہمیت دینا جن اصول تلامذہ کی بنا پر علمی اور مذہبی دنیا نے شاہ ولی اللہ کو خاص اور منفرد مقام عطا فرمایا، ان تینوں کی خصوصی تعلیم شاہ صاحب کو شاہ عبدالرحیم صاحب نے ہی دی تھی۔ بلکہ بڑی اہمیت کے ساتھ ان اصول پر شاہ صاحب کی تربیت بھی فرمائی تھی۔ جیسا کہ مفکر اسلام مولانا عبید اللہ سندھی تحریر فرماتے ہیں کہ:

”شاہ ولی اللہ کی فکری تربیت اور ان کی علمی اساس میں ہم ان کے والد شاہ عبدالرحیم صاحب کو اصل مانتے ہیں، شاہ عبدالرحیم نے خود اپنے نامور صاحبزادے کو تعلیم دی تھی۔ چنانچہ انھوں نے شاہ ولی اللہ کو قرآن کا ترجمہ تفسیروں سے الگ کر کے پڑھایا اور اس طرح قرآن کا اصل متن ان کے لئے قابل توجہ بنایا، پھر آپ نے وحدۃ الوجود کے مسئلے کو صحیح طریقے پر حل کیا۔ اور اسے اپنے صاحبزادے کے ذہن نشین کیا۔ نیز شاہ عبدالرحیم صاحب ہی نے حکمت عملی کو اسلامی علوم میں ایک باوقار اور اہم مقام دیا اور اپنے صاحبزادے شاہ ولی اللہ کو اس کی خاص طور سے تلقین کی۔ الغرض یہ تین چیزیں قرآن کے متن کو اصل جانتا وحدۃ الوجود کا صحیح حل اور اسلامی علوم میں حکمت عملی کی غیر معمولی اہمیت شاہ ولی اللہ کے علوم میں بنیادی حیثیت رکھتی ہیں اور یہ تینوں کی تینوں شاہ عبدالرحیم کی تربیت کا نتیجہ ہیں۔“

شاہ ولی اللہ اور ان کا فلسفہ، مصنف مولانا عبید اللہ سندھی

مطبوعہ سندھ ساگر اکیڈمی، لاہور ص ۱۲

اہم کارنامہ

حضرت شاہ عبدالرحیم صاحب کا ایک خصوصی اور اہم کارنامہ یہ بھی ہے کہ ہندوستان میں درس حدیث کا سلسلہ آپ نے ہی شروع فرمایا ورنہ آپ سے قبل ہندوستان میں درس حدیث کا کوئی چرچہ نہ تھا چنانچہ حیات ولی کے مصنف لکھتے ہیں۔

” ہندوستان میں جس معزز اور بزرگوار نے سب سے پیشتر حدیث کے درس و تدریس کی بنیاد ڈالی اور جس مشہور محدث نے اس عزیز علم کے شائع کرنے اور پھیلانے میں کوشش بلوغ کی وہ _____ شاہ عبدالرحیم تھے“

شاہ صاحب کا فقہی مقام

شاہ عبدالرحیم اپنے عہد کے فخر روزگار فقیہ اور عبقری مجتہد تھے۔ آپ کے فقہی استدالات میں اجتہادی رنگ غالب ہوتا تھا۔ موصوف صرف فقہ حنفی ہی پر نہیں بلکہ مذاہب اربعہ کے فقہی جزئیات پر بڑی گہری نگاہ رکھتے تھے۔ لیکن آپ بنیادی طور پر فقہ حنفی کے مقلد تھے۔ البتہ بعض جزئیات میں وقتاً فوقتاً دوسرے مسالک فقہ میں کسی مسلک پر بھی عمل کر لیتے تھے، جس کا حق آپ جیسے متبحر عالم کو دیا جاسکتا ہے۔ چنانچہ شاہ ولی اللہ محدث دہلوی تحریر فرماتے ہیں کہ:

” والد کا عمل اکثر امور میں مذہب حنفی کے موافق تھا۔ لیکن بعض مسائل میں حدیث کے مطابق یا اپنے وجدان سے کسی دوسرے مذہب فقہی کو بھی ترجیح دیتے تھے“ انفاس العارفين ص ۸۳

فتاویٰ عالمگیری کی تدوین میں شاہ صاحب کا نمایاں حصہ

شاہ عبدالرحیم محدث دہلوی کا نام فتاویٰ عالمگیری کی تدوین و ترتیب میں سرفہرست تھا۔ لیکن آپ اس سرکاری خدمت کو زیادہ دن بیاہ نہ سکے جس کی وجہ شاہ ولی اللہ صاحب اپنے الفاظ میں بیان کرتے ہیں کہ:

”اس تدوین (زمانہ میں عالمگیری) کو اس کتاب کی ترتیب و تدوین کا بڑا اہتمام تھا۔ ملاً نظام (انسیررشتہ تدوین) روزانہ ایک صفحہ بادشاہ کے سامنے پڑھا کرتے تھے۔ ایک دن انہوں نے وہ حصہ پڑھا جو ملاً حامد کے سپرد تھا۔ انہوں نے ایک ہی مسئلہ کے متعلق دو کتابوں کی دو متفرق عبارتوں کو جمع کر کے عبارت میں گنجلک پیدا کر دی تھی۔ شاہ عبدالرحیم صاحب (جو ان کے دوست تھے) کی نظر جب اس مقام پر پڑی تو اس کی تحقیق کی معلوم ہوا کہ دو کتابوں کی مختلف المعنی عبارتیں جمع کر دی ہیں۔ آپ نے مسودہ کے ساتھ حاشیہ پر عربی کی عبارت لکھی کہ:

”من لم یتفقہ فی الدین قد خلط فیہ ہذا غلط وصوابہ کذا“

(یعنی تفقہ نہ ہونے کی وجہ سے یہاں خلط بحث ہو گیا ہے صحیح یوں ہے۔)

ملاً نظام نے متن کی عبارت کے ساتھ شاہ عبدالرحیم صاحب کا حاشیہ بھی پڑھ دیا۔ وہ توروانی میں پڑھتے گئے۔ لیکن بادشاہ جو پوری توجہ سے سنتے تھے۔ چونکہ پڑ سے اور فرمایا ”ایں عبارت چہیست؟“ ملاً نظام گھبراتے کہ انہوں نے اس کا مطالعہ نہیں کیا تھا پھر سنہل کر کہا کہ میں نے اس مقام کا مطالعہ نہیں کیا تھا۔ کل تفصیل سے اس کا مطلب عرض کروں گا۔ گھرائے تو ملاً حامد سے

شکایت کی کہ میں نے یہ حصہ تمہارا سے اعتماد پر چھوڑ دیا تھا۔ تمہاری وجہ سے مجھے بادشاہ کے سامنے خفت اٹھانی پڑی۔ ملاحامد نے تو اس وقت تو کچھ نہیں کہا۔ شاہ صاحب سے اس کی شکایت کی شاہ صاحب نے کتابیں کھول کر ان کو دکھایا کہ عبارت میں خلل اور انتشار پیدا ہو گیا ہے۔

اس سے بعض معاصرین اور رفقا کو حسد پیدا ہوا اور شاہ صاحب کچھ عرصہ اس کام میں مشغول ہونے کے بعد اس سے علیحدہ ہو گئے۔

تاریخ دعوت و عزیمت ص ۸۵ بحوالہ الفاس العارفین ص ۲۴

اس واقعہ سے جہاں شاہ عبدالرحیم صاحب محدث کی دقت نظر اور وسعت مطالعہ اور تفقہ فی الدین کا اندازہ ہوتا ہے وہیں اورنگ زیب عالمگیر کا فقہی ذوق نکھر کر سامنے آتا ہے اور معلوم ہوتا ہے کہ عالمگیر صرف ایک بادشاہ ہی نہیں ایک بہترین فقیہ اور صاحب علم و فضل شخص بھی تھے۔ امور سلطنت کی غیر معمولی مصروفیات کے باوجود فقہی مسائل کو اس قدر اہمک اور استغراق کے ساتھ سنا اور غلطی پر بروقت چونکنا اور قاری کو متنبہ کرنا اس بات کی دلیل ہے کہ اس شہنشاہ کو علوم اسلامیہ پر بھی گہری نظر تھی۔

شاہ صاحب عالمگیر کی نگاہ میں

شہنشاہ ہندوستان اورنگ زیب عالمگیر رحمۃ اللہ علیہ شاہ عبدالرحیم صاحب محدث دہلوی کی بڑی قدر کرتے تھے اور ملاقات کا اشتیاق رکھتے تھے۔ لیکن آپ کے زہد و ورع اور استغنا کا یہ عالم تھا کہ آپ شہنشاہ وقت سے ملنے کبھی نہیں جاتے تھے۔ بقول خواجہ میر درد رحمۃ اللہ علیہ

نہیں مذکور شاہوں کا بیاں یہ کچھ اپنی محفل میں

اگر کچھ ذکر بھی آیا تو ابراہیم ابن ادھم کا

حتیٰ کہ ایک بار عالمگیر رحمۃ اللہ علیہ نے شوق ملاقات کا پیام آپ کے پاس بھیجا مگر آپ نے ملنے سے انکار کر دیا۔ اور ایک معمولی کاغذ پر جس میں آپ کا جوتا لپٹا ہوا تھا یہ عبارت لکھ کر شہنشاہ ہندوستان کے پاس بھیج دی۔

”اہل اللہ کا اس پر اجماع ہے کہ وہ فقیر بہت بُرا ہے جو کس امیر کے آستانہ پر ہو، حق سبحانہ تعالیٰ فرماتا ہے۔ ”دنیاوی زندگی کا سرمایہ بہت ہی قلیل ہے“ تم کو اس کا بھی قلیل ترین جزر ملا ہے اگر بالفرض اس میں سے مجھے بھی دو گے تو وہ جزر لایتجزی ہوگا اس ٹکڑے کے لئے میں اپنے نام کو خداوند تعالیٰ کے دفتر سے کیوں کٹواؤں۔

مشائخ چشت کے ملفوظات میں مذکور ہے کہ جس کا نام بادشاہوں کے دفتر میں لکھ لیا جاتا ہے۔ حق تعالیٰ کے دفتر سے اس کا نام کٹا جاتا ہے۔“

شاہ ولی اللہ محدثؒ ”انفاس العارفين“ میں اس خط کو نقل کر کے تحریر فرماتے ہیں کہ عالمگیر کو جب رقع ملا تو اس نے اپنی جیب میں رکھ لیا اور جب کیڑے بدلتا تو اس کو اہتمام کے ساتھ پھر جیب میں رکھ لیتا اور فرصت کے وقت اس کو پڑھ کر روتا تھا۔

شاہ عبدالرحیم اور شیخ اکبر

شاہ عبدالرحیم صاحب شیخ محی الدین بن عربیؒ (شیخ اکبر) صاحب فتوحات مکیہ کے بڑے معتقد و مداح تھے۔ شیخ محی الدین بن عربیؒ اپنے عہد

کے جلیل القدر عارف باللہ اور ممتاز فلسفی اور صوفی تھے۔ ان کی عالمانہ اور عارفانہ باتیں بعض اکابر کے لئے باعث غلط فہمی ہوئیں۔ راقم الحروف نے شیخ اکبر کی شہرہ آفاق تصنیف ”فتوحات مکیہ“ حکیم الاسلام قاری محمد طیبؒ ہتھم دارالعلوم دیوبند کے ذاتی کتب خانہ میں دیکھی ہے۔ یہ کتاب کبھی حکیم الاسلام کے زیر مطالعہ رہ چکی ہے۔

قابل الذکر بات یہ ہے کہ کوئی صفحہ ایسا نظر سے نہیں گزرا جس پر حضرت رحمۃ اللہ علیہ کا تشریحی نوٹ نہ ہو۔ کاش! یہ تشریحی فوائد شائع کر دیئے جاتے تو شیخ اکبر کے سلسلے میں بہت سی غلط فہمیاں دور ہو جاتیں جن کی وجہ سے ہندستان کے علمی حلقوں میں بھی شیخ اکبرؒ معتوب ہیں۔ اللہ جزا خیر دے حضرت حکیم الامتؒ تھا تو می رحمۃ اللہ علیہ کو انہوں نے شیخ اکبر کے بعض خیالات کی نہایت منصفانہ و عادلانہ تشریح و توضیح کر کے شیخ اکبر کو علمی حلقوں میں ایک عارف باللہ صوفی کی حیثیت سے متعارف کرایا۔ بہر حال میں یہ ذکر کر رہا تھا کہ شاہ عبدالرحیم صاحب شیخ اکبر کے بڑے مداح تھے۔ شاہ ولی اللہ صاحب نے لکھا ہے کہ :

”حضرت والد ماجد شیخ محی الدین بن عربی کی بہت تعظیم کرتے تھے اور فرماتے تھے کہ اگر میں چاہوں تو قصوص کو بڑے منبر بیان کر کے تمام مسائل کے اثبات کے لئے آیات و احادیث سے دلائل پیش کر دوں! اور اس انداز سے بیان کر دوں کہ کسی کا شک باقی نہ رہے مگر اس کے باوجود آپ وحدۃ الوجود کے کھلم کھلا بیان سے احتراز فرماتے تھے۔ کیونکہ اس دور کے اکثر لوگ اس کے سمجھنے کی اہلیت نہیں رکھتے اور تا سمجھی کی بتا پیر الحادادہ زندقے کے سہنور میں پھنس جاتے ہیں“ انفاس العارفين ص ۱۸۲

عجیب و غریب واقعات

شاہ عبد الرحیم دہلوی صاحب صاحب حال اور صاحب کشف بزرگ تھے۔ آپ کے تقریبات، مکاشفات اور کرامات کے بے شمار واقعات ہیں۔ ان واقعات کا ذکر دلچسپی سے خالی نہ ہوگا۔

شاہ ولی اللہ صاحب لکھتے ہیں کہ

”سننے میں آیا ہے کہ ایک دن مخدومی شیخ ابوالرضا محمد کی مجلس میں توجہ اور تاثیر کی بات چل پڑی۔ رات کا وقت تھا تیز ہوا چل رہی تھی۔ چراغ روشن کرنے کا کوئی امکان نہیں تھا۔ حضرت والد صاحب نے فرمایا کہ نگاہیں چراغ پر مرکوز رکھو۔ قدرت کے عجیب کوششے مشاہد سے میں آئیں گے۔ چراغ کو پیالے میں رکھ کر لے آئے۔ حضرت والد صاحب چراغ کی طرف متوجہ ہوئے۔ جب حضرت نے پوری دلچسپی کے ساتھ توجہ ڈالی تو پیالہ بھی چراغ سے ہٹا دیا گیا۔ چراغ خوب جل اٹھا اور اس کے شعلے میں آندھی کے اثر کی کوئی لپک نہ تھی۔“

انفاس العارفين ص ۱۲۶

شاہ ولی اللہ صاحب نے دوسرا واقعہ لکھا ہے کہ

”والد صاحب نے فرمایا ایک مرتبہ علاقہ میں بارش نہ ہونی لوگوں نے میری طرف رجوع کیا اور دعا چاہی۔ میں نے دعا مانگی تو بوند باندی شروع ہو گئی۔ میں نے کہا کہ موسلا دھار بارش کا نہ ہوتا ہماری دیواروں کی کمزور لپیا پوتی کی وجہ سے ہے۔ گویا تدبیر خداوندی ہماری دیواروں کے گرانے سے احتراز کر رہی ہے

لوگ جلدی سے گارا بنا کر لائے اور ہماری دیواروں کی پیاٹی شروع کر دی۔ فوراً موسلا دھار بارش شروع ہو گئی۔

انفاس العارفين صلتا

شاہ عبدالرحیم صاحب کی بیخ و بیکار

مغل شہنشاہ اورنگ زیب عالمگیر کے وصال کے بعد ہی سلطنت مغلیہ پر ادبار و زوال کا آغاز ہو گیا تھا۔ شاہ عبدالرحیم دہلوی صاحب السیف و القلم عالم دین تھے۔ وہ اپنی فراست ایمانی اور سیاسی بصیرت کی بنا پر دیکھ رہے تھے کہ مسلم سلطنت کو زوال و ادبار سے بچانے کا اب صرف ایک ہی طریقہ ہے کہ امرار اور سلاطین میدان جہاد میں کود پڑیں اور دشمنان اسلام کا ڈٹ کر مقابلہ کریں، شاہ عبدالرحیم صاحب نے اس مقصد کی خاطر اصفیہ خاندان کے بانی نظام الملک آصف جاہ کو جو خط لکھا تھا وہ ایک تاریخی حیثیت رکھتا ہے۔

وزیر الممالک، آصف جاہ کی طرف جہاد کا شوق دلانے کے لئے لکھا

گیا۔

اس فقیر کی خاطر عاظر پر یہ متکشف
ہوا کہ عالم ملکوت میں یہ امر طے
شدہ ہے کہ کفار ذلیل و خوار ہوں
اور کچھ زمانے میں یاغی رسوا و خراب
ہوں۔ اب اگر شوکت مآب
(آصف جاہ) ان گمراہوں کی وحی لغت
میں کمر ہمت باندھیں تو یہ سارے

یہ جانب وزیر الممالک، آصف جاہ
در تحریریں جہاد تحریر یاقت
بر خاطر عاظر این فقیر واضح شد
کہ در ملکوت مقرر شدہ کہ کفار
ذلیل و خوار شوند و بعد ازاں
یہ چند مدت یاغیان رسوا و خراب
گردند۔ و اگر ان شوکت

کارنامے ان سے منسوب ہوں گے
تمام عالم ان کا مسخر ہوگا اور یہ
کام رواج ملت اور ان کی دولت
کے استحکام کا باعث ہوگا اس
معاملے میں سعی قلیل سے بھی فائدہ جلیل
ہوگا اور اگر آپ کوشش نہ کریں
گے۔ تب بھی کفار حواری سماوی
سے ہلاک اور مضمحل ہو جائیں گے۔
لیکن اس صورت میں کارنامے ان
کے گنے نہ جائیں گے۔

امایہ بریں ملا عین کمر ہمت
یہ بتند۔ این ہمہ منسوب
بایشان شود و تمام عالم مسخر
ایشان گردد و سبب رواج
ملت و استقامت دولت
ایشان باشد۔ سعی قلیل خواہد
بود و فوائد جلیل۔ و اگر سعی
نکنند۔ این جملہ بخود یہ حواری
سماوی ہلاک و مضمحل گردند۔
دریں صورت این معنی بالایشان
منسوب نہ گردد۔

کار زلف تست مشک افشانی اما عاشقان

مصلحت را تہمتے بر آہوتے چین بستہ اند

اسے (محبوب) مشک کی خوشبو پھیلاتا تمہارے زلف کا کام ہے
لیکن عاشقوں نے کسی مصلحت کی وجہ سے چین کے ہرن پر تہمت
لگائی ہے۔

چونکہ یہ امر پکی طرح معلوم تھا۔
اس لئے بے اختیار اس عزیز کو
لکھا گیا۔ وقت کو قیمت سمجھیں
اور جہاد کے معاملہ میں سستی
یا دیر نہ کریں۔ تھوڑی دیر کے
بعد سب چیزیں واضح ہو جائیں

چوں این معنی
منفقہ و موکر معلوم است
لہذا، بآں عزیز القدر
بے اختیار نوشتہ شد
وقت را عنایت دانند و در
جہاد اعداء اللہ

تقاعد و تغافل کار فرمائشوند
بعد چندین کار واضح نخواہد
شد۔ چوں اظہار اتم مطلوب
نبود دوستی و خیر خواہی
دامن گیر از مبالغہ احتراز برنتا
و سخنن ازیں فاش تر تصور نمی شد۔

گی چونکہ ایک چیز کا اظہار
مطلوب تھا۔ اور دوستی اور
خیر خواہی دامن گیر ہے۔ اس
لئے مبالغہ سے پرہیز کیا گیا اور
اس سے زیادہ فاش تر لکھا نہیں
جاسکتا۔

گوئے توفیق و کرامت در میان انگذ اند
کس بمیداں در نمے آید سواراں را چہ شد
توفیق و کرامت کا گنبد در میان میں ڈال دیا گیا ہے پھر بھی کوئی
شخص میدان میں نہیں آتا، آخر شہسواروں کو کیا ہو گیا ہے۔

وہ باتیں جو نغموں سے بھی پردہ میں کہی
جاتی تھیں یہاں بے پردہ لکھی گئی ہیں
تاکہ کوئی عذر نہ رہے۔“

سخنے کہ باحرمان خود در پردہ
ادائے کردیم این جایے پردہ
نوشتہ شد، تا عذر نہ ماند“

والسلام والا کرام

رود کوثر ۵۴۵

شعر و شاعری

شاہ عبدالرحیم محدث دہلوی ایک متبحر عالم اور محدث ہونے
کے ساتھ ایک بلند پایہ شاعر بھی تھے۔ مگر آپ کے اشعار میں بھی
تصوف کا ہی رنگ جھلکتا تھا۔ آپ نے فارسی اور ہندی میں اپنی شاعری
کے کچھ نمونے چھوڑے ہیں۔ جن میں سے چند اشعار ہدیہ ناظرین کردہا
ہوں جس کے آپ کے ذوق کی سہرائی اور آپ کا قادر الکلام شاعر

ہوتا معلوم ہو سکے۔

گر تو راہ حق بخواہی اسے پسرا خاطر کس را مر بنجان الحذر

در طریقت رکن اعظم رحمت است این چنین فرمود آن خیر البشر

شاہ صاحب لکھتے ہیں کہ والد صاحب ایک مرتبہ نماز ظہر کے بعد اس فقیر کی

طرف متوجہ ہوئے اور فی البدیہہ یہ رباعی پڑھی اور فرمایا قلم و دوات

لاؤ اور لکھ لو کیونکہ حق سبحانہ تعالیٰ نے یہ شعر اچانک میرے دل پر القاء

کر دیا ہے۔ تاکہ تجھے ان کے ذریعہ وصیت کروں۔ پھر اشارہ سے فرمایا

کہ یہ بہت بڑی نعمت ہے جس کا شکر لازم ہے۔ یہ رباعی بھی حضرت کے

پاکیزہ خیال کا مرقع ہے۔

اسے کہ نعمت ہائے تو از حد قزوں شکر نعمت ہائے تو از حد بردوں

عجز از شکر تو باشد شکر ما گر بود فضل تو مارا رہنمویں۔

ہندی کا دوہا

شاہ صاحب اپنے مکاتیب میں بڑے سلیقے سے ہندی اشعار

درج کیا کرتے تھے کیونکہ شاہ صاحب اپنے ملک کی زبان پر بھی کامل

عبور رکھتے تھے، لہذا یہ ہندی دوہا بھی شاہ صاحب کی طرف منسوب

ہے۔

جب جیونہ تھاتی پیونہ تھا اب پیو ہے جیونہ تا تھر

رحیم پیاسوں یوں ملے جوں بوند سمندر تا تھر

انقاس العارفین ۱۶۸۵

تصنیفات یا مکاتیب

شاہ عبدالرحیم صاحب علم و حدیث و قرآن پر بہارتِ تامہ کے ساتھ فارسی زبان و ادب کے بھی ممتاز مکتوب نگار اور بلند مرتبت مصنف تھے۔ ”انفاس رحیمہ“ آپ کے ہی مکتوبات و ملفوظات کا مجموعہ ہے جس کو شاہ اہل اللہ صاحب نے مرتب کیا ہے۔ یہ مکاتیب صاف شستہ اور رواں دواں اسلوب میں لکھے گئے ہیں۔ ان مکاتیب کو دیکھنے سے معلوم ہوتا ہے کہ شاہ صاحب کا انداز بیان بے حد جاذب اور دلکش ہے اور چونکہ ان میں سے بیشتر خطوط مریدوں اور معتقدوں کو لکھے گئے ہیں۔ اس لئے ان میں تصوف اور معرفت کے رموز انتہائی آسان اور عام فہم انداز میں بیان کئے گئے ہیں۔ یہ ”مجموعہ مکاتیب“ جامعہ رحیمہ کی لائبریری میں موجود ہے۔

انفاس العارفین کے علاوہ شاہ صاحب شیخ تاج سنہلی کے عربی رسالہ کا فارسی زبان میں ترجمہ کیا ہے۔ اور شاہ صاحب نے اپنے استاذ و مرئی میرزا ہد ہرودی کی اقامت و معیت میں کئی اہم عربی کتابوں پر حواشی بھی لکھے ہیں۔

ارشاد رحیمہ

شاہ عبدالرحیم صاحب نے اپنے شاہکار مکاتیب کے علاوہ ایک اور مفید اور یادگار تصنیف چھوڑی ہے وہ ہے۔ ”ارشاد رحیمہ در طریق حضرات نقشبندیہ“ جیسا کہ عنوان سے ظاہر ہے کہ اس میں نقشبندیہ سلسلہ کے بنیادی اشغال و ادراد اور شجرہ اسلاف نقشبندیہ کا بیان ہے۔

نکاح و اولاد

شاہ عبدالرحیم دہلوی کا پہلا نکاح شاہ وجیہ الدین شہیدؒ کی زندگی میں ہوا۔ پہلی اہلیہ سے صرف ایک صاحبزادے صلاح الدین پیدا ہوئے۔ جو کچھ بڑے ہو کر انتقال کر گئے۔ دوسرا نکاح کبرسنی میں شیخ محمد بھلتی کی صاحبزادی سے ہوا۔ جن سے دو صاحبزادے پیدا ہوئے۔ شاہ ولی اللہ اور شاہ اہل اللہ۔

وفات

شاہ عبدالرحیم صاحب فرخ سیر بادشاہ کے عہد میں ۷۷۷ سال بروز چہار شنبہ ۱۲ صفر ۱۱۳۱ھ میں وفات پائی۔ شاہ عبدالرحیم صاحب اپنے سبھی اخلاص شاہ ولی اللہ محدث دہلوی، شاہ عبدالعزیز محدث دہلوی، شاہ رفیع الدین دہلوی، شاہ عبدالقادر دہلوی، شاہ عبدالغنی اور خاندان ولی اللہی کے دوسرے افراد کے ساتھ قبرستان ہندیان میں ایک چبوترے پر آسودہ راحت ہیں۔

جناب علی محمد شیرمیوات صاحب متولی درگاہ شاہ ولی اللہ محدث دہلوی نے اس چبوترے پر چھت ڈالوا دی ہے۔ تاکہ زائرین دھوپ اور بارش کی صعوبت سے محفوظ رہیں جس کی وجہ سے یہاں کی نقاب بھی پر رونق ہو گئی ہے۔ اور خاندان ولی اللہی کے یہ مزارات آج مرجع خلایق بننے ہوئے ہیں۔

امام شاہ ولی اللہ محدث

ولادت

شاہ ولی اللہ کی ولادت یا سعادت ۲۴ شوال المکرم ۱۱۱۲ھ بروز بدھ طلوع آفتاب کے وقت دہلی میں ہوئی۔ یہ وہ مبارک ساعت تھی جس میں حضرت شاہ عبدالرحیم کے گھر ایک ماہتاب علم نبوت طلوع ہوا جب کہ شاہ عبدالرحیم کی عمر طبعی ۴۰ سال سے متجاوز ہو چکی تھی۔ اور آپ کی اہلیہ محترمہ توسن یاس کو پہونچ چکی تھیں مگر خداوند تعالیٰ کی جانب سے شاہ صاحب کو اس نعمت عظمیٰ کی بشارت پہلے دی جا چکی تھی، جس کا واقعہ اس طرح بیان کیا جاتا ہے کہ ایک مرتبہ شاہ عبدالرحیم صاحب حضرت خواجہ قطب الدین بختیار کاکیؒ کے مزار کی زیارت کے لئے تشریف لے گئے اس زیارت کے دوران آپ کو حضرت خواجہ بختیار کاکیؒ نے بشارت دی کہ عنقریب آپ کے یہاں ایک فرزند ارجمند پیدا ہوگا۔ اس کا نام قطب الدین احمد رکھنا۔ یہ وہ زمانہ تھا کہ شاہ صاحب کی اہلیہ محترمہ عہد یاس کو پہونچ چکی تھیں۔ اس بنا پر شاہ عبدالرحیم صاحب کو گمان ہوا کہ

یہ اشارہ غیبی بیٹے کی طرف نہیں بلوتے کی طرف ہے۔ لیکن قدرت کو بیٹا ہی دینا منظور تھا۔ لہذا ظاہری اسباب میں یہ صورت بنی کہ اس واقعہ کے چند روز بعد یہ اتفاق پیش آیا کہ شاہ صاحب کا عقد شیخ محمد پھلتی کی صاحبزادی فخر النساء سے ہو گیا یہ ایک نیک سیرت خاتون اور بڑی صاحب فضل و کمال خاتون تھیں۔ اسی نامور خاتون کے بطن سے شاہ ولی اللہ پیدا ہوئے، جن کے بارے میں شیخ محمد عاشق پھلتی لکھتے ہیں۔

والدہ شریفہ شان کہ بعلم	آپ کی والدہ ماجدہ تفسیر و حدیث
شریعت از تفسیر و حدیث	جیسے علوم شرعیہ کی عالمہ آداب
عالمہ و بآداب طریقت	طریقت سے آراستہ پیراستہ
متاویہ و باسرار حقیقت عارفہ	اسرار حقیقت کی معرفت رکھنے
و بمصداق اسم خود فخر النساء	والی اور ان وجوہ سے حقیقتاً طبقہ
بودند۔	انات کیلئے باعث فخر اور اسم باسمی تھیں۔

القول الجلی ص ۱

نام و نسب

اور چونکہ خداوند تعالیٰ اس مادر زاد ولی کو اسم باسمی ولی اللہ بنانا چاہتا تھا اس لئے شاہ صاحب کی ولادت کے موقع پر شاہ عبد الرحیم صاحب کو حضرت بختیار کاکی کا بتایا ہوا بشارتی نام یاد نہیں رہا۔ اور آپ نے اپنے صاحبزادے کا نام ولی اللہ تجویز فرمادیا اور اس کے کچھ عرصے بعد جب شاہ صاحب کو وہ بشارت یاد آئی تو قطب الدین احمد نام رکھا۔ مگر ولی اللہ نام نے اس درجہ شہرت پائی کہ نہ صرف آپ بلکہ آپ کی نسبی و علمی و روحانی اولاد سب خاندان ولی اللہی کے نام سے آج تک پہچانی جاتی ہے

بلکہ علمی سلسلہ تو مکتبہ ولی اللہی ہی کے نام سے ہی دنیا میں جانا پہچانا جاتا ہے بہر حال آپ کا القائی نام ولی اللہ اور بشارتی نام قطب الدین اور کنیت ابوالقیاض اور تاجی نام عظیم الدین ہے۔ اور بعض لوگ آپ کا القائی نام احمد اور ولی اللہ عرفیت اور لقب بتاتے ہیں۔

سلسلہ نسب

حضرت شاہ ولی محمد شاہ دہلوی والد ماجد کی طرف سے ”فاروقی“ اور والدہ محترمہ کی طرف سے ”سید“ ہیں آپ خود فرماتے ہیں۔
 ”بھڑت عمر بنجرہ مانی رسد بھڑت علیٰ از جہت امہات نسل
 واصل می شود“

انفاس العارفين ص ۳۸

اس اعتبار سے شاہ صاحب خالص عربی النسل اور نسباً فاروقی ہیں۔ حضرت شاہ صاحب نے اپنی بعض تصنیفات میں اپنے والد ماجد سے سیدنا عمر فاروق رضی اللہ عنہ سے درج ذیل کل بتیس (۳۲) واسطے بیان فرماتے ہیں جو اس طرح ہے:

”شاہ ولی اللہ بن ایسح عبد الرحیم بن الشہید وجہہ الدین بن معظم بن منصور بن احمد بن محمود بن قوام الدین عرف قاضی قاذن بن قاضی قاسم بن قاضی کبیر عرف قاضی بدہ بن عبد الملک بن قطب الدین بن کمال الدین بن شمس الدین مفتی بن شیر ملک بن محمد عطار ملک بن ابوالفتح ملک بن عمر حاکم ملک بن عادل ملک بن فاروق بن جر جیس بن احمد بن محمد شہر یار بن عثمان ماہان بن ہمایون بن قریش بن سلیمان بن عقیان بن عبد اللہ بن محمد بن عبد اللہ بن عمر بن الخطاب“

اس نسب نامہ میں متعدد ناموں کے ساتھ لفظ "ملک" آیا ہے۔
 جس کے متعلق شاہ صاحب خود تحریر فرماتے ہیں۔
 یہ زمانہ قدیم میں تظلمی لقب جانا جاتا تھا جیسے ہمارے زمانہ
 میں "دخان"

جس سے معلوم ہوتا ہے کہ شاہ صاحب کے آباء و اجداد زمانہ قدیم
 سے ہی دینی و دنیوی وجاہت کے مالک رہے ہیں۔

ایام طفولیت

حضرت شاہ صاحب کے اندر تو عمری ہی سے انتہائی سعادت مندی
 اور غیر معمولی متانت و سنجیدگی پائی جاتی تھی آپ عام بچوں کی طرح کھلندے
 اور لا ابالی نہیں تھے آپ کی سعادت مندی اور اطاعت شعاری کے سلسلے میں
 یہ واقعہ بیان کیا جاتا ہے کہ ایک مرتبہ آپ اپنے چند ہم عمر بچوں کے ساتھ
 سیر و تفریح کے لئے تشریف لے گئے اور جب تفریح سے فارغ ہو کر
 گھر واپس آئے تو شاہ عبدالرحیم نے فرمایا میاں آج تم نے اس سیر و تفریح
 سے کون سی ایسی چیز حاصل کی ہے۔ جو تمہیں زندگی میں کام آئے گی میں نے
 تو یہ پڑھا یہ لکھا۔ اور یہ عبادت کی۔ حضرت شاہ صاحب والد محترم کی زبان
 سے یہ ناصحانہ کلمات سنتے ہی فرط ندامت سے پسینہ پسینہ ہو گئے اور
 اس کے بعد آپ پھر کبھی کھیل کود کی طرف متوجہ نہیں ہوئے اس واقعہ سے
 جہاں شاہ صاحب کی سعادت مندی و اطاعت شعاری کا اندازہ ہوتا وہیں
 والد محترم کی حسن تربیت کا بھی پتہ چلتا ہے۔

تعلیم و تکمیل

حضرت شاہ صاحب جب پانچ برس کے ہوئے تو رواج زمانہ کے مطابق مکتب میں قرآن مجید پڑھنے کے لئے بیٹھائے گئے اور صرف دو سال میں آپ نے قرآن مجید حفظ کر لیا اور اسی سال فارسی کی تعلیم شروع کی اور ایک ہی سال میں اس کی بھی تکمیل کر لی۔ اور پندرہ سال ہی کی عمر میں شاہ صاحب نے نحو، صرف، منطق، فلسفہ، فقہ، تفسیر اور حدیث غرض جملہ کتب متداولہ کی نہ صرف تکمیل کرنی بلکہ ہر فن میں مہارت تامہ اور کامل عبور حاصل کر لیا اور آپ ان تمام فنون پر ایسا استاذانہ کلام کرنے لگے کہ بڑے سے بڑے صاحب فن آپ کی غیر معمولی بصیرت و مہارت سے ششدر و حیران رہ جاتے تھے۔

عقد

شاہ صاحب کی عمر جب چودہ سال کی ہوئی تو شاہ عبد الرحیم صاحب کو اپنے فرزند ارجمند کے عقد کی فکر ہوئی اور جب رشتہ پکا ہو گیا تو شاہ صاحب نے لڑکی والوں پر زور دیا کہ جلد از جلد اس فرض سے فراغت حاصل کر لی جائے اور جب لڑکی کے اعزہ نے سامان شادی کے تیار نہ ہونے کا عذر کیا تو آپ نے کہلا بھیجا کہ مصلحت جلدی کرنے میں ہے جس کا اظہار اس وقت مناسب نہیں۔ چنانچہ شاہ صاحب کے اصرار پر سسرال کے لوگ رضامند ہو گئے اور اسی سال آپ کی شادی ہو گئی۔ اور شادی ہو جانے کے چند ہی روز بعد شاہ کی خوشدامن کا انتقال ہو گیا۔ پھر تھوڑے ہی دنوں کے بعد خوشدامن کے والد کا وصال ہو گیا۔ کچھ ہی دن گزرے تھے کہ شاہ ولی اللہ کے

چچا شیخ ابوالرہمان محمد کے صاحبزادے شیخ فخر عالم رحلت فرما گئے۔ ان صدقات اور مختلف امراض و ضعف کی وجہ سے آپ کے والد صاحب بھی سخت بیمار ہو گئے اور ان پے درپے حادثات پر لوگوں نے سمجھا کہ عجلت میں شاہ صاحب کی مصلحت کیا تھی۔ اور اس وقت شادی نہ ہوئی ہوتی تو شادی میں کتنی تاخیر کرنی پڑتی اور شادی کتنی بے لطف ہوتی۔

بیعت و دستار بندی

پندرہ سال کی عمر میں شاہ صاحب نے اپنے والد بزرگوار کے دست مبارک پر بیعت کی اور ان کی نگرانی میں اشغال صوفیہ میں مشغول ہو گئے خصوصاً سلسلہ نقشبندیہ کے اذکار کو از اول تا آخر پورا فرمایا چنانچہ شاہ صاحب خود تحریر فرماتے ہیں:

و پانزدہم سال بود کہ با والد	پندرہویں سال تھا کہ والد
بزرگوار بیعت کردم و	بزرگوار سے بیعت ہوا اور اشغال
با اشغال صوفیہ خصوصاً نقشبندیہ	صوفیہ خصوصاً مشائخ نقشبندیہ
مشائخ مشغول شدم و از حیثیت	کے اشغال میں مشغول ہوا۔ اور
توجہ و تلقین و تعلیم آداب	توجہ تلقین، تعلیم، آداب طریقت
طریقت و لیس خرقہ صوفیہ	اور خرقہ صوفیہ پہننے کی راہ اپنی
ارتباط درست نمودم	نسبت کو درست کیا۔

الجزء اللطیف فی ترجمۃ العبد الضعیف ص ۳

رحلت پدر بزرگوار

اس طرح گویا شاہ عبدالرحیم صاحب نے اپنے پندرہ سالہ نو نہال، نو عمر نوجوان

کو تمام علوم ظاہری و باطنی میں کامل کر دیا اور دنیاوی اعتبار سے بھی نہ صرف یہ کہ پال پوس کر بڑا کر دیا بلکہ نکاح و شادی کے فرائض سے بھی سبکدوشی حاصل کر کے سفر آخرت کی تیاری شروع فرمادی اور اس کے بعد ایک ڈھیر ٹھہر سال ہی کے عرصہ میں یہ تمام بار امانت اپنے لائق نرزد کے سپرد کر کے اپنے مولائے حقیقی سے جا ملے۔ شاہ صاحب کے انتقال کے بعد تمام تلامذہ و متوسلین نے خلف الرشید شاہ ولی اللہ کو شاہ عبد الرحیم صاحب کا قائم مقام منتخب فرمایا کیونکہ شاہ عبد الرحیم صاحب کے تلامذہ و منتسبین میں آپ ہی اس مقام اور سند کے سب سے زیادہ اہل تھے۔

درس و تدریس

لہذا شیخ الاسلام حضرت شاہ ولی اللہ اپنے فخر روزگار والد شاہ عبد الرحیم کے وصال کے بعد ۱۱۳۱ھ مطابق ۱۶۷۹ء میں سند درس و ارشاد پر فائز ہو گئے اور درس و تدریس اور دعوت و ارشاد کا سلسلہ شروع فرما دیا۔ اور دوران تدریس جملہ علوم نقلیہ و عقلیہ کا انتہائی تفکر و تعمق کے ساتھ مطالعہ فرما کر محدثین و فقہائے مستنبطین کے طریق استدلال و استنباط میں درک حاصل فرمایا جیسا کہ حضرت شاہ صاحب خود فرماتے ہیں:

”والد صاحب کی وفات کے بعد بارہ سال تک کتب دینیہ اور معقولات کے درس میں اشتغال رہا۔ اور ہر علم و فن میں غور کرنے کا موقع ملا۔ اور مذاہب اربعہ کی فقہ اور ان کی اصول فقہ کی کتابوں اور ان احادیث کے غائر مطالعہ کے بعد جن سے وہ حضرات اپنے مسائل میں استنباط فرماتے ہیں۔ نور غیبی کی مدد سے ”فقہائے محدثین“ کا طریقہ دلنشین

ہوا۔

الجزء اللطيف في ترجمة العبد الضعيف ص ۷۱

شاہ صاحب درس و تدریس کے دوران نہایت ہی استغراق و محویت کے ساتھ مشغول و مشغول رہتے جس کی وجہ سے آپ پر عجیب استغراقی و انہماکی کیفیت طاری رہتی جس کا اثر آپ کے معمولات پر اس درجہ ظاہر ہونے لگا کہ آپ کے کھانے اور آرام فرمانیکی مقدار بھی گھٹا کر نہ ہونے کے برابر رہ گئی تھی اور اس محویت کا اثر یہ ہوا کہ آپ نے محسوس فرمایا کہ علوم قرآن و حدیث کے بغیر جملہ علوم و فنون بے روح اور بے جان ہیں اور تمام علوم عقلیہ کی حقیقی روح قرآن و حدیث ہی ہیں۔ لہذا انہماک و استغراق کے ساتھ شاہ صاحب ۱۲ سال مسلسل مدرسہ رحیمیہ ہندیان میں درس و تدریس کے ذریعہ تشنگانِ علوم نبوت کو سیراب فرماتے اور انسانی قلوب کو علومِ الہی سے متور فرماتے رہے۔

سفرِ حرمین

اس کے بعد خیال آیا کہ علمائے حجاز سے بھی علوم میں استفادہ کرنا چاہیے خصوصاً علم حدیث تو ضرور ان حضرات سے حاصل کرنا چاہیے، لہذا طالب علم بن کر بلکہ حقیقی معنی میں یہاں رسول بننے کے لئے ۱۱۲۳ھ مطابق ۱۸۴۳ء میں حجاز مقدس روانہ ہو گئے اور چودہ ماہ کے قریب وہاں مقیم رہ کر شاہ صاحب نے شیخ ابوطاہر جیسے محدث یگانہ کے علاوہ شیخ محمد وقد اللہ، سلیمان المغربی، شیخ محمد بن محمد سلیمان المغربی، تاج الدین قلعی حنفی مفتی مکہ، شیخ شاوی، شیخ احمد قشاشی، سید عبدالرحمن ادیبی، شمس الدین محمد بن علی ابابلی، شیخ عیسیٰ جعفری، شیخ حسن عجیبی، شیخ احمد علی اور شیخ عبداللہ بن سالم

بھرنی جیسے فخر روزگار محدثین سے اکتساب فیض کیا۔
 شیخ ابوطاہر مدنی کا شمار مدینہ منورہ کے اجلہ محدثین میں ہوتا تھا۔
 ان سے خصوصیت کے ساتھ اکتساب فیض فرمایا۔ اور شیخ ابوطاہر مدنی[ؒ]
 شاہ صاحب کی غیر معمولی ذہانت، نطانت اور جودتِ طبع سے بے حد
 متاثر تھے لہذا شیخ صاحب نے بھی فیضِ رسانی میں انتہائی فیاضی کا ثبوت دیا
 اور جو کچھ خزانہ علوم نبوت اللہ تعالیٰ نے شیخ کو مرحمت فرمایا تھا۔ بے کم و
 کاست شاہ صاحب کی خدمت میں منتقل فرما دیا۔ شیخ ابوطاہر شاہ صاحب سے
 اس درجہ متاثر تھے کہ شاہ صاحب کے متعلق فرمایا کرتے تھے۔

یسند عنی اللفظ و کنت امح منہ الملعنی
 یہ الفاظ کی سند تو مجھ سے لیتے ہیں مگر میں ان سے حدیث
 کے معانی حاصل کرتا ہوں۔

ایانح الجنی ص ۸۱

شاہ ولی اللہ صاحب نے مشائخ و اساتذہ حرمین کے تعارف و تذکرہ
 میں ایک رسالہ ”الناس العین فی مشائخ الحرمین“ کے نام سے مرتب فرمایا
 ہے۔ شاہ صاحب نے اس میں اپنے محبوب و محسن استاد شیخ ابوطاہر مدنی[ؒ]
 کا وہ اہمانہ انداز سے تعارف کرایا ہے۔ شیخ ابوطاہر مدنی صرف ایک
 عظیم المرتبت محدث ہی نہیں بلکہ علوم باطن کے بھی امام تھے۔

شیخ ابوطاہر مدنی نے شاہ صاحب کو حرقہ باطن سے بھی نوازا تھا
 حاصل یہ کہ استاد شاگرد کے درمیان ایسا قلبی رگا و پید ہو گیا تھا کہ جب
 شاہ صاحب نے حجاز سے ہندوستان واپسی کا ارادہ ظاہر کیا اور شیخ
 مدنی[ؒ] سے رخصت چاہی تو اس وقت شفیق و مہربان استاد اور سعادت مند
 شاگرد دونوں کی جو کیفیت تھی اس کا ذکر شاہ صاحب نے ایک خط میں

کیا ہے جس سے استاذ شاگرد کے والہانہ تعلق کا اندازہ ہوتا ہے۔ شاہ صاحب تحریر فرماتے ہیں:

”میں اس وقت کو کبھی فراموش نہیں کر سکتا کہ جب میرے کوچ کا زمانہ قریب ہوا اور جدائی کی گھڑی سر پر آگھڑی ہوئی اور رخصتانی ملاقات کے دوران میں مزاج پرسی کے بعد میں نے یہ شعر پڑھا:

نسیتُ کل طریقٍ کنت اعرفہ

الا طریقاً یو دینی الی ربکم

”میں بجز اس راستے کے جو مجھے تمہاری زمین تک پہنچا دے ان تمام راستوں کو بھول گیا۔ جن سے میں اس سے پیشتر واقف تھا“

تو شیخ کی پر نعم آنکھوں سے آنسوؤں کی ندیاں بہنے لگیں اور دونوں رخسار سے سرخ ہو گئے۔ یہاں تک کہ وفور گریہ سے آپ کا گلایہ ہو گیا اس کے بعد آپ نے نہایت خلوص کے ساتھ اس عاجز کے حق میں دعا کی۔“

رود کوثر ص ۵۷۷

سراج الہند امام شاہ عبدالعزیز دہلوی نے لکھا ہے کہ:

”میرے والد صاحب جب مدینہ طیبہ سے رخصت ہونے لگے تو استاذ محترم سے عرض کیا اور وہ یہ سن کر خوش ہوئے میں نے جو کچھ بڑھا تھا سب بھلا دیا۔ سوائے علم دین و حدیث کے“

ملفوظات عزیزی ص ۷۳

ایک بمبئی محدث کی شہادت

حضرت شاہ ولی اللہ کی علمی جلالت شان کو مشائخ عرب و عجم نے یکساں طور پر تسلیم کیا ہے۔ حجۃ الاسلام فی الارض مولانا محمد قاسم نانوتوی سے امیر شاہ خاں مرحوم نے ایک بمبئی محدث کا بڑا ہی دلچسپ واقعہ نقل کیا ہے جس کا ذکر یہاں دلچسپی سے خالی نہ ہوگا۔

امیر شاہ خاں تحریر فرماتے ہیں کہ :

”سفر حج میں حضرت (النانوتوی رحمۃ اللہ علیہ) کا جہاز بمبئی کے ساحل کے کسی بندرگاہ پر ٹھہر گیا۔ معلوم ہوا کہ چند دن ابھی رکارڈنگ کا حضرت نانوتوی کو کسی نے خبر دی کہ اس بندرگاہ کے شہر میں ایک کہنہ سال معمر بزرگ محدث رہتے ہیں، ان کی ملاقات کو حضرت تشریف لے گئے، مل کر مولانا نانوتوی ان کے علم سے بہت متاثر ہوئے اور درخواست کی کہ سند اجازت عطا ہو اس پر محدث صاحب نے پوچھا تم کس نے شاگرد ہو؟ انہوں نے اپنے استاد مولانا عبدالغنی مجددی کا نام لیا۔ محدث صاحب ناواقف تھے، پوچھا مولانا عبدالغنی کس کے شاگرد ہیں؟ جواب ملا شاہ اسحاق کے۔ شاہ اسحاق سے بھی وہ ناواقف تھے، پوچھا کہ وہ کس کے شاگرد تھے؟ کہا شاہ عبدالعزیز صاحب کے، شاہ عبدالعزیز صاحب کا نام سن کر محدث صاحب رکے۔ بولے ان کو میں جانتا ہوں اور اس کے بعد فرمایا۔

شاہ ولی اللہ طوبی کا درخت ہے، جس طرح جہاں جہاں طوبی کی شاخیں ہیں وہاں جنت اور جہاں اس کی شاخیں نہیں ہیں وہاں جنت

نہیں، یونہی جہاں شاہ ولی اللہ کا سلسلہ ہے وہاں جنت ہے

اور جہاں ان کا سلسلہ نہیں ہے وہاں جنت نہیں۔“

شاہ ولی اللہ صاحب نے حجاز مقدس سے واپس آنے کے بعد دوبارہ

اپنے والد بزرگوار کے مدرسہ رحیم چھترہ شیخ نور (موجودہ قبرستان ہندیان)

میں درس حدیث شروع کر دیا۔ اور تنگکان علوم جو چشمہ فیض کے منتظر تھے۔

اطراف و اکناف سے کھینچ کھینچ کر پہنچنے لگے اور چند ہی دنوں میں دوبارہ

گلزار رحیمی میں قال اللہ، قال الرسول کی صدائیں گونجنے لگیں۔

شاہ صاحب کی سیاسی بصیرت

شاہ ولی اللہ صاحب جہاں بلند پایہ محدث تھے وہیں عظیم مفکر، ممتاز دانشور اور

بالغ نظر سیاسی مبصر بھی تھے۔ اور اس سیاسی بصیرت میں حجاز مقدس کے قیام نے چار چاند

لگا دیئے کیونکہ آپ کو حجاز میں تحصیل علم کے ساتھ ساتھ مختلف ممالک خصوصاً اسلامی

ممالک کے احوال و کوائف سے باخبر ہونے کا پورا موقع ملا۔ اور ان احوال کی روشنی

میں ہندوستان کے مسائل کے حل کرنے میں بڑی رہنمائی ملی جیسا کہ حضرت مولانا

سید محمد میاں صاحب مرحوم لکھتے ہیں :

”وہاں دو سال قیام کر کے علمی اور روحانی مشاغل کے ساتھ ساتھ

بڑا کام یہ کیا کہ یورپ اور ایشیا کے زائرین سے ان ممالک کے

متعلق پوری واقفیت حاصل کی۔

علمائے ہند کا شاندار ماہی صہ

لہذا شاہ ولی اللہ صاحب خود ایک خط میں لکھتے ہیں۔

احوال ہند برما مخفی نیست ہندوستان کے حالات ہم پر پوشیدہ

کہ خود مولد و منتشر فقیر است نہیں ہیں کیونکہ ہندوستان

بلاذعرب نیز دیدم و احوال
مردم ولایت از ثقافت
اینجا شنیدم
خود اپنا وطن ہے مالک عرب
بھی دیکھ لیتے ہیں اور ولایت والوں
کے حالات وہاں کے معتمد لوگوں کے
ذریعہ معلوم ہوتے ہیں۔

شاہ ولی اللہ کی سیاسی تحریک ص ۱۱۱

ہندوستان کی حالت زار اور شاہ صاحب کی بیخینی

شیخ الاسلام شاہ ولی اللہ نے جب آنکھ کھولی تو مغلوں کا طاقتور تاجدار
اور نگ زیب عالمگیر دنیائے آب و گل سے رخصت ہو چکا تھا اور شاہ صاحب
کا وطن ہندوستان رو بزدال تھا جس میں خانہ جنگی، فسادات اور خلفشار و انتشار
کے سوا کچھ نہ تھا۔۔۔۔۔

دلی غریب چاروں طرف سے آفات کا ہدف بنی ہوئی تھی، بد امنی اور
شورش کے آثار ہر سمت نمایاں تھے۔ مرہٹے، روہیلے، جاٹ، افغان اور
سکھ سب ہی ملک گیری کی ہوس میں مبتلا اور فتنہ و فساد پر تلے ہوئے تھے
امراء و سلاطین جن سے کچھ اصلاح کی توقع ہو سکتی تھی ان کی حالت بھی عجیب
و غریب تھی۔ کبھی رنگ رلیوں میں مبتلا ہوتے اور کبھی اندرونی و بیرونی فتنوں
و شورشوں سے دوچار ہوتے۔

غرض ایک طرف اگر شاہان وقت اپنے اسلاف کی دولت رقص و سرود کی
مخفوں اور حسن و جمال کے بازاروں میں لٹا رہے تھے اور دوسری طرف
رعایا بد حال، پریشان عزبت و افلاس کے ہاتھوں برباد اور ستمگروں کے
مظالم سے پامال ہو رہی تھی۔

شاہ ولی اللہ صاحب کے سامنے ایک طرف مغلوں کی کمزور اور بزدل

حکومت تھی تو دوسری طرف ملکوں کو بربادی کے دہانے پر لیجانے والی ابھرتی ہوئی قوتیں تھیں۔ شاہ صاحب کے ذہن و دماغ پر ان حالات کا جو اثر ہوا اس کا اندازہ ان کے اس شعر سے ہوتا ہے۔

کان نجوماً او مضت فی الغیاب

عیون الافاعی اور روس العقارب

”ستارے کیوں ہیں جو ستارے چمک رہے ہیں مجھے ایسا محسوس ہوتا

ہے کہ یہ ناگوں کی آنکھیں ہیں یا بچھوں کے سر ہیں۔“

لیکن شاہ صاحب جاٹوں، مرہٹوں، سکھوں اور روہیلوں کے حملوں اور

شورشوں سے مرعوب نہیں ہوئے بلکہ ایک بیدار مغز مفکر اور جیالے مرد مجاہد

کی طرح ملک کی عظمت رفتہ کی بازیابی کے لئے غور و فکر اور جدوجہد شروع کر دی

اور شب و روز اسی سوچ و پکار میں غلطاں و پیچاں رہتے کیونکہ عالمگیر کے

نالائق جانشین حکمرانوں سے مایوس ہو چکے تھے۔ سکھوں اور روہیلوں جیسے

شر پسندوں کے مقابلہ کا ان میں دم خم نہیں پاتے تھے۔ اور ملک کو غلظتوں

کا تختہ مشق بننے سے روکنا ضروری تھا۔ لہذا ضروری تھا کہ کسی ایسی طاقت کا سہارا

لیا جائے جو ان شر پسند طاقتوں کو زیر کر سکے۔ اور خود ملک گیری اور وسعت

پسندی کے جذبات سے پاک ہو اگرچہ وہ طاقت غیر ملکی ہی ہو۔ لہذا اس

سلسلہ میں آپ کی سیاسی بصیرت نے شاہ ابدالی کا انتخاب فرمایا، مجبوراً احمد شاہ

ابدالی کو آواز دی اور نواب نجیب الدولہ کی معرفت احمد شاہ ابدالی کو قندھار

سے بلوایا۔ جس نے سب سے پہلے پانی پت کی لڑائی میں مرہٹوں سے ٹکر لیکر

ان کے دانت کھٹے کر دیئے اور اس طرح ان کا زور ٹوٹ گیا۔ لیکن سلطنت دہلی

کا نظم و نسق کچھ اس حد تک ناقص ہو چکا تھا کہ وہ اتنی بڑی فتح سے معمولی استفادہ

بھی نہ کر سکا۔ البتہ اتنا ضرور ہوا کہ بعض صوبوں میں نظام کچھ مستحکم ہو گیا شاہ صاحب

نے احمد شاہ ابدالی کو ہندوستان پر حملہ آور ہونے کے لئے بڑی درد مندانه اپیل کی تھی اور اس کام میں ہاتھ بٹانے کے لئے دیگر بااثر امرار سے بھی خط و کتابت کی تھی۔

شاہ صاحب احمد شاہ ابدالی کے نام خط میں تحریر فرماتے ہیں :
 ”عصر حاضر میں آپ سے زیادہ طاقتور اور پر شوکت کوئی اور بادشاہ موجود نہیں۔ آپ کو ہندوستان کی جانب توجہ کرنا واجب ہے تاکہ مرہٹوں کی قوت ٹوٹے اور ناتواں مسلمان سکون کی سانس لے سکیں۔“

۲۷ جون ۱۹۴۹ء ہفتہ روزہ الجمعۃ، دہلی

شاہ صاحب کی فرمائش پر احمد شاہ ابدالی کئی بار ہندوستان پر حملہ آور ہوا چونکہ جنگی حالات سے عوام کا متاثر ہونا لا بدی ہے۔ اس لئے احمد شاہ ابدالی کی فوج سے بھی بے گناہ عوام کو مالی و جانی نقصان برداشت کرنا پڑا۔ لہذا جس سے شاہ صاحب جیسے درد مند اور محب وطن کا متاثر ہونا بھی یقینی تھا۔ شاہ صاحب بھی فوج کی ان ناشائستہ حرکتوں سے بہت متاثر ہوئے اور فوراً نجیب الدولہ جو احمد شاہ ابدالی کا راز دان اور شاہ صاحب کا بڑا معتقد تھا۔ ایک طویل خط تحریر فرمایا جس میں ہدایت فرمائی کہ :

”جب افواج شاہی کا گزر دہلی میں ہو تو اس وقت اس بات کا پورا انتظام و اہتمام ہونا چاہیے کہ شہر سابق کی طرح ظلم سے پامال نہ ہو جائے، دہلی والے کئی بار لوٹ مار، ہتک عزت اور بے آبروئی کا تماشہ دیکھ چکے ہیں۔ اسی وجہ سے مطلب برابری اور مقاصد میں تاخیر پیش آرہی ہے۔ آخر میں مظلوموں کی آہ بھی اثر رکھتی ہے۔ اگر اس بار آپ چاہتے ہیں کہ وہ کام جو

تشنہ تکمیل تھے وہ مکمل ہو جائے تو اس بات کی پوری تاکید و
پابندی ہونی چاہیے کہ کوئی فوجی دہلی کے مسلمانوں اور غیر مسلموں
سے جو ذمی کی حیثیت رکھتے ہیں تعرض نہ کرے۔“

شاہ ولی اللہ کے سیاسی مکتوبات ص ۲۸

جن حالات میں اور جن مقاصد کے لئے شاہ صاحب نے احمد شاہ ابدالی
کو ہندوستان آنے کی دعوت دی اور اس پر جس طرح کی پابندیاں عائد کیں
اب کسی کو یہ حق نہیں پہنچتا کہ وہ شاہ صاحب پر یہ الزام لگائے یا اعتراض
کرے کہ آخر شاہ صاحب نے اپنے ملک پر دوسروں کو حملہ کرنے کی دعوت
کیوں دی؟ کیونکہ سابقہ تفصیلات سے یہ بات واضح ہو چکی ہے کہ اندروں ملک
اصلاح کی کوئی تدبیر کارگر نہیں ہو سکتی تھی اور پھر دعوت بھلی ایسے شخص کو دی جس
کا دماغ ملک گیری یا وسعت پسندی ہو س سے پاک تھا۔ یہی وجہ ہے
احمد شاہ ابدالی اپنا کام مکمل کر کے واپس چلا گیا، غاصب قوموں کی طرح جم
کر نہیں بیٹھا جیسا کہ مولانا سعید احمد اکبر آبادی مرحوم تحریر فرماتے ہیں:

”حضرت شاہ صاحب محب وطن تھے، اور اتنے ہی جتنا کہ اس آریہ
درت کا کوئی چار ہزار برس کا باشندہ ہو سکتا ہے۔ لیکن اگر گھر میں
آگ لگ رہی ہو، اور خود گھر والے اس کو بجھانے اور اس پر قابو
پانے پر قادر نہ ہوں تو کیا اس وقت باہر والوں کو امداد کے لئے
نہ بلاتا گھر سے غداری اور خودکشی نہیں ہے؟ سوچنے کی بات یہ ہے
کہ احمد شاہ ابدالی نے مرہٹوں کی طاقت کو زبردست پر کیا اور اب
پورے ہندوستان میں کوئی طاقت اس کی حریف نہیں ہو سکتی تھی۔
لیکن اس کے باوجود نجیب الدولہ کو امیر الامراء بنا کر چلا گیا اور خود
اس نے اپنی حکومت قائم نہیں کی۔ ایک مورخ یہ سمجھ سکتا ہے کہ یہ

سب کچھ حضرت شاہ صاحب کے اشارے اور ایما پر ہی ہوا ہوگا جنہوں نے اپنے گھر کو درست کرنے کے لئے بیرونی امداد تو لی لیکن اپنے ملک پر بیرونی طاقت کا قبضہ گوارا نہیں کیا۔ رہا امداد کے لئے بلانا تو واقعہ یہ ہے کہ مرہٹوں نے اس ملک میں اس قدر مضبوط اقتدار قائم کر لیا تھا اور ان کی وجہ سے پورے ملک میں عام تباہی و بربادی اس درجہ میں پھیلی ہوئی تھی کہ بیرونی امداد کو طلب کرنے کے علاوہ کوئی چارہ ہی نہیں تھا، چنانچہ اس معاملہ میں حضرت شاہ صاحب خود اکیلے نہیں، بلکہ خود نجیب الدولہ، اور سب سے بڑھ کر یہ کہ ہندو راجہ ہمارا راجہ، احمد شاہ ابدالی سے امداد کے خواہاں تھے۔

سیر المتاخرین کے الفاظ یہ ہیں :-

نجیب الدولہ و راجہائے

ہند از دست مرہٹہ و عماد الملک

بجاں آمدہ زوال دولت

و ملک خود از دست و برد

مرہٹہ برائے العین مشاہدہ

نمودہ عرائض استعدا بخدمت

احمد شاہ ابدالی نگاشتہ خواہاں

ورود شدند۔

نجیب الدولہ اور ہندوستان

کے راجہ ہمارا راجوں نے مرہٹوں

اور عماد الملک کے ہاتھوں

اپنے ملک و دولت کا زوال

بچشم خود دیکھ کر احمد شاہ ابدالی

کو درخواستیں بھیجیں اور ہندوستان

میں اس کے ورد کے خواہاں ہوئے۔

اور اس کی وجہ یہ ہے کہ جیسا کہ مرہٹوں کی تاریخ سے ظاہر ہے اور

خود ہندو باب قلم نے اس کی تصریح کی ہے یہ لوگ انسانیت اور

شرافت کے دشمن تھے، اور کوئی ظلم و ستم ایسا نہیں تھا جو انہوں نے

ہندو مسلمانوں اور عیسائیوں وغیرہ پر روا نہ رکھا ہو، پس یہ ظاہر

ہے کہ شاہ صاحب کا ابدالی کو بلا نا وطن کی محبت اور اہل ملک کی خیر خواہی کے جذبہ ہی سے نکھا اور اس میں وہ بالکل حق بجانب تھے، اگر شاہ صاحب کے پیش نظر صرف مسلمانوں کی خیریت اور بھلائی ہوتی تو وہ بخیب الدولہ کو دہلی بلاتے ہوئے مسلمانوں کے ساتھ ”ذمیان“ یعنی غیر مسلموں کی بھی صراحتاً نہ کرتے اور مسلمانوں کے ساتھ ان کے لئے بھی امن و امان کی درخواست نہ کرتے۔

برہان، مارچ ۱۹۵۱ء

ہندوستان میں انگریزوں کی آمد

انگریز ۱۶۰۸ء میں ہندوستان میں تجارت کے لئے داخل ہوئے تھے۔ اپنی عیارانہ سازشوں کے تحت ۱۶۴۳ء میں اس قابل ہو گئے کہ ہر قسم کی دستاوردازیوں اور اشتعال انگیزیوں پر اتر آئے اور حکومت وقت سے جنگ کرنے کے لئے پر تو لے لگے۔ تاہم عالمگیر کے عہد تک انھیں سیاست میں دخل اندازی کا براہ راست موقع نہ ملا۔ اگرچہ درپردہ وہ حکومت کی بعض باغی طاقتوں مثلاً مرہٹوں وغیرہ کو اکساتے رہے اور اس کا سب سے بڑا ثبوت یہ ہے کہ جب مرہٹوں نے کشیواجی کی قیادت میں دفعتاً سورت پر حملہ کر کے وہاں کے باشندوں اور تاجروں کو لوٹا تھا تو انگریز تاجروں کی کوٹھیاں محفوظ چھوڑ دی تھیں۔ ایسا محسوس ہوتا کہ انگریز کے ایسا پرہی یہ خفیہ چھاپہ پہلے سے طے شدہ منصوبے کے مطابق مرہٹوں نے مارا تھا۔

شاہ صاحب انگریزوں کی خفیہ سازشوں سے خوب واقف تھے اور محسوس

کرتے رہتے تھے کہ ہندوستان کے مرہٹے انگریزوں کے آلہ کار بن رہے ہیں اس وجہ سے شاہ صاحب نے احمد شاہ ابدالی کو جنگ کی دعوت دی تھی تاکہ مرہٹوں کے ساتھ ساتھ انگریزوں کی بھی ہمتیں پست ہو جائیں۔

شاہ صاحب کی سیاسی تحریک کے ارکان اول

شاہ صاحب کے مخصوص تلامذہ و معتقدین اور آزادی وطن کے اولین مجاہدین کے اسماء گرامی حسب ذیل ہیں۔

- (۱) مولانا محمد عاشق پھلتی (۲) مولانا نور اللہ بڈھانوی (۳) مولانا محمد امین صاحب کشمیری (۴) مولانا شاہ ابوسعید صاحب (۵) شاہ عبدالعزیز محدث دہلوی (۶) مولانا مخدوم صاحب لکھنوی۔

انحطاط و زوال کے اسباب و علل

شیخ الاسلام حضرت شاہ ولی اللہ صاحب دنیائے اسلام کے عظیم مفکر، زیرک دانشور، فخلص مصلح اور مجدد امت تھے، انہوں نے سلطنتِ مغلیہ کے زوال و انحطاط کے بنیادی سبب اقتصادی انحطاط کو قرار دیکر باقی اسباب کو اسکا تابع اور لازمی نتیجہ قرار دیا ہے۔ اور مسلم معاشرہ کے زوال پذیر ہونے کا اصل سبب شعائرِ اسلامی سے روگردانی اور علوم دینیہ سے غفلت کو بتایا ہے۔ اور حقیقت بھی یہی ہے کہ جب انسان اپنے دین اور علوم دینیہ سے دور ہوتا ہے تو مذہبی لپستی میں چلا جاتا ہے اور پھر دنیا کی نظریں وہ اور اس کا مذہب دونوں بے وقعت ہو جاتے ہیں اور جب انسان اقتصادی اعتبار سے کمزور ہوتا ہے تو اس کو دور کرنے کے لئے چوری، ڈکیتی، رشوت خوری میں مبتلا ہوتا ہے۔ حتیٰ کہ بعض مرتبہ انصاف کی کرسی پر بیٹھ کر انصاف کا خون کرتا ہے اور

انتظامی عہدوں پر فائز ہو کر بد نظمی پھیلاتا ہے اور ان تمام مفاسد کی آبیاری عالم نماجاہلوں اور موروثی پیرزادوں اور بے ایمان اور مفاد پرست ارکان دولت اور عیش پسند بادشاہوں اور منافع خور تاجروں کے ذریعہ ہوتی ہے۔ جیسا کہ پروفیسر خلیق نظامی صاحب نے تحریر فرمایا ہے کہ :-

”مسلم سوسائٹی کے زوال کا سبب ان (شاہ صاحب) کے خیال میں مذہبی شعار سے بے اعتنائی اور علوم دینیہ سے بے تعلق تھی سلطنت مغلیہ کے زوال کا سبب انہوں نے اقتصادی انحطاط کو قرار دیا تھا۔ اسی کے باعث تمام سیاسی انتشار اور بد نظمیاں پیدا ہوئی تھیں۔ فرماتے ہیں کہ جس سوسائٹی میں اقتصادی توازن نہ ہو اس میں طرح طرح کے روگ پیدا ہو جاتے ہیں۔ نہ وہاں عدل و انصاف قائم ہو سکتا ہے اور نہ مذہب ہی اپنا اچھا اثر ڈال سکتا ہے۔

شاہ ولی اللہ دہلوی کے سیاسی مکتوبات ص ۳۳

اس لئے شاہ صاحب کو مرد حق آگاہ و نبض شناس زمانہ اور حق گو مرد مجاہد ہونے کی بنا پر حق بات کہنے سے نہ بادشاہوں کی سطوت روک سکتی تھی نہ فوجیوں کی توپ و تفنگ ان کی سردراہ ہو سکتی تھی اور نہ جاہل و اعظوں، خشک زاہدوں اور موروثی پیرزادوں کے جاہل معتقدین کی بھڑان کو مرعوب کر سکتی تھی لہذا اس مرد مجاہد نے انتہائی جرأت اور بے باکی کے ساتھ بادشاہوں، فوجیوں و اعظوں، خشک زاہدوں اور پیرزادوں کی اہل بیمار یوں اور خود فریبیوں کی مخلصانہ نشاندہی کی اور ان کی دکھتی ہوئی رگوں پر انگلی رکھی، اور جہاں تک معاشی خرابیوں کا تعلق ہے اس میں تقریباً ہر طبقہ کو نیکساں گرفتار پاتے ہوئے ایک مخلص قائد، دردمند مصلح اور مرد حق آگاہ کی حیثیت سے تمام ہی طبقوں کو خطاب فرمایا ہے۔

سلاطین اسلام سے خطاب

اے بادشاہو! ملاً اعلیٰ کی مرضی اس زمانہ میں اس امر پر مستقر ہو چکی ہے کہ تم تلواریں کھینچ لو اور اس وقت تک نیام میں داخل نہ کرو جب تک مسلم مشرک سے بالکلیہ جدا نہ ہو جائے اور اہل کفر و فسق کے سرکش لیڈر کمزوروں کے گروہ میں جا کر شامل نہ ہو جائیں اور یہ کہ ان کے قابو میں پھر کوئی ایسی بات نہ رہ جائے جس کی بدولت وہ آئندہ سر اٹھا سکیں، "قاتلوہم حتی لا تکون فتنۃ و یکون الدین کلہ للہ" (یعنی ان سے جنگ کرتے رہو تا آنکہ فتنہ فرو ہو جائے، اور "دین" صرف اللہ کے لئے مخصوص ہو جائے) پھر جب کفر و اسلام کے درمیان ایسا کھلا نمایاں امتیاز پیدا ہو جائے، تب تمہیں چاہیے کہ ہر تین دن یا چار دن کے سفر کی منزلوں پر اپنا ایک ایک حاکم مقرر کرو ایسا حاکم جو عدل و انصاف کا مجسمہ ہو، قومی ہو جو ظالم سے مظلوم کا حق وصول کر سکتا ہو اور خدا کے حدود کو قائم کر سکتا ہو اور اس میں سرگرم ہو کہ پھر لوگوں میں بغاوت و سرکشی کے جذبات پیدا نہ ہوں، نہ وہ جنگ پر آمادہ ہوں اور نہ دین سے مرتد ہونے کی کسی میں جرات باقی رہے، نہ کسی گناہ کبیرہ کے ارتکاب کی کسی کو مجال ہو، اسلام کا کھلے بندوں اعلان ہو، اور اس کے شعائر کا اعلانیہ اظہار کیا جائے، ہر شخص اپنے متعلقہ فرائض کو صحیح طور پر ادا کرے، چاہیے کہ ہر شہر کا حاکم اپنے پاس اتنی قوت رکھے جس کے ذریعے سے اپنی متعلقہ آبادی کی اصلاح کر سکتا ہو۔

مگر اسی کے ساتھ اس کو اتنی قوت فراہم کرنی کا موقع نہ دیا جائے

جس کے بل بوتے پر وہ خود ان سے نفع گیر ہونے کی تدبیریں سوچنے لگے اور حکومت کے مقابلہ پر آمادہ ہو جائے۔ چاہئے کہ اپنے متعلقہ مقبرہ کے بڑے علاقہ اور اقلیم پر ایسے امیر مقرر کئے جائیں جو جنگی مہمات کا اختیار رکھتے ہوں ایسے امیر کے ساتھ بارہ ہزار کی جمعیت رکھی جائے، مگر جمعیت ایسے آدمیوں سے بھری ہو جن کے دل میں جہاد کا دلولہ ہو اور خدا کی راہ میں کسی کی ملامت سے خوفزدہ نہ ہوں ہر سرکش اور متمرّد سے جنگ اور مقابلہ کی ان میں صلاحیت ہو۔

اے بادشاہو! جب تم یہ کہ لوگے تو اس کے بعد ملا اعلیٰ کی رضامندی یہ چاہئے گی کہ تم لوگوں کی منزلی اور عائلی زندگی کی طرف توجہ کر دو، ان کے باہمی معاملات کو سلجھاؤ اور ایسا کر دو کہ پھر کوئی معاملہ ایسا نہ ہونے پائے جو شرعی قوانین کے مطابق نہ ہو، اسی کے بعد لوگ امن و امان کی صحیح مسرت سے فائدہ اٹھانے شروع ہو سکتے ہیں۔

امراء و ارکان دولت سے خطاب

اے امیرو! دیکھو کیا تم خدا سے نہیں ڈرتے، دنیا کی فانی لذتوں میں تم ڈوبے جا رہے ہو اور جن لوگوں کی نگرانی تمہارے سپرد ہوئی ہے، ان کو تم نے چھوڑ دیا ہے تاکہ ان میں بعض بعض کو کھاتے اور لنگتے رہیں، کیا تم اعلانیہ شرابیں نہیں پیتے؟ اور پھر اپنے اس فعل کو تم بُرا بھی نہیں سمجھتے، تم نہیں دیکھ رہے ہو کہ بہت سے لوگوں نے اونچے اونچے محل اس لئے کھڑے کئے ہیں کہ ان میں زنا کاری کی جائے اور شرابیں ڈھالی جائیں، جو اُکھلا جائے، لیکن تم اس میں دخل نہیں دیتے اور اس حال کو نہیں بدلتے، کیا حال ہے

اُن بڑے بڑے شہروں کا جن میں چھ سو سال سے کسی پر حد شرعی نہیں جاری ہوئی جب کوئی کمزور مل جاتا ہے تو اسے پکڑ لیتے ہو اور جب کوئی قوی ہوتا ہے تو چھوڑ دیتے ہو۔ تمہاری ساری ذہنی قوتیں اس پر صرف ہو رہی ہیں کہ لذیذ کھانوں کی قسمیں پکواتے رہو اور نرم گداز جسم والی عورتوں سے لطف اٹھاتے رہو، اچھے کپڑوں اور اونچے مکانات کے سوا تمہاری توجہ اور کسی چیز کی طرف متعطف نہیں ہوتی۔ کیا تم نے اپنے سر کبھی اللہ کے سامنے جھکائے؟ خدا کا نام تمہارے پاس صرف اس لئے رہ گیا ہے کہ اپنے تندرستوں اور قصے کہانیوں میں اس نام کو استعمال کرو، ایسا معلوم ہوتا ہے کہ اللہ کے لفظ سے تمہاری مراد زمانہ کا انقلاب ہے کیونکہ تم اکثر بولتے ہو خدا قادر ہے کہ ایسا کر دے یعنی زمانہ کے انقلاب کی یہ تعبیر ہے۔

اہل صنعت و حرفت سے خطاب

ارباب پیشہ! دیکھو! امانت کا جذبہ تم سے مفقود ہو گیا ہے، تم اپنے رب کی عبادت سے بالکل خالی الذہن ہو چکے ہو، اور تم اپنے فرضی بنائے ہوئے معبودوں پر قربانیاں چڑھاتے ہو، تم مدار اور سالار کالج کرتے ہو، تم میں بعض لوگوں نے فال بازی اور ٹوٹکا اور گنڈے وغیرہ کا پیشہ اختیار کر رکھا ہے، یہی ان کی دولت ہے اور یہی ان کا ہنر ہے، یہ لوگ خاص قسم کا لباس اور جامہ اختیار کرتے ہیں، خاص طرح سے کھانے کھاتے ہیں، ان میں جن کی آمدنی کم ہوتی ہے وہ اپنی عورتوں اور اپنے بچوں کے حقوق کی پروا نہیں کرتے، تم میں بعض صرف شراب خوری کو پیشہ بنائے ہوئے ہیں اور

تم ہی میں کچھ لوگ عورتوں کو کرایہ پر چلا کر پیٹ پالتے ہیں۔ یہ کیا بخت آدمی ہے اپنی دنیا اور آخرت دونوں کو برباد کر رہا ہے۔ حالانکہ حق تعالیٰ نے تمہارے لئے مختلف قسم کے پیشے اور کمانے کھانے کے دروازے کھول رکھے ہیں، جو تمہاری اور تمہارے متعلقین کی ضرورتوں کے لئے کافی ہو سکتے ہیں، بشرطیکہ تم اعتدال کی راہ اپنے خرچ میں اختیار کرو، اور محض اتنی روزی پر قناعت کرنے کے لئے آمادہ ہو جاؤ جو تمہیں باسانی اخروی زندگی کے نتائج تک پہنچا دے، لیکن تم نے خدا کی ناشکری کی، اور غلط راہ حصولِ رزق کی اختیار کی، کیا تم جہنم کے عذاب سے نہیں ڈرتے، جو بڑا بڑا بچھوٹا ہے۔

دیکھو! اپنی صبح و شام کو تم خدا کی یاد میں بسر کیا کرو، اور دن کے بڑے حصہ کو اپنے پیشے میں صرف کرو اور رات کو اپنی عورتوں کے ساتھ گزارو، اپنے خرچ کو اپنی آمدنی سے ہمیشہ کم رکھا کرو، پھر جو خرچ جایا کرے اس سے مسافروں کی، مسکینوں کی مدد کیا کرو اور کچھ اپنے اتقائی مہانتب اور ضرورتوں کے لئے پیمانہ بھی کیا کرو، تم نے اگر اس راہ کو اختیار کیا تو تم غلط راہ پر جا رہے ہو، اور تمہاری تدبیر درست نہیں ہے۔“

تفہیمات ص ۲۱۷

پھر اسی طرح مشائخ کی اولاد، اس زمانہ کے طلبہ علم اور واعظوں زاہدوں کو بھی آپ نے خصوصیت کے ساتھ پکارا ہے، مثلاً مشائخ کی اولاد کو نصیحت کرتے ہوئے فرماتے ہیں۔

مشائخ کی اولاد یعنی پیرزادوں سے خطاب

اسے وہ لوگو! جو اپنے ابا و اجداد کے رسوم کو بغیر کسی حق کے پکڑے ہوئے ہو، یعنی گذشتہ بزرگان دین کی اولاد میں ہو، میرا آپ سے سوال ہے کہ آپ کو کیا ہو گیا ہے کہ ٹکڑیوں ٹکڑیوں، ٹولیوں ٹولیوں میں آپ بٹ گئے ہیں، ہر ایک اپنے اپنے راگ اپنی منڈلی میں آلاپ رہا ہے اور جس طریقہ کو اللہ نے اپنے رسول محمد صلی اللہ علیہ وسلم کے ذریعہ سے نازل فرمایا تھا اور محض اپنے لطف و کرم سے جس راہ کی طرف راہنمائی فرمائی تھی۔ اسے چھوڑ کر ہر ایک تم میں ایک مستقل پیشوا بنا ہوا ہے اور لوگوں کو اسی کی طرف بلا رہا ہے، اپنی جگہ اپنے کو راہ نما ٹھہرائے ہوئے ہے، حالانکہ دراصل وہ خود گم کردہ راہ اور دوسروں کو سمجھکانے والا ہے، ہم ایسے لوگوں کو قطعاً پسند نہیں کرتے جو محض لوگوں کو اس لئے مرید کرتے ہیں تاکہ ان سے ٹکے وصول کریں، ایک علم شریف کو سیکھ کر دنیا بٹورتے ہیں، کیونکہ جب تک اہل دین کی شکل و شبابہت اور طرز و انداز وہ نہ اختیار کریں گے دنیا حاصل نہیں ہو سکتی۔

اور نہ میں ان لوگوں سے راہنی ہوں جو سوائے اللہ و رسول کے خود اپنی طرف لوگوں کو بلاتے ہیں اور اپنی مرضی کی پابندی کا لوگوں کو حکم دیتے ہیں، یہ لوگ بٹ مارا اور راہ زن ہیں ان کا شمار دجالوں کذابوں، قاتلوں اور ان لوگوں میں ہے جو خود فتنہ اور آزمائش کے شکار ہیں۔

خبردار! خبردار! ہرگز اس کی پیروی نہ کرنا جو اللہ کی کتاب اور رسول کی سنت کی طرف دعوت نہ دیتا ہو اور اپنی طرف بلاتا ہو، اور

چاہتے کہ زبانی جمع خرچ صوفیائے کرام کے اشاروں کے متعلق
عام مجلسوں میں نہ کیا جائے کیونکہ مقصد تو (تصوف) سے صرف
یہ ہے کہ آدمی کو احسان کا مقام حاصل ہو جائے، لوگو، دیکھو! کیا
تمہارے لئے اللہ تبارک و تعالیٰ کے اس ارشاد میں کوئی عبرت
نہیں ہے؟ "وان هذا صراطی مستقیماً فاتبعوه"

لا تتبعوا السبل فتفرق بكم من سبیلہ" یہ میری راہ ہے
سیدھی، تو اس پر چل پڑو اور مختلف راہوں کے پیچھے نہ پڑو وہ
تمہیں اللہ کی راہ سے بچھڑا دیں گے۔

الغام ۱۵۳

غلط کار علماء سے خطاب

ار سے بد عقول! جنہوں نے اپنا نام علماء رکھ چھوڑا ہے، تم یونانیوں
کے علوم میں ڈوبے ہوئے اور صرف و نحو معانی میں غرق ہو اور
سمجھتے ہو کہ یہی علم ہے، یاد رکھو! علم یا تو قرآن کی کسی آیت
محکم کا نام ہے یا سنتِ ثابتہ قائمہ کا چاہیے کہ قرآن سیکھو پہلے
اس کے غریب لغات کو حل کرو، پھر سبب نزول کا پتہ چلاؤ اور
اس کے مشکلات کو حل کرو، اسی طرح جو حدیث رسول اللہ صلی اللہ
علیہ وسلم کی صحیح ثابت ہو چکی ہے، اسے محفوظ کرو، یعنی رسول اللہ صلی
اللہ علیہ وسلم نماز کس طرح پڑھتے تھے، وضو کونیکاح حضور صلی اللہ علیہ وسلم
کا کیا طریقہ تھا، اپنی ضرورت کے لئے کس طرح جاتے تھے اور حج
کیونکر ادا فرماتے تھے، جہاد کا آپ کے کیا قاعدہ تھا، گفتگو کا کیا
انداز تھا، اپنی زبان کی حفاظت کس طرح فرماتے تھے حضور صلعم

کے اخلاق کیا تھے، چاہتے کہ حضور صلی اللہ علیہ وسلم کی پیروی روش
کی پیروی کرو، اور آپ کی سنت پر عمل کرو مگر اس میں بھی اس کا
خیال رہے کہ جو سنت ہے اسے سنت ہی سمجھو، نہ کہ اس کو فرض کا
درجہ عطا کرو اسی طرح چاہئے کہ جہنم پر فرائض ہیں انہیں سیکھو مثلاً
وضو کے ارکان کیا ہیں؟ نماز کے ارکان کیا ہیں؟ زکوٰۃ کا نصاب
کیا ہے؟ قدر واجب کیا ہے؟ میت کے حصوں کی مقدار کیا ہے؟
پھر حضور صلی اللہ علیہ وسلم کی عام سیرت کا مطالعہ کرو جس سے آخرت
کی رغبت پیدا ہو، صحابہ رضی اللہ عنہم کے حالات پڑھو، اور یہ
چیزیں فرائض سے قاضی اور زیادہ ہیں، لیکن ان دنوں تم جن
چیزوں میں الجھے ہوئے ہو اور جس میں سرکھپا رہے ہو، اس کو
آخرت کے علم سے کیا واسطہ؟ یہ دنیا کے علوم ہیں؟

پھر ان ہی طلباء کو فرماتے ہیں:-

جن علوم کی حیثیت صرف ذرائع اور آلات کی ہے (مثلاً صرف
دخو وغیرہ) تو ان کی حیثیت آلہ اور ذریعہ ہی کی رہنے دو، نہ کہ خود
انہیں کو مستقل علم بنا بیٹھو، علم کا پڑھنا تو اس لئے واجب ہے کہ اس
کو سیکھ کر مسلمانوں کی بستیوں میں اسلامی شعائر کو رواج دو، لیکن
تم نے دینی شعائر اور اس کے احکام کو تو پھیلایا نہیں اور لوگوں
کو نڈاز ضرورت باتوں کا مشورہ دے رہے ہو۔

تم نے اپنے حالات سے عام مسلمانوں کو یہ باور کرا دیا ہے کہ
علماء کی بڑی کثرت ہو چکی ہے، حالانکہ ابھی کتنے بڑے بڑے
علاقے ہیں، جو علماء سے خالی ہیں اور جہاں علماء بھی پائے جاتے
ہیں وہاں بھی دینی شعاروں کو غلبہ حاصل نہیں ہے۔ پھر اپنے ان

لوگوں کو بھی مخاطب کیا ہے جنہوں نے اپنے وسوسوں کا نام دین رکھ چھوڑا ہے اور ان کے وسواسی معیار پر پورا نہیں اترتا گو یا دین سے وہ خارج ہے، اس گروہ میں زیادہ تر زہاد، عباد اور عقاظ ہی اس زمانہ میں مبتلا تھے اس لئے عنوان کا آغاز انہیں سے کیا گیا ہے، فرماتے ہیں:-

دین میں تنگی پیدا کرنے والے واعظوں اور کنج نشین زاہدوں سے خطاب

دین میں خشکی اور سختی کی راہ اختیار کرنے والوں سے میں پوچھتا ہوں اور واعظوں اور زاہدوں اور ان کنج نشینوں سے سوال ہے جو خانقاہوں میں بیٹھے ہیں کہ یہ جبر اپنے اوپر دین کو عائد کرنے والو! تمہارا کیا حال ہے ہر بری بھلی بات، ہر رطب و یابس پر تمہارا ایمان ہے، لوگوں کو تم جعلی اور گڑھی ہوئی حدیثوں کا وعظ سناتے ہو، اللہ کی مخلوق پر تم نے زندگی تنگ کر چھوڑی ہے، حالانکہ تم تو (اسے اُمتِ محمدیہ) اس لئے پیدا ہوئے تھے کہ لوگوں کو آسانیاں بہم پہنچا دو گے نہ کہ ان کو دشواریوں میں مبتلا کر دو گے، تم ایسے لوگوں کی باتیں دلیل میں پیش کرتے ہوئے جو بیچارے مغلوب الحال تھے۔ اور عشق و محبت الہی میں عقل و حواس کھو بیٹھے تھے، حالانکہ اہل عشق کی باتیں وہیں کی وہیں لپیٹ کر رکھ دی جاتی ہیں، نہ کہ ان کا چمچا کیا جاتا ہے، تم نے وسواس کو اپنے لئے گوارا کر لیا ہے اور اس کا نام احتیاط رکھ چھوڑا ہے، حالانکہ تمہیں صرف یہ چاہیے تھا کہ اعتقاداً و عملاً احسان کے مقام کے لئے جن امور کی

ضرورت ہے بس اسکو سیکھ لیتے، لیکن جو بیچارے اپنے اپنے خاص حال میں مغلوب تھے، خواہ مخواہ ان کی باتوں کو احسانی، خالص امور میں گڈ مڈ کرنے کی حاجت نہ تھی اور نہ ارباب کشف کی چیزوں کو۔ ان میں مخلوط کرنے کی ضرورت تھی، چاہیے کہ مقام احسان کی طرف لوگوں کو بلاؤ، پہلے اسے خود سیکھ لو، پھر دوسروں کو دعوت دو، کیا تم اتنا بھی نہیں سمجھتے کہ سب سے بڑی رحمت اور سب سے بڑا کرم اللہ کا وہ ہے جسے رسول اللہ صلی اللہ علیہ وسلم نے پہنچایا ہے وہی صرف ہدایت ہے، جو آپ کی ہدایت ہے پھر تم کیا بتا سکتے ہو کہ تم جن افعال کو کرتے ہو وہ رسول اللہ صلعم اور آپ کے صحابہ کرامؓ کیا کرتے تھے۔“

آخر میں ایک عام خطاب عام مسلمانوں کے نام ہے جس میں کسی خاص طبقہ کی تخصیص نہیں ہے۔

فرماتے ہیں :

عام امت مسلمہ سے جامع خطاب، امراض کی تشخیص اور علاج کی جوہر

میں مسلمانوں کی عام جماعت کی طرف اب مخاطب ہوں اور کہتا ہوں، اسے آدم کے بچو! دیکھو تمہارے اخلاق سوچکے ہیں۔ تم پر بیجا حرص و آرزو کا ہو کھا سوار ہو گیا ہے، تم پر شیطان نے قابو پایا ہے۔ عورتیں مردوں کے سر چڑھ گئیں ہیں اور مرد عورتوں کے حقوق برباد کر رہے ہیں۔ حرام کو تم نے اپنے لئے خوشگوار بنا لیا ہے اور حلال تمہارے لئے بد مزہ ہو چکا ہے

پھر قسم ہے اللہ کی، اللہ نے ہرگز کسی کو اسے بس سے زیادہ تکلیف نہیں دی ہے، چاہیے کہ تم اپنی شہوانی خواہشوں کو نکاح کے ذریعہ پوری کرو، خواہ تمہیں ایک سے زیادہ نکاح ہی کیوں نہ کرنا پڑے اور اپنے مصارف و صغیر قطع میں تکلیف سے کام نہ لیا کرو۔ اسی قدر خرچ کرو جس کی تم میں سکت ہو، یاد رکھو! ایک کا بوجھ دوسرا نہیں اٹھاتا اور اپنے اور پر خواہ مخواہ تنگی سے کام نہ لو، اگر تم ایسا کرو گے تو تمہارے نفوس بالآخر فسق کے حدود تک پہنچ جائیں گے، اللہ تعالیٰ اس کو پسند فرماتا ہے کہ اس کے بندے اس کی آمانیوں سے نفع اٹھائیں، جیسا کہ یہ بھی اسی کو پسند ہے کہ جو چاہیں وہ اعلیٰ مدارج پر احکام کی پابندی بھی کر سکتے ہیں۔ اپنے شکم کی خواہشوں کی تکمیل چاہیے کہ کھانوں سے کرو اور اتنا کمانے کی کوشش کرو جس سے تمہاری ضرورتیں پوری ہوں، دوسروں کے سینوں کے بوجھ بننے کی کوشش نہ کرو کہ ان سے مانگ مانگ کر کھایا کرو، تم ان سے مانگو اور وہ نہ دیں، اسی طرح بیچارے بادشاہوں اور حکام کے اوپر بھی بوجھ نہ بن جاؤ، تمہارے لئے یہی پسندیدہ ہے کہ تم خود کھا کر کھایا کرو، اگر تم ایسا کرو گے تو خدا تمہیں معاش کی بھی راہ سجھائیگا۔ جو تمہارے لئے کافی ہوگی۔

اے آدم کے بچو! جسے خدا نے ایک جائے سکونت د رکھی ہو جس میں وہ آرام کرے، اتنا پانی جس سے وہ سیراب ہو، اتنا کھانا جس سے بسر ہو جائے، اتنا کپڑا جس سے تن ڈھک جائے ایسی بیوی جو اس کی شرمگاہ کی حفاظت کر سکتی ہو اور اس کو رہن سہن کی جدوجہد میں مدد دے سکتی ہو تو یاد رکھو کہ دنیا کامل طور

سے اس شخص کو مل چکی ہے، چاہیے کہ اس پر خدا کا شکر کرے۔
 بہر حال کوئی نہ کوئی کمائی کی راہ آدمی ضرور اختیار کرے اور
 اور اسی کے ساتھ قناعت کو اپنا دستور زندگی بنائے اور رہنے پہنچنے
 میں اعتدال کا جادہ اختیار کرے اور اللہ کی یاد کے لئے جو فرصت
 ہم دست ہو اسے غنیمت شمار کرے، کم از کم تین وقتوں صبح شام اور
 پچھلی رات کے ذکر کا خاص طور پر خیال رکھے، حق تعالیٰ کی یاد اس
 کی تسبیح و تہلیل اور قرآن کی تلاوت کے ذریعہ سے کیا کرے اور
 رسول اللہ صلی اللہ علیہ وسلم کی حدیث سننے اور ذکر کے حلقوں میں
 حاضر ہوا کرے۔

اے آدم کے بچو! تم نے ایسے بگڑے ہوئے رسوم اختیار
 کر لئے ہیں جن سے دین کی اصلی صورت بگڑ گئی ہے۔ تم عاشورا کے
 دن جھوٹی باتوں پر اکھٹے ہوتے ہو، اسی طرح شب بارات میں کھیل
 کو دہرتے ہو، اور مزدوں کے لئے کھانے پکا پکا کر کھلانے کو اچھا
 خیال کرتے ہو، اگر تم سچ ہو تو اس کی دلیل پیش کرو۔

اسی طرح اور بھی بری بری رسمیں تم میں جاری ہیں جس نے
 تم پر تمہاری زندگی تنگ کر دی ہے، مثلاً تقریبات کی دعوتوں
 میں تم نے حد سے زیادہ تکلف برتنا شروع کر دیا ہے، اسی طرح ایک
 بری رسم یہ بھی ہے کہ کچھ بھی ہو جائے لیکن طلاق کو گویا تم نے ناجائز
 ٹھہرا لیا ہے، یونہی بیوہ عورتوں کو نکاح سے روکے رہتے ہو، ان
 رسموں میں تم اپنی دولت ضائع کرتے ہو، وقت برباد کرتے ہو،
 اور جو صحت بخش روش تھی، اسے چھوڑ بیٹھے ہو۔

تم نے اپنی نمازیں برباد کر رکھی ہیں، تم میں کچھ لوگ ہیں جو

دنیا کمانے میں اور اپنے دھندوں میں اتنے پھنس گئے ہیں کہ نماز کا انھیں وقت ہی نہیں ملتا، کچھ لوگ ہیں، جو قصہ کہانی سننے میں وقت گنواتے ہیں۔ خیر پھر بھی اگر ایسی مجلسیں لوگ ایسے مقامات پر قائم کیا کرتے جو مسجدوں سے قریب ہوں تو شاید ان کی نمازیں ضائع نہ ہوتیں، تم نے زکوٰۃ کو بھی چھوڑ دیا ہے حالانکہ کوئی ایسا دولت مند نہیں ہے جس کے اقرباء و اعزہ میں حاجت مند لوگ نہیں ہوتے اگر ان لوگوں کی وہ مدد کیا کریں اور ان کو کھلایا پلایا کریں اور زکوٰۃ کی نیت کر لیا کریں تو یہ بھی ان کے لئے کافی ہو سکتی ہے، تم میں بعضوں نے روزے چھوڑ رکھے ہیں خصوصاً جو فوجی ملازم ہیں کہتے ہیں کہ وہ روزہ رکھنے پر قادر نہیں ہیں، یعنی جو محنت انھیں برواشت کرنی پڑتی ہے اس کے ساتھ وہ روزے نہیں رکھ سکتے، تم کو معلوم ہونا چاہیے کہ تم نے راہ غلط کر دی ہے اور تم حکومت کے سینہ پر بوجھ بن گئے ہو، بادشاہ جب اپنے خزانہ میں اتنی گنجائش نہیں پاتا جس سے تمہاری تنخواہ ادا کرے، تب رعایا پر زندگی کو دشوار کرتا ہے، سپاہیو! یہ تمہاری کیسی بری عادت ہے، کچھ لوگ ایسے بھی ہیں جو روزے رکھتے ہیں لیکن سحری نہیں کرتے اور رمضان میں ان سخت کاموں کو نہیں چھوڑتے جن کی وجہ سے روزے ان پر گراں ہو جاتے ہیں۔

ملا اعلیٰ کی طرف سے اصلاحی مطالبات کا اس زمانہ میں جن جن امور سے متعلق تقاضا ہو رہا ہے اس کا ایک طویل باب ہے لیکن کھڑکی سے آدمی بڑی نیکیوں کو جھانک سکتا ہے اور ڈھیر کے لئے اس کا نمونہ کافی ہے۔
تذکرہ حضرت شاہ ولی اللہ ص ۱۰

اور اقتصادی و معاشی نظام کو تباہ و برباد کر نیوالوں کو متنبہ فرمانے کے بعد شاہ صاحب نے اپنی سیاسی جہارت اور روحانی بصیرت سے قرآن و حدیث کی روشنی میں ایک ایسا جامع اور مفید نظام معاشیات مرتب فرمایا کہ اس کی نظیر پیش کرنے سے دنیا عاجز ہے اور شاہ صاحب کے انتقال کے پچاس پچپن سال بعد جو "نظریہ اقتصادیات" دنیا کے سامنے پیش کیا گیا جس کو معاشیات کے حل میں شاہکار کا درجہ دیا جاتا ہے اور کارل مارکس جس کو اقتصادیات کے حل کا داعی اور موسس کہا جاتا ہے اور اس نظریہ کا زبردست حامی اور کارل مارکس کا دست راست استالن وہ بھی شاہ صاحب کے مرتب کردہ اصول و ضوابط کو سن کر دنگ رہ گیا۔ جیسا کہ مولانا عبید اللہ سندھی تحریر فرماتے ہیں کہ :

"میں نے شاہ صاحب کے فکر کی روشنی میں اسلام کا معاشی فکر

استالن کے سامنے پیش کیا تو وہ بہت متاثر ہوا۔"

شاہ ولی کی سیاسی تحریک ص ۱۵

مگر انسوس یہ ہے کہ پولیس اور پروپیگنڈے کی وہ طاقت جو مارکس کے متبعین کو اور انقلاب فرانس کے داعیان کو حاصل ہوئی وہ حضرت شاہ صاحب کے افکار کی اشاعت کے لئے میسر نہ آسکی۔ ورنہ اہل دنیا ہزار اسلام بیزاری اور مذہب بیزاری کے ولی اللہی فکر کو گلے لگاتے اور کارل مارکس — اور استالن کی جانب نظر اٹھا کر بھی نہ دیکھتے۔ ناظرین کو شاہ صاحب کے اصول معاشیات روشناس کرانے کے لئے چند اصول پیش کئے جاتے ہیں۔

ملاحظہ فرمائیں :

شاہ صاحب کے اقتصادی اصول

۱۔ دولت کی اصل بنیاد محنت ہے۔ مزدور کاشتکار قوت کا سبب ہیں۔ باہمی تعاون مدنیّت (شہریت) کی روح رواں ہیں، جب تک کوئی شخص ملک و قوم کے لئے کام نہ کرے ملک کی دولت میں اس کا حصہ نہیں۔

(حجۃ اللہ البالغہ، باب سیاست المدینۃ۔ البدور الباترغہ، بحث الاتفاق الثابت اور الخیر الکثیر)
۲۔ جوا، سٹہ اور عیاشی کے اڈے ختم کئے جائیں جن کی موجودگی میں تقسیم دولت کا صحیح نظام قائم نہیں ہو سکتا۔

(حجۃ اللہ البالغہ۔ باب ابتغار الرزق)

۳۔ مزدور کاشتکار اور جو لوگ ملک و قوم کے لئے و معانی کام کریں، دولت کے اصل مستحق ہیں۔ ان کی ترقی و خوش حالی ملک و قوم کی ترقی و خوشحالی ہے۔ جو نظام ان قوتوں کو دبائے وہ ملک کے لئے خطرہ ہے۔

(حجۃ اللہ البالغہ۔ باب ابتغار الرزق)

۴۔ جو سماج محنت کی صحیح قیمت ادا نہ کرے، مزدوروں اور کاشتکاروں پر بھاری ٹیکس لگائے قوم کا دشمن ہے۔

(حجۃ اللہ البالغہ۔ باب سیاست المدینۃ ایضاً باب الرسوم السائرہ بین الناس)

۵۔ جو پیداوار اور آمدنی باہمی تعاون کے اصول پر نہ ہو وہ خلاف قانون ہے۔

(حجۃ اللہ البالغہ۔ باب ابتغار الرزق)

۶۔ کام کے اوقات محدود کئے جائیں، مزدوروں کو اتنا وقت

ضرور ملنا چاہیے کہ وہ اخلاقی و روحانی اصلاح کر سکیں اور ان کے اندر مستقبل کے متعلق غور و فکر کی صلاحیت پیدا ہو سکے۔

(حجۃ اللہ البالغہ۔ باب ثانیہ الار تفاعلات و باب اصلاح الرسوم و باب ضبط البہم)

۷۔ تعاون باہمی کا بڑا ذریعہ تجارت ہے۔ لہذا اس کو تعاون کے اصول پر ہی جاری رہنا چاہیے پس تاجروں کے لئے جائز نہیں کہ وہ بلیک مارکیٹ یا غلط قسم کے کمیشن لگا کر تجارت کے فروغ و ترقی میں رکاوٹ پیدا کریں۔

(حجۃ اللہ البالغہ۔ باب البیوع المنہی عنہا)

۸۔ وہ کاروبار جو دولت کی گردش کو کسی خاص طبقہ میں منحصر کر دے۔ ملک کے لئے تباہ کن ہے۔

(حجۃ اللہ البالغہ۔ باب الاتفاقات الرابع و باب البیوع المنہی عنہا)

۹۔ وہ شاہانہ نظام زندگی جس میں چند اشخاص یا چند خاندانوں کے عیش و عشرت کے سبب سے دولت کی صحیح تقسیم میں خلل واقع ہو اس کا مستحق ہے کہ اس کو جلد از جلد ختم کر کے عوام کی مصیبت ختم کی جائے اور ان کو مساویانہ نظام زندگی کا موقع دیا جائے۔

(حجۃ اللہ البالغہ۔ باب الرسوم السائرۃ بین الناس، باب السیاسة المدنیۃ و ایضاً باب

ابتغاء الرزق و باب البیوع المنہی عنہا)

سیاست اور نظام حکومت کے بنیادی اصول

۱۔ زمین کا حقیقی مالک اللہ ہے۔ باشندگان ملک کی حیثیت وہ ہے جو کسی مسافر خانہ میں ٹھہرنے والوں کی۔ ملکیت کا مطلب یہ ہے کہ اس کے حق انتفاع میں دوسرے کی دخل اندازی قانوناً ممنوع ہو۔

(حجۃ اللہ الباقی، باب ابتغاء الرزق)

۲۔ سارے انسان برابر ہیں کسی کو حق نہیں کہ وہ اپنے آپ کو مالک ملک، ملک الناس، مالک قوم یا انسانوں کی گردنوں کا مالک تصور کرے نہ کسی کے لئے جائز ہے کہ وہ کسی صاحب اقتدار کے لئے ایسے الفاظ استعمال کرے۔

شاہ اسماعیل شہید۔ منصب امامت۔ ذکر سلطنت ضالۃ)

۳۔ اسٹیٹ کے سربراہ کی وہ حیثیت ہے جو کسی وقف کے متولی کی، وقف کا متولی اگر ضرورت مند ہو تو اتنا وظیفہ لے سکتا ہے کہ تمام باشندہ ملک کی طرح گزار سکے۔

(ازالۃ الخفایہ۔ جلد دوم عہد فاروق اعظم)

بنیادی حقوق

۱۔ روٹی، کپڑا، مکان اور ایسی استطاعت کہ نکاح کر سکے اور بچوں کی تعلیم و تربیت کر سکے، بلا لحاظ مذہب و نسل ہر ایک انسان کا پیدا نشی حق ہے۔

۲۔ مذہب رنگ و نسل کے تفاوت کے بغیر عام باشندگان کے معاملات میں یکانیت کے ساتھ عدل و انصاف اور ان کے جان و مال کی حفاظت، ان کی عزت و ناموس، حق ملکیت میں آزادی، حقوق شہریت میں یکانیت، ہر باشندہ ملک کا بنیادی حق ہے۔

۲۔ زبان اور تہذیب کو زندہ رکھتا ہر فرقہ کا بنیادی

حق ہے۔

(حجۃ اللہ البالغہ اور البدور البازغہ)

بین الاقوامی تحفظات

ان حقوق کو حاصل کرنے کی شکل یہ ہے کہ خود مختار علاقہ بنائے جائیں۔ یہ خود مختار اکائیاں اپنے معاملات میں آزاد ہوں گی۔ ہر ایک یونٹ میں اتنی طاقت ضرور ہونی چاہیے کہ اپنے جیسے یونٹ کا مقابلہ کر سکے۔ یہ تمام اکائیاں ایک ایسے بین الاقوامی نظام (بلاک) میں منسلک ہوں جو فوجی طاقت کے لحاظ سے اقتدار اعلیٰ کا مالک ہو۔ اس کو یہ حق نہیں ہوگا کہ کسی مخصوص مذہب یا مخصوص تہذیب کے کسی یونٹ پر حملہ کر سکے۔

(حجۃ اللہ البالغہ اور البدور البازغہ)

مذہبیات

۱۔ الف) دین اور سچائی کی اصل بنیاد ایک ہے، اس کے پیش کرنے والے ایک ہی سلسلہ کی کڑیاں ہیں۔
 ۲۔ ب) داعیان صداقت ہر ملک اور ہر قوم میں گزرے ہیں۔ ان سب کا احترام ضروری ہے۔
 ۳۔ ج) سچائی اور دین کے بنیادی اصول تمام فرقوں میں تقریباً تسلیم شدہ ہیں۔ مثلاً پروردگار کی عبادت اس کے لئے نذر و نیاز، صدقہ و خیرات، روزہ وغیرہ یہ سب کام سب کے نزدیک اچھے ہیں۔ البتہ عملی صورتوں میں اختلاف ہے۔

(د) ساری دنیا کے سماجی اصول اور ان کا انتشار و مقصد ایک ہے مثلاً ہر ایک مذہب اور ہر ایک فرقہ میں جنسی انار کی کو ناپسند اور اخلاقی جرم قرار دیتا ہے۔ ایسے ہی ہر ایک فرقہ مردہ کو نظروں سے غائب کر دینا ضروری سمجھتا ہے۔ اختلاف اس میں ہے کہ زمین میں دفن کر کے نظروں سے اوجھل کیا جائے یا جلا کر۔

حجۃ اللہ الباقیہ۔ باب اصل الدین واحد۔ البدور البازغۃ۔ فصل حق الار تقافات اور مقالہ ثالثہ وغیرہ)

۲۔ جہاد ایک مقدس فرض ہے مگر اس کے معنی یہ ہیں کہ مقدسی اصول کے لئے انسان اپنے اندر جذبہ فدایت پیدا کرے یہاں تک کہ اپنی ہستی کو ان اصولوں کے لئے فنا کر دے۔

البدور البازغۃ۔ الاتقافات الثالثہ۔ حجۃ اللہ الباقیہ

مقدمہ تحریک شیخ الہند ج ۲ ص ۱۲۷

ترجمہ قرآن مجید

یہ ایک ناقابل فراموش حقیقت ہے کہ سیاسی زوال کے ساتھ قوموں پر تہذیبی اور علمی زوال بھی آتا ہے۔ شاہ صاحب نے بادشاہوں اور مسلمانوں کے انحطاط و زوال کا گہرا مطالعہ کرنے کے بعد اور اس کا سیاسی و معاشی حل پیش کرنے کے ساتھ علوم قرآنیہ کی ترویج و اشاعت کو بنیادی حیثیت دیکر مسلمانوں کا رشتہ براہ راست قرآن پاک سے جوڑنے کی سعی فرمایا۔ اور اس سعی کا سب سے روشن و تابناک کارنامہ فتح الرحمن فی ترجمۃ القرآن ہے۔ جس میں شاہ صاحب نے قرآن مجید کا فارسی ترجمہ اور اس کے تشریحی فوائد لکھ کر مسلمانوں کے ذہن و دماغ کو قرآن مجید سے قریب تر کرنے کی مخلصانہ جدوجہد کی جس پر گندم نما جو فروشوں اور علم کے نام پر اپنی اجارہ داری قائم کرنے والے مدعیان علم جہاں کابرا فرختہ

ہونا لازمی تھا۔ لہذا یہ سب طیش میں آکر شاہ صاحب کے خلاف کمر بستہ ہو گئے اور جب کچھ لیس نہ چلا تو شاہ صاحب کے قتل کے درپے ہو گئے مگر اللہ نے خصوصی مدد فرما کر ان کے اس ارادہ میں ان کو ناکام کر دیا۔ اور شاہ صاحب کی تحریک کامیابی کی طرف بڑھتی رہی۔ جیسا کہ حضرت مولانا سید محمد میاں صاحب مرحوم تحریر فرماتے ہیں کہ :

” حضرت شاہ ولی اللہؒ نے قرآن مجید کا ترجمہ اس وقت کی دفتری زبان فارسی میں کیا تو مولوی تاجاہ پرست مشتعل ہو گئے اور اسی غضب اور طیش میں انہوں نے حضرت شاہ صاحب پر قاتلانہ حملہ کر لیا۔ جس کی مدائعت قدرت کے اس غیبی ہاتھ نے کی جو تاریخ عالم میں عظمت پانے والوں کی حفاظت ہر ایسے موقع پر کیا کرتا ہے۔“

تحریک شیخ الہند ص ۲۸

شاہ صاحب سے پہلے قرآن مجید کی افہام و تفہیم کا عام رواج نہ تھا۔ اس عہد کے بعض علماء بھی قرآن مجید اور اس کی تعلیمات سے کما حقہ واقف نہ تھے۔ شیخ محمد اکرام نے لکھا ہے کہ :

” اکبر کے دربار میں جب مسلمان علماء اور پرتگیز مشنریوں میں مباحثے ہوتے اور مشنریوں نے (جو کلام مجید کے لاطینی ترجمہ کی وجہ سے اسکے اندراجات سے خوب واقف تھے) کلام مجید کے بعض حصوں پر اعتراض کئے تو اس وقت پتا چلا کہ جن مسلمانوں نے عربی میں قرآن پڑھا بھی تھا انہیں بھی اس کے مضامین اور اندراجات سے پوری طرح واقفیت نہ تھی۔ بسا اوقات یہ ہوتا کہ پادری کلام مجید کے کسی بیان پر اعتراض کرتے اور مسلمان

کہہ دیتے کہ یہ تو قرآن مجید میں ہے ہی نہیں اور پھر جب کلام مجید
کھول کے دیکھا جاتا تو وہ حوالے نکلتے۔

رود کوثر ص ۵۵

شاہ صاحب کو علماء سور کی مجرمانہ غفلت کا خوب احساس تھا۔ انھوں نے
علماء سور اور جاہل مشائخ کے علی الرغم قرآن مجید کا فارسی ترجمہ کیا اور عوامی
درس قرآن مجید کی بنیاد ڈالی جس کی وجہ سے شاہ صاحب کی خوب مخالفت
ہوئی۔ لیکن آپ نے جاہل صوفیوں اور بداندیش مشائخ کی پرواہ نہیں کی اور
اپنی منزل مقصود کی طرف تیز گام رہے اور اس کا عام احساس قلوب میں پیدا
فرمایا کہ کامیابی کی کنجی قرآن سے رشتہ جوڑنا اور اس رشتہ کو توڑنا تباہی و
بمبادی کی اساس ہے اور اس احساس کو اتنا پروان چڑھایا اور لوگوں کے
قلوب میں اس طرح موجزن کیا کہ صدیوں کے بعد بھی ہر مصلح قوم اس کا اعتراف
کرنے پر مجبور نظر آتا ہے۔

لہذا شیخ الہند مولانا محمود حسن ایسر مالٹا کے متعلق مفتی محمد شفیع مفتی اعظم
پاکستان تحریر فرماتے ہیں:

”مالٹا کی قید سے واپس آنے کے بعد ایک رات بعد عشراء دارالعلوم
میں تشریف فرما تھے۔ علماء کا بڑا مجمع سامنے تھا۔ اس وقت فرمایا کہ
ہم نے مالٹا کی زندگی میں دو سبق سیکھے ہیں یہ الفاظ سن کر سارا مجمع
ہمہ تن گوش ہو گیا کہ اس استاذ العلماء درویش نے انٹی سال علماء
کو درس دینے کے بعد آخر عمر میں جو سبق سیکھے ہیں وہ کیا ہیں فرمایا
کہ: میں نے جہاں تک جیل کی تنہائیوں میں غور کیا کہ پوری دنیا میں
مسلمان دینی اور دنیوی ہر حیثیت سے کیوں تباہ ہو رہے ہیں تو
اس کے دو سبب معلوم ہوئے۔

ایک ان کا قرآن کو چھوڑ دینا دوسرے ان کے آپس کے اختلافات اور خانہ جنگی اسلئے میں وہیں سے پر عزم لے کر آیا ہوں کہ اپنی باقی زندگی اسی کام میں صرف کروں کہ قرآن کریم لفظاً اور معناً عام کیا جائے۔

وحدت امت ص ۴

منفرد اسلوب

شیخ الاسلام شاہ ولی اللہ محدث دہلوی کی شہرہ آفاق شخصیت ان کے علمی و تحقیقی کارناموں ان کی تجدیدی خدمات کیساتھ ساتھ ان کا منفرد انداز و لگانہ اسلوب نگارش بھی کسی تعارف و تعریف کا محتاج نہیں۔

شاہ صاحب ایک ایسے منفرد اسلوب کے موجد ہیں جو جامعیت اور خطابت، قوت استدلال اور سادگی و شگفتگی میں نبی عربیؐ کے طرز تکلم سے بڑی حد تک مشابہ ہے جیسا کہ ہندوستان کے نامور عالم دین مولانا مناظر احسن گیلانی مرحوم لکھتے ہیں کہ:

”شاہ صاحب پہلے آدمی ہیں جنہوں نے اپنی عبارتوں میں زیادہ تر ”جوامع الکلم، والنبی الخاتم، صلی اللہ علیہ وسلم کے طرز گفتگو کی پیروی کی ہے۔ حتی الوسع وہ اس کی کوشش کرتے ہیں کہ اپنے مدعا کا اظہار انہی لغات اور ان ہی محاوروں سے کریں جو لسان نبوت اور زبان رسالت سے خاص تعلق رکھتے ہیں۔“

شاہ صاحب ہندوستانی ہونے کے باوجود اہل عرب کی طرح فصیح بلغ زبان لکھتے تھے، آپ کی زبان کی روانی اور عربیت سے بڑے بڑے ادیب بھی متاثر ہو جاتے تھے اور اس باب میں شاہ صاحب کی شاہکار اور شہرہ آفاق تصنیف ”حجۃ اللہ البالغہ“ ہے جس میں شاہ صاحب نے احکام

شریعت کی حکمتوں، مصلحتوں اور علتوں کو بڑے محققانہ اور عارفانہ انداز سے بیان کیا ہے۔

شاہ صاحب دنیائے اسلام میں پہلے عالم دین اور محرم راز شریعت ہیں جنہوں نے اس عظیم الشان موضوع پر قلم اٹھایا اور بے نظیر کتاب تصنیف فرمادی۔ شاہ صاحب سے پہلے امام غزالی، شیخ اکبر، علامہ خطابی اور شیخ الاسلام عزالدین بن عبدالسلام نے بھی بعض احکام کی حکمتوں اور مصلحتوں کو بیان کیا ہے۔ لیکن ان کی کوئی مستقل تصنیف نہیں ہے۔ شاہ صاحب اس موضوع پر متقدمین کی مختصر کوششوں کا ذکر کرتے ہوئے لکھتے ہیں۔

”متقدمین نے ان مصالِح کی نقاب کشائی کی ہے جن کی ابواب شرعی میں رعایت کی گئی ہے۔ بعد کے محققین نے بعض قیمتی نکتے بھی بیان کئے ہیں۔ لیکن اس کی مقدار اتنی ہی ہے کہ اب اس موضوع پر کلام کرنا خرقِ اجماع نہیں رہا۔ کسی نے اس موضوع پر مستقل تصنیف نہیں کی اور اس کے اصول و فروع کو پورے طور پر مرتب نہیں کیا۔“

مقدمہ حجۃ اللہ البالغہ ص ۲

مولانا شبلی نعمانی مرحوم لکھتے ہیں :
 ”حجۃ اللہ البالغہ جس میں شاہ صاحب نے شریعت کے حقائق و اسرار بیان کئے ہیں۔ درحقیقت علم کلام کی روح رواں ہے علم کلام درحقیقت اس کا نام ہے کہ مذہب اسلام کی نسبت ثابت کیا جائے کہ وہ منزل من السما رہے۔“

مشہور و معروف عربی عالم شیخ مصطفیٰ منکی تحریر فرماتے ہیں۔
 ”جب حجۃ اللہ الباقیہ عرب میں پہنچی تو علماء اسے دیکھ کر حیران
 ہو گئے، مگر میں چونکہ ادب کا مشغلہ زیادہ ہے۔ ان لوگوں نے
 ادب کے پیرایہ میں تعمق نظر ڈالی اور دیکھ کر حیرت زدہ ہوئے
 کہ ایک ہندی کی ایسی تحریر کہ عرب کے کلمہ بھی نہیں لکھ سکتے۔“

تصنیفات و تالیفات

شاہ صاحب کثیر التصانیف بزرگ ہیں، آپ کی تصانیف کی تعداد میں تذکرہ
 نگاروں کا شدید اختلاف پایا جاتا ہے۔ بعض مورخین دو سو سے زائد
 بیان کرتے ہیں۔ سید محمد نعمان شاگرد شاہ صاحب کے خط میں نوے کی تعداد لکھی
 ہے۔ مولانا علی میاں صاحب نے ترین کی تعداد تحریر کی ہے۔ لیکن یہ اختلاف
 محض اس سبب سے ہے کہ شاہ صاحب کے مختلف رسائل الگ الگ بھی شائع
 ہوئے ہیں اور کئی کئی رسالے ساتھ بھی چھپے ہیں، بہر حال شاہ صاحب کی بعض
 تصانیف بہت ضخیم اور بعض بہت مختصر ہیں، ان کی تصانیف کی فہرست مختصر
 تعارف کے ساتھ ہدیہ ناظرین ہے۔

۱۔ فتح الرحمن فی ترجمۃ القرآن

شاہ صاحب ہندوستان کے پہلے عالم دین ہیں جنہوں نے قرآن کریم
 کا فارسی ترجمہ کیا اور ترجمہ بھی نہایت سلیس اور مطلب خیز!
 شاہ صاحب کے بعد قرآن مجید کے جو ترجمے ہوئے ہیں ان تمام ترجموں
 میں شاہ صاحب کا رنگ ہے۔ اس ترجمہ کے ساتھ جا بجا ”تشریحی فوائد“ ہیں
 جو بہت ہی اہم اور مفید ہیں۔ یہ ترجمہ متعدد بار ہندو پاک سے شائع ہو چکا

ہے۔ حسن اتفاق سے یہ ترجمہ کتب خانہ جامعہ رحیمیہ مرکز شاہ ولی اللہ میں موجود ہے۔ پاکستانی مطبوعہ ہے۔

۲۔ الفوز الکبیر فی اصول التفسیر
شاہ صاحب نے فارسی زبان میں اصول تفسیر میں نہایت مختصر رسالہ تحریر فرمایا ہے۔ راقم الحروف کے خیال میں یہ مختصر رسالہ علامہ سیوطی کی کتاب "الاتقان فی تفسیر القرآن" پر بھی بھاری ہے۔ علمائے اس رسالہ کی اہمیت و افادیت کے پیش نظر دینی مدارس کے لٹراب میں داخل کیا ہے، یہ فارسی رسالہ اردو اور عربی میں منتقل ہو گیا ہے۔

۳۔ فتح الجبیر بمالابدین حفظہ فی علم التفسیر
یہ عربی رسالہ ہے، جس میں قرآن مجید کے مشکلات اور عزائب کی تشریح و توضیح کی گئی ہے اور آیات قرآنی کے اسباب نزول پر گاہ بگاہ روشنی ڈالی گئی ہے۔

الفوز الکبیر کے ساتھ یہ مجموعہ شائع ہوا ہے۔

۴۔ تاویل الاحادیث فی امور قصص الانبیاء

رسولوں، نبیوں کے مکذبین پر عذاب الہی آئے اور رسول کے ذریعہ جن معجزات کا ظہور ہوا اس کتاب میں ان کو مطابق فطرت ثابت کیا گیا ہے۔ بہر حال یہ شاہ صاحب کا کمال فن ہے۔

۵۔ المسوی من الموطا

"المسوی" موطا امام مالک کی مبسوط عربی شرح ہے۔ حقیقت تو یہ ہے کہ اسی شرح میں شاہ صاحب کا مجتہد ان رنگ نمایاں ہوتا ہے، ہندوپاک اور مکہ مکرمہ سے شائع ہو چکی ہے۔

۶۔ المصنف شرح الموطا

موطا امام مالک کی فارسی شرح ہے، اس میں آپ نے احادیث اور آثار کو الگ الگ کر دیا ہے اور امام مالک کے اقوال کو مناسب طریقہ سے بیان کیا ہے اور احادیث پر مجتہدانہ انداز سے بحث کی ہے۔

۷۔ شرح تراجم ابواب صحیح البخاری

شاہ صاحب نے امام بخاری کے عنوانات ابواب کی اس طرح توجیہ و تشریح کی ہے کہ ابواب و احادیث میں مناسبت پیدا ہو جاتی ہے، یہ رسالہ عربی میں ہے۔ دائرۃ المعارف حیدرآباد اور اصح المطابع کراچی نے اسے صحیح بخاری کے ساتھ شائع کیا ہے۔

۸۔ حجۃ اللہ البالغۃ

حضرت شاہ ولی اللہ محدث کی شاہکار تصنیف ہے۔ شاہ صاحب نے اسلامی تعلیمات و دینی احکامات کو مطابق فطرت اور مبنی بر عدل ثابت کیا ہے ہر حکم الہی اور امر شرعی کے اسرار و مصالح نہایت مدلل انداز سے بیان کیا ہے۔

افسوس ہے کہ مولانا عبید اللہ سندھی اور حکیم الاسلام مولانا قاری محمد طیب مرحوم کے بعد یہ کتاب ستیم ہو گئی ہے۔ علمائے ہند نے اس کتاب کو شجرہ ممنوعہ قرار دے دیا ہے۔ اچھے سے اچھے عالم دین اس کا نام سنتے ہی دہشت زدہ ہو جاتے ہیں۔ حالانکہ اس کتاب کی زبان بہت ہی آسان ہے اور معمولی غور و فکر کے بعد مطلب سمجھ میں آجاتا ہے۔

حجۃ اللہ البالغۃ کا مختلف علماء نے مختلف ترجمے کئے ہیں۔

۱۔ آیات اللہ الکاملہ از مولوی خلیل احمد صاحب اسرائیلی،

بغیر متن عربی۔

۲۔ ترجمہ حجۃ اللہ البالغۃ از محمد شبیر صاحب، بغیر متن عربی۔

- ۳- شمس الباقع از عبدالحق صاحب ہزاروی مطبوعہ لاہور مع متن عربی
 ۴- ترجمہ حجۃ اللہ الباقع از مولانا عبدالرحیم مطبوعہ لاہور، بغیر متن عربی۔
 ۵- نعت اللہ السابقہ از محمد عبدالحق حقانی، مطبوعہ مطبع رحمانی پٹنہ بغیر متن
 اصح المطایع کراچی مع عربی متن۔

۹- ازالة الخفاء عن خلافة الخلفاء

یہ شاہ صاحب کی دوسری شہرہ آفاق تصنیف ہے۔ اس میں آپ نے خلفائے راشدین کی خلافت آیات و احادیث اور تاریخ سے دلائل و براہین دیکر حق ثابت کی ہے اور شیعہ و سنی کے باہمی نزاعات و اختلافات کو نہایت عدل و انصاف کے ساتھ حل کیا ہے۔ یہ فارسی زبان میں ہے۔ مطبع صدیقی بریلی سے شائع ہو چکی ہے۔ اب اردو ترجمہ کے ساتھ بھی شائع ہو رہی ہے یہ کتاب کتب خانہ دارالعلوم دیوبند میں موجود ہے۔

۱۰- التفہیمات الالہیة

شاہ صاحب سماجی آدمی تھے۔ معاشرے کے دکھ درد سے آشنا تھے۔ آپ نے اس کتاب میں معاشرے کے ہر طبقہ کو مخاطب کر کے اصلاح پر ابھارا ہے اور اس میں تصوف و سلوک کی باتیں بھی ہیں۔ بعض مقالات فارسی میں ہیں اور بعض عربی میں۔ پوری کتاب دو جلدوں میں ہے۔ مجلس علمی ڈابھیل گجرات کے زیر اہتمام شائع ہوئی ہے۔

۱۱- الخیر الکثیر

تصوف اور علم اسرار و حکم میں ایک معیاری کتاب ہے۔ یہ بھی مجلس علمی ڈابھیل گجرات سے شائع ہوئی ہے۔ اصل کتاب عربی زبان میں ہے اور ترجمہ بھی شائع ہوا ہے۔

۱۲- فیوض الحرمین

قیام حرمین شریفین کے دوران جو فیوض و برکات بصورت خواب
والتقاء شاہ صاحب کو حاصل ہوئے یہ ان ہی کا مجموعہ ہے۔ اصل عربی زبان میں ہے
اور ترجمہ کے ساتھ بھی شائع ہوا ہے۔

۱۳۔ الانصاف فی بیان سبب الاختلاف

اس کتاب میں فقہی اختلافات کے اسباب پر محققانہ بحث کی گئی ہے
اور ہر طبقہ کی افراط و تفریط پر تنقید کی گئی ہے۔ نہایت مفید کتاب ہے اور
ترجمہ کے ساتھ بھی کئی بار چھپ چکی ہے۔

۱۴۔ عقد الجید فی بیان احکام الاجتهاد والتقلید

اس عربی رسالہ میں شاہ صاحب نے اجتہاد و تقلید کے مسائل پر نہایت
محققانہ اور منصفانہ بحث کی ہے اور ترجمہ کے ساتھ شائع بھی ہو چکا ہے۔

۱۵۔ البلاغ المبین

رسالہ رد بدعت و شرک اور دعوت توحید پر مشتمل ہے۔ اور ترجمہ
کے ساتھ بھی شائع ہوا ہے۔

۱۶۔ قرۃ العین فی تفضیل الشیخین

تفضیل شیخین کے متعلق فارسی زبان میں اہم رسالہ ہے۔ شائع ہو گیا ہے۔

۱۷۔ انسان العین فی مشائخ الحرمین

یہ رسالہ شاہ صاحب کے عربی شیوخ و اساتذہ کے حالات و واقعات پر
مشتمل ہے۔

۱۸۔ الدر الثمین فی میشرات النبی الامین

شاہ صاحب نے اس رسالہ میں ان بشارتوں کا ذکر کیا ہے جو آپ کو اور
آپ کے نسبی یا روحانی بزرگوں کو نبی اکرم صلی اللہ علیہ وسلم سے ہوئیں۔
یہ رسالہ عربی زبان میں ہے۔

۱۹۔ انفاس العارفين

شاہ صاحب اس کتاب میں اپنے والد بزرگوار اور دوسرے خاندانی بزرگوں کے حالات و واقعات بیان کئے ہیں۔ اصل کتاب فارسی میں ہے اور ترجمہ بھی دستیاب ہے۔ اس میں بعض ابواب الحاقی ہیں۔

۲۰۔ القول الجمیل

یہ رسالہ وظائف و اذکار اور طریقت کے چاروں سلسلوں کے بیان پر مشتمل ہے۔ اصلاً عربی میں ہے۔ اردو ترجمہ کے ساتھ شائع ہو چکا ہے۔

۲۱۔ الطاف القدس

شاہ صاحب نے اس رسالہ میں تصوف و سلوک کا وہ طریقہ تحریر فرمایا ہے جو آپ کے خیال میں انسب اور زمانہ حاضر میں قابل عمل ہے۔ فارسی زبان میں ہے۔

۲۲۔ ہمعات

یہ بھی تصوف سے متعلق رسالہ ہے۔

۲۳۔ سرور اطحزون فی ترجمۃ نور العین

یہ سیرت نبوی پر بہترین کتاب ہے۔ اصلاً فارسی میں ہے۔ اردو ترجمہ بھی چھپ چکا ہے۔

۲۴۔ مکتوبات مع مناقب امام بخاری وابن تیمیہ

شاہ صاحب کے چند مکاتیب اور امام بخاری اور علامہ ابن تیمیہ کے حالات پر دو مختصر رسائل کا مجموعہ ہے۔ اردو ترجمہ کے ساتھ شائع ہو چکا ہے۔

۲۵۔ مکتوبات المعارف مع مکاتیب ثلثہ

شاہ صاحب کے متفرق مکاتیب کا مجموعہ ہے۔

۲۶۔ الجزء اللطیف فی ترجمۃ العبد الضعیف

شاہ صاحب نے فارسی میں آپ بیتی تحریر فرمائی ہے۔

۲۷۔ المقالة الوضیة فی النصیحة والوصیة

فارسی زبان میں مختصر پند نامہ ہے۔ اپنے صاحبزادوں، دوستوں، شاگردوں اور عقیدت مندوں کو نصیحتیں فرمائی ہیں۔

۲۸۔ چہل حدیث

اس رسالہ میں شاہ صاحب وہ احادیث جمع کر دی ہیں جو اسلام کے بنیادی اصول سے متعلق ہیں۔ اردو ترجمہ کے ساتھ شائع ہو چکا ہے

۲۹۔ الطیب النغم

شاہ صاحب عربی کے بہترین شاعر بھی تھے۔ یہ آپ کے نعتیہ کلام کا مجموعہ ہے۔ ان کے علاوہ بھی چند رسائل و کتب حسب ذیل ہیں۔

۳۰۔ الزہرادیں

۳۱۔ شفاء القلوب

۳۲۔ الهوامع شرح حزب البحر

۳۳۔ لمعات

۳۴۔ سطعات

۳۵۔ المسلسلات

۳۶۔ الذکر الیومون

۳۷۔ السر المکتوم

۳۸۔ اعراب القرآن

۳۹۔ الفضل المبین فی المسلسل من حدیث النبی الامین

۴۰۔ العقیدة الحسنیة

۴۱۔ المقدمة السنیة فی انتصار الفرقة السنیة

- ۲۲۔ شرح رباعیتین
 ۲۳۔ العیة الصدیة
 ۲۴۔ فتح الودود فی معرفة الجنود
 ۲۵۔ الارشاد فی مهمات الاسناد
 ۲۶۔ رسائل اوائل
 ۲۷۔ تراجم البخاری
 ۲۸۔ ما یجب حفظ لناظر
 ۲۹۔ ماثر الاجداد
 ۵۰۔ رسالہ دانشمندی
 ۵۱۔ الانتباه فی سلاسل اولیاء اللہ
 ۵۲۔ رسائل تفہیمات
 ۵۳۔ النوادر من احادیث سید الاوائل والاواخر
 آپ کی زیادہ تر تقانیف امتداد زمانہ کے باعث ضائع ہو چکی ہیں اور بہت سی ایسی تقانیف ہیں جو اگرچہ معلوم نہیں ہوئیں ہیں لیکن اب تک کتب خانوں اور لائبریریوں کی زینت ہیں۔

شعر و شاعری

شاہ صاحب اپنے تمام علمی و روحانی کمالات کے ساتھ شعر و شاعری کے میدان کے بھی کامیاب شہسوار تھے اور فارسی اور عربی کے مایہ ناز شاعر تھے۔ آپ نے عربی اور فارسی غزلوں اور رباعیوں کا ایک عظیم ذخیرہ چھوڑا ہے۔ آپ کا تخلص امین تھا۔ آپ کی اکثر غزلوں اور رباعیوں میں تصوف و معرفت کے مضامین ہوتے ہیں۔

بطور نمونہ چند رباعیاں پیش ہیں۔
 بہ زلفِ چرخِ درخشاں کسے گم کردہ ام خود را
 خروشِ دردِ دلِ شہانہی کردم چہ کردم
 دلے پر درد، جانِ فگار، یارِ تند خود ارم
 جہاں را پر زیاں بہانہی کردم چہ کردم
 عربی نظم میں ”اطیب التغم فی مدح سید العرب والعمم“ کے نام سے نبی اکرم
 صلی اللہ علیہ وسلم کی مدح و لغت میں ایک طویل قصیدہ ہے جس کا پہلا شعر یہ ہے۔
 کَانَ نَجْمًا اَوْ مَضْت فِي الْغِيَا هَب
 عَمِيونَ الْاِقَاعِي اَوْ رُوَسِ الْعَقَارِبِ

مجدد امت

شیخ الاسلام حضرت شاہ ولی اللہ محدث دہلوی حقیقی طور پر بارہویں صدی
 کے مانے ہوئے مجدد تھے۔ آپ کے اندر مجدد ہونے کی تمام ضروری شرائط بدرجہ
 اتم موجود تھیں۔ جیسا کہ شاہ صاحب نے ”تفہیمات الہیہ“ میں خود تحریر فرمایا ہے۔
 ”جب میرا دورہ حکمت یعنی علم اسرار دین پورا ہو گیا تو اللہ تعالیٰ نے
 مجھے خلعتِ مجددیت پہنائی، پس میں نے مسائل اختلافی میں جمع (و تطبیق)
 کو معلوم کر لیا۔“

شاہ صاحب نے ایک اور جگہ لکھا ہے کہ:

مجھے خدا نے یہ شرف بخشا ہے کہ میں اس زمانہ کا مجدد، وحی اور قطب ہوں
 اگر خدا نے چاہا تو میری کوششوں سے مسلمانوں میں نئی زندگی پیدا ہو جائیگی۔
 اور ہندوستان میں آج جو اسلامی سرمایہ اپنے صحیح انداز میں موجود ہے وہ

بلاشبہ شاہ صاحب جیسے مجددین ہی کی کاوشوں اور کوششوں کا نتیجہ ہے۔ اگر شاہ صاحب کا وجود نہ ہوتا تو بظاہر اسلامی فلسفہ کو ایرانی اور ہندو فلسفہ نکل گیا ہوتا اور اوریح اسلام اور اسلامی فلسفہ کہیں ڈھونڈ سے بھی نہ ملتا۔ شاہ صاحب نے اپنے تجدیدی و اصلاحی کام کا جو دائرہ کار متعین فرمایا تھا اس کو ان دس حصوں یا شعبوں میں تقسیم کیا جاسکتا ہے۔ ۱۔ جہاد بالقرآن ۲۔ اشاعت سنت ۲۔ رد بدعت ۳۔ اصلاح عقائد و معاشرت ۴۔ حقیقی اسلامی تصوف کا تعارف ۵۔ اخلاقی تربیت کا مسنون طریقہ کار ۶۔ فقہی اور اجتہادی اختلافات میں اعتدال کی تلقین ۸۔ شریعت اسلامیہ کا بطور ایک مکمل نظام حیات کے عقلی اور استدلالی تعارف ۹۔ اسلامی اجتماعیت اور خلافت کی تشریح ۱۰۔ اس وقت کی مسلم حکومت کو اخلاقی زوال اور سیاسی انتشار سے بچانے کی منظم جدوجہد۔

جس میں سے ہر شعبہ اپنے اندر اتنی وسعت اور گہرائی رکھتا ہے کہ ہر شعبہ کے لئے ایک مستقل جماعت درکار ہے مگر یہ شاہ صاحب کی تجدیدی صلاحیت ہی تھی کہ ان تمام شعبوں میں تنہا کام کر کے اپنے جانشینوں کے لئے راہ عمل تجویز فرما گئے اور ان کے بعد ان کے جانشینوں نے بڑی سے بڑی حد تک کامیابی کی منزل تک پہنچایا۔ یہ ہے بارہویں صدی کے مجدد کا تجدیدی منصوبہ جسے وہ بروئے کار لائے۔

وقات

اس طرح جب شاہ صاحب اپنے تجدیدی فرائض کو باحسن وجوہ انجام دیئے اور اپنے پیچھے ایک جماعت بھی کارہائے تجدید سنبھالنے کے لئے تیار کر دی تو داعی اجل کو لبیک کہتے ہوئے ۲۹ محرم ۱۱۷۶ھ - ۶۱۷۳ء کو اس دارقانی سے کو خیر یاد کہا اور جان جاں آفرین کے سپرد فرمادی اور والد

بزرگوار حضرت شاہ عبدالرحیم دہلوی کے پہلو میں آرام فرما ہو گئے۔ گویا آپ کو
ان کا رہائے تجدید کے لئے خداوند نے اس دنیا میں بھیجا تھا۔
اربابِ چین مجھ کو بہت یاد کریں گے
ہر شاخ پر اپنا ہی نشان چھوڑ دیا ہے

حضرت شاہ صاحب کے مزار پر یہ لوح لگی ہے۔
مرقد

حجۃ الاسلام حضرت مولانا امام شاہ ولی اللہ محدث دہلویؒ ابن حضرت مولانا
شاہ عبدالرحیم محدث دہلویؒ
تاریخ پیدائش ۲ شوال المکرم ۱۱۱۲ھ بروز بدھ
تاریخ وفات ۲۹ محرم الحرام ۱۱۷۶ھ بروز ہفتہ مطابق ۲۰ اگست
۱۷۶۲ء بوقت ظہر بعمر ۶۲ سال رحلت نمود (بزمانہ شاہ عالم تارخ)

شاہ عبدالعزیز محدث

ولادت اور تعلیم و تکمیل

سراج الہند شاہ عبدالعزیز محدث دہلوی، شیخ الاسلام حضرت شاہ ولی اللہ محدث دہلوی کے بڑے صاحبزادے تھے۔ وہ پنجشنبہ کی رات ۲۵ رمضان المبارک ۱۱۵۹ھ ۱۲ اکتوبر ۱۷۴۶ء میں دارالسلطنت دہلی میں پیدا ہوئے۔

والد محترم نے آپکا نام عبدالعزیز تجویز فرمایا۔ اور حیب تاریخی نام کی تلاش کی تو خداوند تعالیٰ نے ”عظیم حلیم“ القاب فرمایا۔ شاہ عبدالعزیز صاحب پانچ ہی برس کے تھے کہ قرآن مجید حفظ کرنا شروع کیا۔ اور جلد ہی حفظ قرآن مجید سے فارغ ہو کر فارسی زبان کی تعلیم شروع کر دی۔ اور تھوڑی ہی مدت میں نہ صرف یہ کہ فارسی زبان سیکھ لی بلکہ ادب فارسی پر زبردست عبور حاصل کر کے فارسی زبان کے ایک ماہر اور قادر الکلام ادیب بن گئے۔

شاہ عبدالعزیز صاحب نے اکثر و بیشتر علوم اپنے جلیل القدر والد ماجد

شاہ ولی اللہ محدثؒ سے حاصل کئے۔ ابھی شاہ عبدالعزیز صاحب کے علوم و فنون تشنہ تکمیل ہی تھے کہ شاہ ولی اللہؒ کا سایہ عاطفت سر سے اٹھ گیا۔ جبکہ شاہ صاحب عمر کے ابتدائی حصہ میں تھے اور اس وقت آپ کی عمر زیادہ سے زیادہ ۱۶ برس کی ہوگی۔ اول تو اس کچی عمر میں سایہ پداری سے خروقی خود سانحہ عظیم ہے۔ مگر آپ کے لئے اس حادثہ فاجعہ میں مزید شدت اس لئے پیدا ہوگئی کہ گھر کے سب سے بڑے ہونے کے سبب گھر کی تمام تر ذمہ داری کا بوجھ اس ننھی سی جان پر آ پڑا۔ مزید براں اپنی تعلیم کے ساتھ تین چھوٹے بھائیوں کی تربیت و پرورش کا بار بھی آپ پر آگیا۔ کیونکہ والد صاحب کے انتقال کے وقت شاہ رفیع الدین صرف ۱۲ برس کے شاہ عبدالقادر ۹ برس کے اور شاہ عبدالغنی ۵ برس کے تھے۔ اسی لئے شاہ ولی اللہ محدث دہلوی پر بھی نو عمر اور ننھے منے بچوں کو تنہا چھوڑ کر چلا جاتا بیڑا شاق گزر رہا تھا۔

لہذا جب آپ کو اپنے مکاشفہ یا بیماری کی نوعیت سے اندازہ ہوا کہ سفر آخرت قریب ہے تو ان نو نہالوں کی پرورش اور تعلیم و تربیت کے بارے میں متفکر ہو کر بتقاضائے بشریت بارگاہ الہی میں عرض کیا کہ:

”الہی میرے بچے چھوٹے ہیں ان کا کیا ہوگا؟ جس کا جواب

بارگاہ صمدیت سے فوراً ملتا ہی تھا لہذا بواسطہ سید الانبیاء صلی اللہ

علیہ وسلم آپ کو جواب دیا گیا اور حضور اکرم صلی اللہ علیہ وسلم

نے خواب میں تشریف لاکر فرمایا، ولی اللہ (رحمۃ اللہ علیہ) یہ بچے

تیرے نہیں ہمارے ہیں پھر تو فکر کیوں کرتا ہے؟“

اس جواب ایزدی پر شاہ صاحب کا مطمئن ہوتا یقینی ہی تھا۔ لہذا یہ اللہ

کا دلی اپنے چاروں نو نہالوں کو مولائے کریم کی حفاظت میں دیکر باطمینان

تمام اس دنیا سے رحمت ہوا اور ہر تائید غیبی نے ان ماہ پاروں کی دستگیری شروع فرمائی اور اللہ رب العزت نے اپنے آغوش رحمت میں اس طرح بدوان چڑھا یا کہ ان میں سے ہر ایک آفتاب و ماہتاب علم و عرفان بن کر افق عالم پر اس طرح چمکا کہ صدیاں گزرنے پر بھی ان کی صیاد پاشیوں میں کوئی کمی نہیں آئی اور آج بھی تمام عالم اسلام کے علمائے کرام اور خصوصاً علماء ہند و پاک ان کے انوار علوم سے اکتساب نور کرنے پر مجبور ہیں اور اس کا نظم خداوند تعالیٰ نے اس طرح فرمایا کہ حضرت شاہ عبدالعزیز کے تکمیل علم کے لئے نادرۃ روزگار اور ماہران علم حدیث و قرآن اور صاحب نسبت ماہران طریقت تین شخصیتوں، شیخ نور اللہ بڑھانوی، شیخ محمد امین کشمیری اور شاہ محمد عاشق بن شاہ محمد پھلتی کو منتخب فرمایا جن میں شاہ محمد عاشق صاحب تو حضرت شاہ ولی اللہ کے مخصوص تلامذہ میں سے بھی خصوصی تربیت یافتہ اور شاہ ولی اللہ کے محرم راز حضرات میں سے تھے۔ تو یہ حضرات حضرت شاہ عبدالعزیز پر جتنی بھی توجہ کرتے کم تھا لہذا ان تینوں حضرات نے شاہ عبدالعزیز کے سینے کو علوم نبوت سے معمور کرنے میں پوری پوری سعی و یلغ فرمائی اور ادھر شاہ صاحب نے بھی استفادہ اور اکتساب فیض کی جدوجہد میں کوئی کسر نہیں چھوڑی اور ان اکابر کے فیوض علمیہ و روحانیہ سے بھرپور استفادہ فرمایا اور حدیث، تفسیر، فقہ، اصول فقہ، کلام، منطق، فلسفہ اور شعر و ادب میں غرض کہ تمام علوم دینیہ و عصریہ میں ممتاز حیثیت اختیار فرمائی۔ اور خصوصیت کے ساتھ فن حدیث جس سے خاندانی حیثیت سے قلبی لگاؤ تھا۔ خصوصی بہارت حاصل کر لی۔ اور محدث جلیل نواب صدیق حسن خاں تنوچی تحریر فرماتے ہیں کہ :

”شاہ عبدالعزیز بن شیخ اجل ولی اللہ محدث دہلوی رحمہما اللہ استاد

الاساتذہ، امام نقاد، یقینہ السلف، حجۃ خلف اور دیار ہند کے خاتم مفسرین و محدثین تھے اور
 اپنے وقت میں علماء اور مشائخ کے مرجع تھے۔ تمام علوم متداولہ اور غیر متداولہ میں خواہ فنون عقلیہ ہوں یا نقلیہ، ان کو جو دستگاہ حاصل تھی وہ بیان سے باہر ہے۔ کثرت حفظ و علم، حوالوں کی تعبیر سلیقہ و عطا، انشاء پر دازی، تحقیقات نقائص علوم مذاکرہ اور مخالفوں کے ساتھ مباحثہ کرنے میں وہ اپنے معاصرین سے ممتاز تھے۔

اتحاف النبلاء المتقین با حیار ماثر الفقہاء والمحدثین ص ۲۹۴

نیز مولانا سید عبدالحی صاحب لکھنوی تحریر فرماتے ہیں۔
 مرحوم اپنے علم و فضل، آداب، ذکاوت، ذہانت، فہم و فراست اور سرعت حافظہ میں عالم کے اندر بیگانہ روزگار علماء میں سے تھے۔ پندرہ برس کی عمر سے درس و تدریس میں مصروف ہوئے درس دیا اور فیض پہنچایا۔ یہاں تک کہ ہندوستان میں یکتا عالم ہو گئے۔ اور فقلا نے ان سے اکتساب کمال کیا۔ بیشتر مقامات سے طلبہ محض ان سے پڑھنے کے لئے آئے اور ان پر ایسے لوط پڑے جیسے پیاسا پانی پر لوط پڑتا ہے.....“

نزہۃ الخواطر ص ۴۴۸

صاحب وقائع عبدالقادر خانی لکھتے ہیں کہ:

مولانا شاہ عبدالعزیز علم تفسیر حدیث، فقہ، سیرت اور تاریخ میں شہرہ آفاق تھے اور علم ہیئت، ہندسہ، نجومی، مناظر الصطربلاب جزئیں، طبیعیات، منطق، مناظرہ، اتفاق و اختلاف ملل و نخل، قیادہ تاویل، تطبیق مختلف، اور تفریق مشتبہ میں یکتائے روزگار تھے۔

فن ادب اور ہر قسم کے اشعار سمجھنے میں بلند مرتبہ رکھتے تھے۔ منقول میں کلام اللہ اور حدیث سے دلیل پیش کرتے تھے اور معقول میں جو ثبوت مناسب سمجھتے خواہ نحوہ یونانیوں میں سے افلاطون، ارسطو اور متکلمین میں سے فخر الدین رازی وغیرہ کے اقوال کی تائید میں مبتلا نہیں ہوتے تھے اور اپنی تحقیقات کو فن معقول میں صاف صاف بیان کر دیتے تھے۔

علم و عمل (دقائق عبدالقادر خانی) ج ۱ ص ۲۳۶

شاہ ولی اللہ کی جانشینی

چونکہ آپ بڑے صاحبزادے ہونے کے ساتھ ساتھ بڑے صاحب علم و فضل بھی تھے اور حضرت شاہ ولی اللہ کی جانشینی کی اہلیت و صلاحیت آپ کے اندر بدرجہ اتم پائی جاتی تھی اور آپ کے روشن کارناموں نے ثابت بھی کر دیا کہ اس دور میں اگر شاہ ولی اللہ کی جانشینی کا کوئی اہل ہو سکتا ہے تو صرف شاہ عبدالعزیز تہی ہیں۔ لہذا خویش و بیگانہ سب نے مل کر سند خلافت پر متمکن کر دیا۔ اس طرح شاہ عبدالعزیز ۲۵ برس کی عمر میں ہی اپنے والد محترم کی خالی مسند درس و تدریس پر رونق افزہ ہو گئے اور چونکہ آپ بھی والد محترم کی طرح جامع الجہات والجہات انسان تھے اس وجہ سے اپنے والد کے انداز درس و تدریس اور تعلیم و تربیت کے طرز پر سلسلہ تدریس و تربیت اخلاق جاری فرما کر بڑی حد تک والد کی کمی کو پُر کر دیا اور بہت جلد شاہ صاحب کی علمی شہرت چار و انگ عالم میں پھیل گئی اور اطراف عالم کے تشنگان علم و فن و الہانہ انداز سے شاہ عبدالعزیز صاحب کے درس میں حاضر ہو کر ولی اللہی علوم و فنون سے مستفیض ہونے لگے اور بہت ہی قلیل مدت میں شاہ صاحب کے علوم سے مستفیدین اور عرفان باطن سے معمور تلامذہ اور

مجازین پور سے عالم اسلام میں خصوصاً پور سے غیر منقسم ہندوستان میں پھیل گئے۔ اور اس ہندوستان میں کوئی ایسی جگہ باقی نہیں رہی جو شاہ عبدالعزیز کے شاگرد اور مرید سے خالی ہو۔

مولانا سندھی نے "شاہ ولی اللہ کی سیاسی تحریک میں لکھا ہے کہ: "اس زمانہ کے ایک عالم دین نے اس لئے ملک کی سیاحت کی کہ اسے علم حدیث کا کوئی ایسا استاذ ملے جو شاہ عبدالعزیز کا شاگرد نہ ہو مگر پور سے ہندوستان میں اسے ایک مدرس بھی ایسا نہیں ملا۔"

مولانا سندھی کا خیال ہے کہ شاہ ولی اللہ کے خواص سے اگر دس آدمیوں نے استفادہ کیا تو شاہ عبدالعزیز کے خواص سے دس ہزار مستفید ہوتے۔ شیخ محسن بن یحییٰ ترمذی نے لکھا ہے کہ:

"وہ (عبدالعزیز محدث) کمال اور شہرت کے ایسے مقام کو پہنچے کہ تم دیکھتے ہو کہ لوگ بلاد ہند میں اپنا ان سے انتساب کرتا فخر سمجھتے ہیں بلکہ اپنے آپ کو ایسے رشتے میں منسلک کرتے ہیں جو ان کے شاگردوں پر منتہی ہوتا ہے قابل فخر خیال کرتے ہیں۔"

ایضاً الجئی ص ۱۱۸

چند نامور تلامذہ

حضرت شاہ عبدالعزیز محدث دہلوی کے سامنے جن بڑے بڑے علماء و فضلاء اور مشائخ طریقت نے زانو سے تلمذتہہ کیا۔ ان میں حضرت شاہ رفیع الدین محدث دہلوی، امام المفسرین شاہ عبدالقادر حضرت شاہ عبدالغنی دہلوی، امام العلماء مولانا رشید الدین دہلوی، مولانا عبدالحمید بن بہتہ اللہ بڑھانوی، مفتی

الہی بخش کا ندھلوی، سید قمر الدین سونی پتی، حضرت شاہ غلام علی مجددی و خلیفہ
مرزا مظہر جان جاناں (شہید) مولانا سید قطب الہدی بن مولانا محمد واضح رائے
بریلوی، مولانا مفتی صدر الدین آزر دہ دہلوی، مولانا امام الدین دہلوی، مولانا
صدر علی رامپوری، مولانا حیدر علی فیض آبادی اور سید طائفۃ الاولیاء حضرت
شاہ فضل رحمان گنج مراد آبادی (پیر و مرشد حضرت مولانا سید محمد علی مونگیری)

تقریر و خطابت

شاہ صاحب ایک بہترین محدث اور عمدہ مفسر و ماہر علوم عقلیہ و نقلیہ
ہونے کے ساتھ ساتھ اپنے عہد کے ممتاز خطیب اور مقرر بھی تھے۔ آپ
کی شعلہ بار تقریر اس شان کی ہو کرتی تھی کہ بڑے بڑے سنگدل مورم
ہو جاتے تھے۔ شاہ صاحب کی مجلس و عظیمی ہر مذہب و ملت کے لوگ
جوق در جوق شریک ہوتے اور آپ کا طرز استدلال ایسا ہوتا تھا کہ
سمت سے سمت کٹر متعصب کو بھی تسلیم کئے بغیر چارہ نہیں رہتا تھا۔
مولانا رحیم بخش دہلوی کا بیان ہے کہ:

”ہفتہ میں دوبارہ منگل اور جمعہ کو کوچہ چیلان (دہلی) میں مجلس
وعظ منعقد ہوتی تھی جس میں خواص عوام مورد ملح سے زیادہ
جمع ہوتے تھے۔ آپ کی معجزانہ تقریریں وہ اثر ہوتا کہ مخالفین گھروں
سے اعتراض کا ارادہ کر کے چلتے لیکن وہاں بجز سکوت و تسلیم کے کسی
کو دم مارنے کی گنجائش نہ ہوتی۔ آپ کا طرز بیان ایسا عجیب تھا کہ ہر
مذہب و ملت کا آدمی مجلس سے خوش ہو کر اٹھتا تھا اور آپ
کی کوئی بات کسی پر گراں نہیں گزرتی تھی۔ آپ کو خلق خدا کی خدمت
کا خیال ہر وقت رہتا تھا۔ انتہا یہ کہ زیادتی مرض کے زمانہ میں جب

وعظ کا دن آیا تو آپ نے دوسروں کے سہارے بیٹھ کر وعظ شروع کیا۔ تقریباً شروع ہوئی تو آپ نے سہارا دینے والوں کو بھی الگ کر دیا اور حسب معمول تقریب فرماتے رہے۔ لب و لہجہ سے کمزوری اور ناتوانی کے آثار نمایاں تھے۔ مگر استقلال ایسے ہی اپنا رنگ جمائے ہوئے تھا۔

حیات اولیٰ ص ۱۰۰

موزی امراض

حضرت شاہ عبدالعزیز رحمۃ اللہ علیہ ابھی ۲۵ برس ہی کے ہوئے تھے کہ آپ کو متعدد اذیت رساں امراض نے گھیر لیا۔ جن کے سبب آپ جذام، برص میں مبتلا ہوئے اور بھارت بھی جاتی رہی۔ ملفوظات میں ہے کہ شاہ صاحب کو بانیس قسم کے خونناک امراض لاحق تھے۔ مولانا مناظر احسن گیلانی نے امیر شاہ خاں صاحب سے نقل کیا ہے کہ :

”دو دفعہ روانہ ہوئے شاہ عبدالعزیز صاحب کو نہ ہر دیا اور چھپکلی کا ابٹن ملوایا تھا جس سے شاہ صاحب کو برص کا مرض ہو گیا تھا۔“

تذکرہ حضرت شاہ ولی اللہ ص ۲۴۵

انہیں امراض موزیہ میں عدم اشتہار کا مرض اس حد تک بڑھ گیا کہ کئی کئی روز کسی چیز کے چکھنے کی بھی نوبت نہ آتی اور بخار کی طرح اس کی بھی باری آتی تھی۔ شاہ صاحب نے خود ”مناقب حیدریہ“ کی تقریظ میں لکھا ہے کہ ”اس تقریظ میں کوتاہی کے لئے معذرت خواہ ہوں جو اعذار اور امراض کے سبب ہوئی جن کی وجہ سے بھوک بالکل ختم ہو گئی ہے اور

کھانے کی نوبت باری کے بخار کی طرح آتی ہے۔ ایسا غالباً پیت کے غلبہ کے سبب ہے۔ قومی مضمحل ہو گئے، حواس میں فرق آ گیا اعضاء کمزور پڑ گئے، ہڈیاں اور ڈاڑھیں بھی کمزور ہو گئیں۔“

امیر حمید بن نور الحسنین بلگرامی صاحب کو حضرت نے جو خط تحریر فرمایا ہے اس میں رقمطراز ہیں۔

”اگر آپ اپنے محب کا حال پوچھتے ہیں تو وہ بہت خراب ہے۔ اور صبح و شام اس میں اضافہ ہی ہوتا رہتا ہے۔ اور اسے ظاہری دباہلیں آلام گھیرے ہوئے ہیں قرار دسکون چھین گیا ہے۔ اور قلق و اضطراب بڑھ گیا ہے۔ اور یہ سب ایسے امراض کے سبب ہے جس میں سے ایک مرض بھی آدمی کو پریشان اور غمزدہ کرنے کے لئے کافی ہے۔ جیسے یو امیر، معدہ اور آنتوں میں ریاح کا رکنا، اس حد تک فقد ان اشتہار کہ کئی کئی رات دن کھانا چکھنے کی بھی نوبت نہیں آتی۔ بخارات، جب قلب کی طرف چڑھتے ہیں تو دم گھٹنے کی کیفیت ہو جاتی ہے۔ یہ جیب دماغ کی جانب پہنچتے ہیں تو تکلیف دہ درد شروع ہو جاتا ہے جو ہاؤن دستہ کے ضرب کی طرح محسوس ہوتا ہے۔ والی اللہ المشتکی وهو المستعان یہ حالت ایک لفظ بھی بولنے کی اجازت نہیں دیتی۔ چہ جائیکہ کوئی کتاب املا کر اسکے یا کوئی پیغام لکھو اسکے“

تاریخ دعوت و عزیمت ص ۲۵

ذوق، شاہ صاحب کی مجلس و عظمیٰ میں

شاہ عبدالعزیز محدث ان ”خونفاک امراض“ میں مبتلا ہونے کے باوجود

دینی و علمی محفلوں میں برابر شریک ہوتے اور علمی، فقہی، تفسیری اور ادبی گفتیوں کو سلجھاتے۔ شاہ صاحب کی مجلس و عظ میں نہ صرف دینی طبقہ ہی شامل ہوتا تھا بلکہ بڑے بڑے شعراء اور ادیب بھی شریک ہو کر زبان اور محاورے سیکھتے تھے۔

ناصر نذیر صاحب فراق نے اپنی کتاب "لال قلم کی ایک جھلک" میں

لکھا ہے

«کون نہیں جانتا کہ حضرت شاہ نصیر صاحب دہلوی، اکبر شاہ ثانی اور ابو ظفر بہادر شاہ اور شیخ ابراہیم ذوق کے استاذ تھے۔ جب شاہ نصیر صاحب کا ذوق سے دل کھٹا ہو گیا اور انہوں نے اصلاح موقوف کر دی تو ذوق ہر جمعہ کو مولانا حضرت شاہ عبدالعزیز رحمۃ اللہ علیہ کے وعظ میں جانے لگے۔ اور وعظ بہت غور سے سننے لگے۔ کسی دوست نے اس کا سبب پوچھا تو ذوق نے کہا استاذ مجھ گناہگار سے ناخوش ہو گئے۔ شعرو سخن میں اصلاح ملتی نہیں اس کا بدل میں نے یہ نکالا ہے کیونکہ شاہ عبدالعزیز صاحب اردو زبان دانی میں شاہ نصیر صاحب سے کس طرح کم نہیں۔ ان کے بیان اور گفتگو کو سنتا ہوں اور اردو کے محاورے روزمرہ یاد کرتا ہوں»

حاضر جوابی

شاہ عبدالعزیز صاحب بڑے باغ و بہار، خوش طبع، خوش گفتار، ہشاش بشاش اور حاضر جواب انسان تھے۔ شیخ محمد اکرام نے شاہ صاحب کا ایک بڑا ہی دلچسپ واقعہ لکھا ہے کہ

” ایک دفعہ ایک پادری صاحب شاہ صاحب کی خدمت میں آئے اور سوال کیا کہ آپ کے پیغمبر حبیب اللہ ہیں؟ آپ نے فرمایا ہاں، وہ کہنے لگے تو پھر انہوں نے بوقت قتل امام حسین فریاد نہ کی۔ یا یہ فریاد سنی نہ گئی؟ شاہ صاحب نے کہا کہ نبی صاحب نے فریاد تو کی۔ لیکن انہیں جواب آیا کہ تمہارے تو اسے کو قوم نے ظلم سے شہید کیا ہے لیکن ہمیں اس وقت اپنے بیٹے عیسیٰ کا صلیب پر چڑھنا یاد آ رہا ہے۔“

رود کوثر صفحہ ۵۹

ذہانت و ذکاوت

شاہ عبدالعزیز صاحب اپنی ذہانت و ذکاوت اور عبقریت میں فرد یگانہ تھے۔ آپ کی تبحر علمی اور عبقریت کے بے شمار واقعات ہیں ان تمام واقعات کا ذکر یہاں ممکن نہیں ہے۔ البتہ ایک واقعہ نقل کیا جاتا ہے جس کو حکیم الامت مولانا اشرف علی تھانوی نور اللہ مرقدہ نے بیان فرمایا ہے۔ حضرت تھانوی بیان فرماتے ہیں کہ

”مولانا فضل حق خیر آبادی اور مولانا صدر الدین صاحب جو علوم عقلیات، فلسفہ، منطق وغیرہ کے بڑے امام مانے جاتے تھے اور دونوں عربی ادب کے بھی ماہر ادیب تھے۔ ایک مرتبہ ان دونوں نے ارادہ کیا کہ شاہ عبدالعزیز دہلوی کے علم و فضل کا بڑا چیر چا ہے۔ چلو ذرا امتحان کریں۔ کتنا اور کیسا علم رکھتے ہیں۔ راستے میں دونوں نے عربی زبان میں دو قصیدے لکھے اور آزمائش کے لئے آپس میں یہ قصیدے باہم بدل لئے ایک

کا قصیدہ دوسرے نے لے لیا۔

حضرت شاہ صاحب کی خدمت میں حاضر ہو کر کہنے لگے حضرت ہم نے کچھ لکھا ہے ذرا اس کو سن لیجئے۔ حضرت نے فرمایا سنائیے۔ دونوں نے یہ دو قصیدے پڑھ کر سنائے حضرت شاہ صاحب خاموش بیٹھے سنتے رہے۔ ان دونوں نے آپس میں ایک دوسرے کو اشارے کئے کہ بڑے میاں کچھ سمجھے ہی نہیں، بولتے کیا۔ پھر عرض کیا کہ حضرت آپ نے ان قصیدوں کے متعلق کچھ فرمایا ہی نہیں۔

حضرت شاہ صاحب نے فرمایا کہ کچھ کہہ دوں گا مگر پہلے تو یہ بتلاؤ کہ قصیدوں میں تبدیلی کہاں اور کیوں ہوئی اب تو آنکھوں نے حیرت سے سوال کیا کہ آپ کو کیسے معلوم ہوا؟ فرمایا کہ میں نے آپ دونوں کی گفتگو اور طرز کلام سے دونوں کے مزاج و مذاق کا جو اندازہ لگایا تھا ان قصیدوں کو اس سے مختلف پایا اس سے اندازہ ہوا کہ ان میں تبدیلی ہوگئی ہے اس کے بعد قصیدوں کے ایک ایک شعر پر اصلاح کے لئے فرمانا شروع کیا تو کوئی شعر بغیر اصلاح کے نہیں چھوڑا۔

مجالس حکیم الامت ص ۱۶۶

شاہ صاحب کا استغناء اور بزرگانہ رعب

حضرت شاہ عبدالعزیز بڑے عنبر انسان تھے۔ آپ کی جلالت شان اور قدرتی ہیبت کئی بتاؤں پر بڑے بڑے امراء و سلاطین بھی مرعوب رہتے تھے۔

تاریخ شاہد ہے کہ خاندان ولی اللہی نے کبھی کوئی شاہی منصب یا جاگیر منظور نہیں کی البتہ خاندان ولی اللہی نے اپنے عہد کے امراء و سلاطین کو خیر خواہان اور نخلخانہ مشورہ مزدور دیئے ہیں۔

حضرت شاہ عبد الرحیم اور شاہ ولی اللہ نے اپنے عہد کے بے راہرو بادشاہوں اور وزیروں کو قنبر کیا تھا اور شاہ عبدالعزیز صاحب نے بھی اس ولی اللہی سنت کو قائم رکھا۔ شاہ عبدالعزیز صاحب کی عظمت کا یہ عالم تھا کہ شاہزادے آپ کی خدمت میں حاضر ہوتے تھے اور پاؤں دبانے کو اپنی سعادت سمجھتے تھے۔ ملفوظات عزیزی میں ہے کہ اگر برسر راہ نوابوں اور امراء میں سے کوئی مل جاتا تو وہ خود سواری سے اتر کر مصافحہ اور مزاج پررسی کرنے کو اپنی سعادت جانتا تھا اور کہیں اتفاقاً بادشاہ سے بھی ملاقات ہو جاتی تو وہ بھی پورے احترام کے ساتھ مصافحہ کرتے۔

دوسری طرف شاہ عبدالعزیز صاحب دہلوی کی سیر چشمی و قناعت کا یہ عالم تھا کہ کسی شاہی عطیہ کا قبول کرتا تو درکنار بادشاہوں اور امراء کی ہمت نہیں پڑتی تھی کہ وہ کچھ پیش کریں کیونکہ وہ سمجھتے تھے کہ ہماری پیش کش نظر حقارت سے مسترد کر دی جائے گی۔

چوں طمع خواہد ز من سلطان دین

خاک بر فرق قناعت بعد ازین

ایسٹ انڈیا کمپنی اور شاہ عبدالعزیز کا انتباہ

انگریز ہندوستان میں تاجر کی حیثیت سے داخل ہوئے تھے۔ اترجوری

۱۶۱۳ء میں جہانگیر نے فرمان شاہی کے ذریعہ انھیں گجرات میں تجارتی

مراکز قائم کرنے کی اجازت دی۔ شاہجہاں نے بھی ان کے ساتھ رعایت کا

ہی معاملہ روار کھا۔ البتہ اور نگ زیب عالمگیر نے محسوس کیا کہ ان کا قیام یہاں ملک کے لئے ضرور ساں ہے۔ چنانچہ انھوں نے اپنے عہد حکومت میں ان کی آمد و رفت پر پابندی عائد کی۔ عالمگیر کی وفات کے بعد نالائق اور نااہل حکمرانوں کا سلسلہ شروع ہو گیا۔ اور انھوں نے خانہ جنگی شروع کر دی۔ بداندیش مسلم حکمرانوں کی آپسی خلفشار و خانہ جنگی سے فائدہ اٹھا کر انگریزوں نے پھر دوبارہ ہندوستان میں آمد و رفت کا سلسلہ شروع کر دیا۔ اب کون تھا جو ان پر پابندی عائد کرتا۔

لہذا اس چھوٹے سے انگریزوں کو ہندوستان میں قدم جمانے کا موقع مل گیا۔ اور انھوں نے ایسٹ انڈیا کمپنی کے نام سے ایک تجارتی ادارہ کی بنیاد ڈالی اور اس کی اڑ میں ملک کے مختلف حصوں پر اپنی حکومتیں قائم کرنی شروع کر دی اور رفتہ رفتہ پورے ملک پر قبضہ کر لیا اور اس کے ساتھ عیسائیت کی ترویج بھی شروع کر دی اور دوسری طرف دینی مدارس کو تباہ و برباد کرنے کی ہم تیز کر کے اپنے مشنری اسکول قائم کرنے شروع کر دیئے۔ جو نام کیلئے تو علوم عصریہ کے اسکول تھے مگر درحقیقت وہ تبلیغ عیسائیت کے مراکز اور تعلیمات اسلامی کو مٹانے کے اڈے تھے اور اس کا واضح ثبوت یہ ہے کہ ان اسکولوں میں اس قسم کے سوالات پوچھے جاتے تھے کہ تمہاری شفاعت کون کرے گا؟ اس کا صحیح جواب بھی متعین ہوتا کہ عیسیٰ ابن مریم اگر جواب ذرا مختلف ہوا تو نمبر صفر ہوتا۔

اسی طرح پوچھا جاتا کہ تمہارا خدا کون ہے؟ اور اس کا جواب بھی متعین ہوتا، یسوع مسیح! ادھر بدقسمتی سے شاہ عالم بھی انگریزوں کا وظیفہ خوار بن چکا تھا اور اس کی حکومت برائے نام رہ گئی تھی اور یہ نعرہ انگریزوں کی طرف سے برسرعام بلند ہونے لگا کہ

”حکومت شاہ عالم از دہلی تاپالم اور ملک بادشاہ سلامت کا حکم
کمپنی بہادر کا“

تو امام انقلاب سراج الہند حضرت شاہ عبدالعزیز مجدد دہلی نے اس
کے خلاف شاہجہانی جامع مسجد دہلی سے آواز بلند کی کہ:

”آج سے یہ ملک دارالحرب ہو گیا۔ ان غاصبوں کے خلاف جہاد
کرنا ہمارا فریضہ ہے۔“

شاہ عبدالعزیز کا فتویٰ

فتویٰ کی عبارت یہ ہے۔

دریں شہر حکم امام المسلمین اصلا
جاری نیست حکم روسا ر
نزاری بے دغدغہ جاری است
زیرا کہ مساجد را بے تکلف
ہدم می نمایند و بیچ مسلمان یا
ذمی بغیر استیمان ایشان
دریں شہر و در نواح آن
نمی تواند آمد و ازیں
شہر تا کلکتہ عمل نزاری تمتد
است۔

اس شہر (دہلی) میں مسلمانوں کے
امام کا حکم بالکل جاری نہیں
بلکہ عیسائی سرداروں کا حکم
بے تکلف جاری ہے۔ اس
لئے کہ مساجد کو بے جھجک منہدم
کر دیتے ہیں اور کوئی مسلم یا
غیر مسلم ان کی اجازت اور پناہ
کے بغیر اس شہر میں اور اس کے
اطراف میں آ نہیں سکتا، اور اس
شہر سے کلکتہ تک نزاری کی
حکومت پھیلی ہوئی ہے۔

فتاویٰ عزیزی ج ۱ ص ۱۱۷ مطبوعہ مجتہبائی دہلی۔

اپنے اس فتویٰ میں حضرت شاہ صاحب نے ہندوستان کے ”دارالحرب“

ہونے کی دلیل بھی نقل فرمائی ہے :-

در کانی فی تولید

اطراد بدار الاسلام بلاد

يجرى فيها حكم امام

المسلمين و يكون تحت

قهره - و بدار الحرب

بلاد يجرى فيها امر

عظيها و تكون تحت

قهره الخ

”کانفی“ میں ہے کہ دارالاسلام

سے مراد وہ ملک ہے جس میں

امام المسلمین کا حکم جاری ہوتا

ہو اور جو اس کے ماتحت ہو۔

اور ”دارالحرب“ سے مراد وہ آبادی

ہے جس پر اس شہر کے (غیر مسلم)

حکمران کا حکم جاری ہو اور اس

کے غلبہ و تسلط میں ہو۔

پھر حضرت شاہ صاحب نے کفار کے احکام کے جاری ہونے کا مفہوم

بیان فرمایا ہے اور اسے ہندوستان پر منطبق کیا ہے۔ تحریر فرماتے ہیں :-

وانزرو سے احادیث و تتبع

سیرت صحابہ کرام و خلفاء عظام

ہی مفہوم می شود زیرا کہ

در عہد صدیق اکبر ملک

بنی یربوع را حکم دار الحرب

دادند حالانکہ جمعہ و عیدین و اذان

در آنجا جاری بود۔

احادیث اور سیرت صحابہ اور

اور خلفاء عظام کے تتبع سے

یہی مفہوم ہوتا ہے اس لئے

کہ حضرت صدیق اکبر کے عہد

میں ملک بنی یربوع کو دار الحرب

کا حکم دیا گیا، حالانکہ وہاں

جمعہ، عیدین اور اذان تھی۔

فتاویٰ عزیزی ج ۱ ص ۱۷۱

شاہ عبدالعزیز صاحب انگریزوں کی فتنہ پروردانیوں، شورشوں

اور توسیع پسندیوں سے کس قدر پریشان اور مضطرب تھے اس کا اندازہ

کرنے کے لئے حضرت کا یہ شعر کافی ہے۔

وانی آری الافرنج أصحاب شروة

لقد أفسدوا ما بين دہلی و کابل
میں فرنگیوں کو جو دولت کے مالک ہیں دیکھتا ہوں کہ انھوں نے
دہلی اور کابل کے درمیان فساد برپا کر رکھا ہے۔

اسی کرب و اضطراب کا اثر تھا کہ شاہ صاحب اس فتویٰ کے ذریعہ مسلمانوں
کو بیدار کرنے اور انگریزوں کے خلاف صفت آرا کرنے پر مجبور ہوئے
تاکہ مسلمان صفت بستہ ہو کر اپنے وطن عزیز کو آزاد کرائیں اور ہندوستان
کی تمام قوموں اور خصوصاً مسلمانوں کے شعائر کو تباہی سے بچائیں، مگر
انگریز قوم چونکہ انتہائی چالاک اور عیار ہے۔ اس نے اس فتویٰ کو
بے اثر کرنے کے لئے پروپیگنڈہ شروع کیا کہ یہ فتویٰ جہاد کا فتویٰ ہے
اور جہاد تمام کافروں کے خلاف جنگ کرنے کا نام ہے۔ لہذا اس فتویٰ
کی زد جس طرح انگریزوں پر پڑے گی اس سے زیادہ اس فتویٰ سے
ہندوستان کے غیر مسلم متاثر ہوں گے۔ اور اس پروپیگنڈے سے کچھ
بھولے بھالے برادران وطن متاثر بھی ہوئے اور آج کے آزاد ہندوستان
میں تو وطن دشمن طاقتیں اس پروپیگنڈے کو خوب ہوادے رہی ہیں حالانکہ
حقیقت یہ ہے کہ اول تو اس وقت بھی حضرت شاہ عبدالعزیز محدث
دہلوی کا فتویٰ صرف انگریزوں کے خلاف تھا۔ ہندوؤں اور سکھوں سے
اس کا کوئی تعلق ہی نہیں تھا۔ جیسا کہ میرے کرم فرما پروفیسر خواجہ احمد فاروقی
صاحب مہراحت کے ساتھ تحریر فرماتے ہیں کہ

» انھوں (شاہ عبدالعزیز صاحب) نے کسی مرحلہ پر نہ ہندوؤں
کے خلاف کوئی لفظ کہا اور نہ سکھوں کے خلاف۔ ان کا روئے
سخن قطعاً انگریزوں کے خلاف تھا۔ ان کے پوتے حضرت

شاہ اسماعیل شہید نے کلکتہ میں دس ہزار انگریزوں کے سامنے
قرآن پاک کی چند آیات کی تفسیر بیان کی اور ایک لفظ ہندوستان
کی اکثریت کے خلاف نہیں کہا۔ یہی بات بہادر شاہ ظفر نے بھی
کہی تھی کہ

”ہمارا جہاد انگریزوں کے خلاف ہے۔ ہندوؤں کے
خلاف نہیں“

ماہنامہ ذکر و فکر رحمت الشکر النوی نمبر ۷۱

آزاد ہندوستان دارالامن ہے

ہندوستان علماء کے فتویٰ کے مطابق دارالامن ہے اور دارالامن میں
جہاد جائز نہیں ہوتا بلکہ تمام برادریوں و وطن کے ساتھ امن و آشتی کے
ساتھ رہنا مسلمانوں کا فریضہ ہے۔ البتہ اگر کوئی بدامنی پھیلا نا چاہے یا کوئی
غنڈہ کسی پر حملہ آور ہو تو اس کا دفاع بلا لحاظ اختلاف مذہب و ملت
ہر ہندوستانی کا اخلاقی و مذہبی فریضہ ہے۔ اور پھر یہ لحاظ کرنا بھی جرم
ہے کہ یہ تخریب پسند اور غنڈہ کسی مذہب اور ملت سے تعلق رکھتا
ہے۔ غنڈہ غنڈہ ہے اور تخریب پسند دشمن وطن ہے۔ چاہے اس کا نام
عبداللہ عبدالرحمن ہو یا رام لال اور رام سنگھ ہو

شاہ عبد العزیز اور انگریزی تعلیم

انگریزوں کے سیاسی چالوں کے ذیل میں اس کا تذکرہ بھی بجا
تصور کیا جائے گا کہ مسلم عوام کو ان بجا ہد علماء سے دور کرنے کے لئے
یہ پروپیگنڈہ بھی بڑے زور و شور سے کیا جاتا ہے کہ علماء کرام انگریزی

تعلیم کو جو کہ اس زمانہ میں دنیادی ترقی کا ذریعہ ہے۔ اس کو حرام قرار دیتے ہیں اور یہ پروپیگنڈہ اس شدت کے ساتھ کیا جاتا ہے کہ بہت سے بھولے بھالے مسلمان اسے متاثر ہو کر علماء کرام کو برا بھلا کہنے لگتے ہیں حالانکہ واقعہ اس کے بالکل برخلاف ہے اور تاریخ شاہد ہے کہ ہر دور میں علماء کرام نے علوم و فنون کی سرپرستی کی ہے۔ زبان و ادب کے سلسلہ میں ان کا رویہ ہمیشہ رواداری کا رہا ہے۔

انگریزی اور دوسری اچھی زبانوں کے سیکھنے میں خود علماء نے کبھی بخل اور تنگ نظری سے کام نہیں لیا اور عوام الناس کو بھی اس کی طرف براہ متوجہ کیا ہے۔ دہلی میں جب انگریزی تعلیم کا انتظام ہوا تو مسلمانوں نے کالجوں میں تعلیم حاصل کرنے کے متعلق شاہ عبدالعزیز صاحب سے فتویٰ طلب کیا تو آپ نے واضح لفظوں میں جائزہ قرار دیا چنانچہ سرسید احمد خاں لکھتے ہیں

وہ شاہ عبدالعزیز صاحب جو تمام ہندوستان میں نامی مولوی تھے مسلمانوں نے ان سے فتویٰ پوچھا تو انھوں نے جواب دیا کہ کالج انگریزی میں جانا اور پڑھنا اور انگریزی زبان کا سیکھنا بموجب مذہب کے درست ہے ۵

اسباب بغاوت ہند ص ۲۸

تصنیفات و تالیفات

سراج الہند حضرت شاہ عبدالعزیز محدث دہلوی نے تصنیف و تالیف کے ذریعہ علوم حدیث کی بیش بہا خدمات انجام دیا ہے۔ شاہ عبدالعزیز صاحب صاحب تصانیف کثیرہ بزرگ تھے۔ آپ کی گراں قدر تصنیفات

حسب ذیل ہیں۔

۱۔ فتح العزیز (معروف بہ تفسیر عزیز می)

شاہ صاحب نے اس کوشدت مرض اور ضعف کی حالت میں املا کرایا تھا۔ یہ کئی جلدوں میں تھکی جس کا بڑا حصہ ۱۸۵۷ء کے ہنگامہ میں ضائع ہو گیا اور شروع اور اخیر کی دو جلدیں بیچ گئیں اور یہ تفسیر عزیز می جامع رحیمہ کی لائبریری میں موجود ہے۔

۲۔ تحفہ اثنا عشریہ (فارسی)

شاہ صاحب کی شاہکار تصنیف ہے۔ مذہب شیعہ کی تنقید و تردید میں ہے۔ زبان و بیان کے اعتبار سے اہل زبان کی سی روانی و سیرتگی اور فصاحت و بلاغت ہے۔ اصلاً فارسی میں ہے اب اردو میں ترجمہ ہو چکا ہے۔

۳۔ بستان المحدثین (عربی)

شاہ صاحب کی اہم تصنیف ہے جو کتب حدیث اور محدثین کی تفصیلی فہرست و تذکرہ اور تعارف ہے۔

۴۔ العجالة النافعة (فارسی)

اصول حدیث میں اہم فارسی رسالہ ہے۔

۵۔ میزان البلاغة (عربی)

علم بلاغت کا ایک جاندار و شاندار مختصر متن ہے۔

۶۔ السراج الجلیل فی مسئلة التفضیل

شاہ صاحب نے اس رسالہ میں خلقاء راشدین کے فرق مراتب پر نہایت محققانہ گفتگو کی ہے۔

۷۔ میزان الکلام (عربی)

علم کلام میں ایک مختصر رسالہ ہے۔ جو نہایت ہی جامع و مانع ہے۔

۸۔ ستر الشہادتین (عربی)

ذکر حضرت حسینؑ میں ایک شاندار عربی رسالہ ہے۔

۹۔ مجموعہ فتاویٰ (فارسی)

یہ آپ کے مختلف فتاویٰ کا مجموعہ ہے۔

۱۰۔ عزیز الاقتباس فی فضائل اخیار الناس (عربی)

۱۱۔ تقریر دلپذیر فی شرح عدیم النظیر (فارسی)

۱۲۔ ہدایۃ المؤمنین بر حاشیہ سوالات عشرہ معرہ (اردو)

۱۳۔ حواشی بدیع المیزان (عربی)

۱۴۔ حواشی شرح عقائد (عربی)

۱۵۔ تعلیقات علی المسوی من احادیث اطوطأ (عربی)

۱۶۔ رسالہ تعبیر الرویاء

۱۷۔ میرزا ہد رسالہ پر حاشیہ (عربی)

۱۸۔ میرزا ہد ملا جلال پر حاشیہ (عربی)

۱۹۔ میرزا ہد شرح مواقف پر حاشیہ (عربی)

۲۰۔ حاشیہ ملا کوسج حاشیہ بنام عزیز زید (عربی)

۲۱۔ شرح ہدایۃ الحکمة پر حاشیہ

۲۲۔ ارجوزۃ اصبعی کی شرح بھی لکھی ہے۔

وفات

حضرت شاہ عبد العزیز محدث دہلوی کی وفات ۸۰ سال کی عمر میں بروز

یکشنبہ بتاریخ ۷ شوال ۱۲۳۹ھ مطابق ۱۷ جولائی ۱۸۲۳ء کو ہوئی اور

قبرستان ہندیان میں اپنے والد بزرگوار کے پہلو میں دفن ہوئے۔
 حکیم مومن خان مومن نے تاریخ وفات کہی ہے۔ ۷۰
 جانب ملک عدم تشریف فرما کیوں ہوئے
 آگیا تھا کیا کہیں مردوں کے ایمان میں خلل
 دست بیداد اجل سے بے سروپا ہو گئے
 فقر و دین، نقل و ہنر، لطف و کرم، علم و عمل

۳۹ ۱۲ھ

روح مزار پر یہ عبارت مرقوم ہے۔

مرقد

حضرت مولانا شاہ عبدالعزیز محدث دہلویؒ ابن حجۃ الاسلام حضرت مولانا

مام شاہ ولی اللہ محدث دہلویؒ

ن پیدائش ۱۱۵۹ھ

تاریخ وفات ۷ شوال المکرم ۱۲۳۹ھ بروز یکشنبہ بعمر ۸۰ سال رحلت نمود

عہد اکبر شاہ ثانی)

شاہ رفیع الدین محدث

ولادت اور تعلیم

مفسر قرآن حضرت امام شاہ رفیع الدین دہلوی، حضرت شاہ ولی اللہ محدث دہلوی کے دوسرے باکمال فرزند تھے۔ آپ ۱۱۴۳ھ - ۱۷۲۹ء میں دہلی پیدا ہوئے صغیر سنی میں سایہ پدری سے محروم ہو گئے۔ آپ کی تعلیم و تربیت کا تمام تر نظم و نسق آپ کے بھائی بھادر گوار حضرت شاہ عبدالعزیز محدث دہلوی کے ذمہ رہا۔ جس کو آپ نے بحسن خوبی نباہا اور باپ کی کمی بالکل محسوس نہ ہونے دیا۔

شاہ رفیع الدین نے تمام علوم نقلیہ مثلاً فقہ، حدیث، تفسیر اور جملہ علوم عقلیہ اپنے بھائی بھادر معظم شاہ عبدالعزیز صاحب سے حاصل کر کے ان تمام علوم ظاہری میں کمال حاصل کیا اور باطنی علوم کی تکمیل حضرت شاہ صاحب نے حضرت محمد عاشق پھلتی سے کی اور ایک باکمال صاحب دل، عارف باللہ شیخ بن گئے۔ اور موصوف اپنی فطری صلاحیتوں کی بنا پر بہت ہی جلد ظاہری اور باطنی علوم و معارف سے بہرہ ور ہو کر صرف ۲۰ برس کی عمر میں مرجع خلائق بن چکے تھے۔

درس و تدریس

شاہ عبدالعزیز صاحب آخر عمر میں جب کثرتِ امراض کی بنا پر درس و تدریس سے معذور ہو گئے تو اپنی جگہ شاہ رفیع الدین صاحب کو مامور فرمایا اور حضرت شاہ رفیع الدین صاحب نے بھی شاہ عبدالرحیم، شاہ ولی اللہ اور شاہ عبدالعزیز کی سند درس کی نہ صرف لاج رکھی بلکہ اپنے آباؤ اجداد کے علمی وقار کو دوبالا فرمایا اور آغاز ہی سے درس و تدریس، قصار و افتاء اور تصنیف و تالیف کا ایسا پروقار انداز اختیار فرمایا جو ولی اللہی خاندان کے شایانِ شان ہو سکتا تھا۔ جس کا اعتراف شاہ عبدالعزیز بڑے زور دار الفاظ میں فرمایا کرتے تھے لہذا اپنے ایک مکتوب بنام شیخ احمد بن محمد شبیر وانیؒ میں تحریر فرماتے ہیں کہ:-

”اب برادر یگانہ اور خلیق زمانہ کا وقت ہے، جو نسباً میرے حقیقی بھائی ہیں اور فنونِ علم و ادب میں (جن کا لوگ مجھ سے انتساب کرتے ہیں) میرے شریک ہیں وہ عمر میں مجھ سے کچھ ہی چھوٹے ہیں مگر فن و حکمت میں میرے برابر ہیں، اللہ تعالیٰ نے اپنی مہربانی سے ان کی پرورش میرے ہاتھوں کی اور ان کی تکمیل کا مجھے ذریعہ بنا کر مجھ پر احسان کیا۔“

تاریخ دعوت و عزیمت ص ۳۸۲

سرسید مرحوم کا اعتراف کمال

اور سرسید احمد خان مرحوم بانی مسلم یونیورسٹی علیگڑھ جو شاہ ولی اللہ اور خاندان ولی اللہی کے بڑے مداح و قدردان تھے خصوصاً شاہ عبدالعزیز محدث ثانی اور شاہ رفیع الدین دہلوی سے بڑی عقیدت و ارادت رکھتے تھے۔ وہ شاہ رفیع الدین

دہلوی کے متعلق ”آثار الصنادید“ میں تحریر فرماتے ہیں کہ

”دیار ہندوستان کے جمیع فضلاء کے نامی انھیں حضرت فیض مہبت کے مستفیضوں میں سے ہیں۔ ہر فن کے ساتھ اس طرح کی مناسبت تھی کہ ایک وقت میں فنون متباہتہ اور علوم مختلفہ درس فرماتے تھے جب ایک کی تعلیم سے دوسرے کی تعلیم کی طرف متوجہ ہوتے، حضار خدمت کو یہ معلوم ہوتا تھا کہ گویا اسی فن میں جامعہ بیکٹائی ان کے قامت استعداد پر قطع ہوا ہے۔ باوجود ان کمالات کے افاضتہ فیض باطن کا یہ حال تھا کہ جنید بغدادی اور حسن بھری کہ اگر ان کے وقت میں ہوتے تو بیشک ولاریب اس میں اپنے تین کترین مستفیضان تصور کرتے۔“

آثار الصنادید ص ۵۲۳

علم ریاضی میں مہارت

حضرت شاہ رفیع الدین دہلوی صاحب تفسیر قرآن، حدیث، فقہ، منطق، فلسفہ اور عربی زبان و ادب میں مہارت تامہ کے ساتھ ساتھ علم ریاضی میں بھی حیرت انگیز دستگاہ رکھتے تھے۔ آپ کو تو اس مشکل فن میں ”موجد“ ہونے کی حیثیت حاصل تھی۔ آپ کے معاصرین نے آپ کے اس وہی کمال کا کھلے لفظوں میں اعتراف کیا ہے خود شاہ عبدالعزیز صاحب نے لکھا ہے کہ

”مولوی رفیع الدین در ریاضیات چنداں ترقی کردہ اند کہ شاید موجد آن بودہ باشد۔ مولوی رفیع الدین نے ریاضیات میں اس قدر ترقی کی کہ اس فن کے موجد نے بھی اس سے زیادہ نہ کی ہوگی۔“

ملفوظات شاہ عبدالعزیز صاحب و کمالات عزیزی ص ۵۴

ایک دوسری جگہ فرماتے ہیں
 ” در فن ریاضی مولوی رفیع در ہند و ولایت نخواہد بود“
 مولوی رفیع الدین کافن ریاضی میں ہند اور ولایت میں مثل نہ تھا۔
 کمالات عزیز می ص ۳

قرآن مجید کا اردو ترجمہ

شیخ الاسلام حضرت شاہ ولی اللہ محدث دہلوی نے ترجمہ کلام پاک کی جو انقلابی تحریک چلائی اسے آپ کے جلیل القدر صاحبزادگان نے آگے بڑھایا۔ شاہ صاحب کے بعد سب سے پہلے حضرت شاہ عبدالقادر دہلوی نے قرآن مجید کا با محاورہ اردو ترجمہ کیا۔ ان کے بعد حضرت شاہ رفیع الدین دہلوی نے تحت اللفظ اردو ترجمہ فرمایا۔

شاہ عبدالقادر محدث دہلوی اور شاہ رفیع الدین کے ترجموں میں جو واضح فرق ہے اس کو بڑی حد تک ظاہر کرتے ہوئے بابائے اردو مولوی عبدالحق مرحوم لکھتے ہیں:-

”یوں تو دونوں ترجمے لفظی ہیں لیکن شاہ رفیع الدین نے ترجمے میں عربی جملے کی ترکیب اور ساخت کی بہت زیادہ پابندی کی ہے۔ ایک حرف ادھر سے ادھر نہیں ہونے پایا۔ ہر عربی لفظ بلکہ ہر حرف کا ترجمہ خواہ اردو زبان کے محاورے میں کچھے یا نہ کچھے انہیں کرنا ضروری ہے“

شاہ عبدالقادر کے ترجمے میں اس قدر پابندی نہیں کی گئی ہے بلکہ وہ مفہوم کی صحت اور اصل لفظ کے حسن کو برقرار رکھنے کے علاوہ اردو زبان کے روز مرے اور محاورے کا بھی خیال رکھتے ہیں۔ دوسری

خوبی ان کے ترجمے میں ایجاز کی ہے۔ یعنی وہ ہمیشہ اس بات کو مد نظر رکھتے ہیں کہ جہاں تک ممکن ہو کم سے کم الفاظ میں پورا مفہوم صحت کے ساتھ ادا ہو جائے۔“

مولوی عبدالحق صاحب کی بات میں ذرا بھی شبہ نہیں کہ شاہ رفیع الدین صاحب رحمۃ اللہ علیہ نے زیادہ تر لفظی ترجمہ کا اہتمام کیا ہے لیکن اس کا یہ معنی نہیں کہ با محاورہ ترجمہ بالکل ہی نہیں کیا ہے۔ بلکہ کہیں کہیں با محاورہ ترجمہ بھی کیا ہے اور بڑا ہی دلچسپ کیا ہے۔

شاہ عبدالعزیز محدث شاہ رفیع الدین کے تفسیری ذوق کے متعلق شیخ احمد بن محمد شہیر والیؒ کو خط میں لکھتے ہیں کہ:

”وہ (شاہ رفیع الدین صاحب) چند دنوں کے سفر کے بعد واپس آئے تو مجھے ایک مختصر مگر قیمتی رسالہ کا تحفہ دیا جو ایسے لطائف و نکات پر مشتمل ہے، جن میں وہ منفرد ہیں اور ان سے پہلے انہیں کسی نے نہیں لکھا ان کی یہ انفرادیت آیت نور کی تفسیر اور اس کے اندر پوشیدہ معانی کی روشنائی کے سلسلہ میں ہے۔ پورے یقین کے ساتھ کہتا ہوں کہ اس باب میں ان کے بیانات ایسے حیرت انگیز ہیں جن کے ذریعہ انہوں نے مغز سخن کو ظاہر کر دیا اور دلوں کے چراغ روشن کر دیئے اور اپنے اسلوب کی انفرادیت سے سعید روحوں کو تازہ دم کر دیا ہے۔“

تصنیف و تالیف

شاہ رفیع الدین رحمۃ اللہ علیہ کثیر التصانیف عالم دین اور شیخ طریقت تھے۔ آپ کی گرانقدر تصانیف و تالیفات حسب ذیل ہیں۔

اردو ترجمہ قرآن مجید، مقدمہ العلم، تکمیل الاذہان، اسرار المحبت، قیامت نامہ
دفع الباطل، اثبات شق القمر، تحقیق الوان، حجاب، برہان تماغ، عقد اناہل
رسالہ میرزا ہد پر حاشیہ، اور تکمیل الصاعۃ وغیرہ۔

حضرت شاہ رفیع الدین رحمۃ اللہ علیہ کی اکثر کتابیں اس دور میں کم یاب
ہی نہیں بلکہ نایاب بھی ہیں۔ حقیقت تو یہ ہے کہ اس دور میں ایسی علمی اور
تحقیقی کتابوں کی کھپت نہیں۔ مکتبہ والے بھی ان کتابوں کی اشاعت و ترویج
کی طرف توجہ نہیں دیتے۔

شیخ محسن بن یحییٰ ترمذیؒ "ایلیانح الجنتی" میں شاہ رفیع الدین صاحب
کے کمالات علمیہ اور تصانیف انیقہ پر روشنی ڈالتے ہوئے لکھتے ہیں کہ
"ان مروجہ علوم کے علاوہ شاہ صاحب کو علوم ادائل میں بھی بہت
تائمه حاصل تھی، جو ان کی طرح بہت کم اہل علم کے حصہ میں آتی ہے
ان کی تصانیف بہت عمدہ اور مرصع ہیں..... میں نے
بعض کتابیں دیکھیں تو آپ کی علمی و فنی عبارتوں میں ایسے اسرار و رموز
نظر آئے جن کے رمز آشنا کم ہی ہوتے ہیں، تھوڑے سے
نقلوں میں آپ بہت سے مسائل جمع کر دیتے ہیں، جس سے آپ
کی علمی گہرائی اور دقت فہم کا اندازہ ہوتا ہے ۵۵"

بحوالہ تاریخ دعوت و عزیمت ص ۲۸۲

شعر و شاعری

شاہ رفیع الدین دہلویؒ عربی کے بلند پایہ شاعر اور ادیب تھے اور
جس طرح نثر لکھنے میں ملکہ و اسنہ رکھتے تھے اسی طرح شعر و شاعری میں بھی اعلیٰ
قابلیتوں کے حامل اور بے پایاں خصوصیات کے مالک تھے۔ آپ کے اشعار

وقفانہ میں سلاست، روانی، شوکت، الفاظ، بلندی تخیل اور شگفتگی بدرجہ اتم موجود ہے۔ دلائل و ترمکبیں، عمدہ اور نادر تشبیہات، عجیب و غریب استعارات آپ کے اشعار کا اہم جز ہیں۔ نمونے کے طور پر چند اشعار پیش ہیں

یا احمد المختار یا زین الوری یا خاتبا للرسول ما اعلا کا

یا کاشفت الضراء من مستنجد یا منجیا فی الحشر من والا کا

هل کان غیرک فی الأنام من استوی فوق البراق و جاوز الأفلاکا

واستسک الروح الامین رکابہ فی سیرہ واستخدم الأفلاکا

وقات

شاہ رفیع الدین صاحب رحمۃ اللہ علیہ نے حضرت شاہ عبدالعزیز محدث دہلوی کی زندگی میں ۴ شوال ۱۲۳۳ھ - ۶۱۸۱۷ھ میں انتقال فرمایا اور اپنے والد ماجد شاہ ولی اللہ رحمۃ اللہ علیہ کے قریب پائنٹی کی طرف دفن ہوئے۔

شاہ عبدالعزیز کی کیفیت

شاہ رفیع الدین رحمۃ اللہ علیہ جیسے جلیل القدر شیخ طریقت اور امام وقت کو جب لوگ دفن کر کے قارغ ہوئے تو اس وقت شاہ عبدالعزیز محدث دہلوی پر عجیب و غریب کیفیت طاری تھی اور بڑے سوز و درد کے ساتھ ارشاد فرمایا:-

”رفیع الدین سے میرا چار طرح کا رشتہ تھا۔ ایک تو حقیقی بھائی تھے۔

دوسرے یہ کہ قبلہ گاہی (والد ماجد) نے ایک تقریب میں انھیں میرے

پیر کر کے کہا کہ یہ تمہارا لڑکا ہے۔ تیسرے ہم نے اور انھوں نے

ایک ہی دانی کا دودھ پیا تھا۔ چوتھے وہ میرے شاگرد تھے۔“

کسی نے اسی سلسلہ میں ان سے عرض کیا کہ ”شاہ رفیع الدین“ سے اس خاندان کی بڑی علمی عزت تھی۔ شاہ عبدالعزیز صاحب نے اس وقت بوجہ فرمایا اور حقیقت یہ ہے ایک سچی اور خالص محبت کی اس سے اچھی تعبیر نہیں ہو سکتی۔
 ”اگر وہ جاہل بھی ہوتے تو مجھے ان کا اسی قدر درد ہوتا۔“

تذکرہ حضرت شاہ ولی اللہؒ ص ۲۸۳

اولاد

شاہ رفیع الدین محدث دہلوی کے چار صاحبزادے تھے۔ مولوی محمد موسیٰ مولوی عیسیٰ مولوی مخصوص اللہ اور مولوی حسن جان رحمہم اللہ اور یہ چاروں صاحبزادگان بھی فضل و کمال میں ولی اللہی خاندان کی یادگار تھے۔

لوح مزار ملاحظہ ہو۔

مرقد

حضرت مولانا شاہ رفیع الدین محدث دہلویؒ ابن حجۃ الاسلام حضرت مولانا امام شاہ ولی اللہ محدث دہلویؒ

وفات ۱۲۳۳ھ بزمانہ اکبر شاہ ثانی بعمروہ سال رحلت نمود

شاہ عبد القادر محدث

ولادت باسعادت

امام المفسرین حضرت شاہ عبد القادر محدث دہلویؒ کی ولادت باسعادت
 ۱۱۶۷ھ میں دہلی میں ہوئی۔ آپ ۹ برس کے تھے کہ سایہ پدری سے محروم
 ہو گئے۔ اور حسب وصیت والد ماجد حضرت شاہ عبدالعزیز محدث دہلویؒ
 کی سرپرستی میں آئے۔

شاہ عبدالعزیز صاحب نے اس بار امانت کی خوب خوب آبیاری کی
 اور والد محترم کی وصیت کو کما حقہ ادا کرنے میں کوئی ذریعہ نہیں کیا۔ اور
 اس انمول موتی کی خوب نگاہ داشت فرمائی، لہذا علوم ظاہری کی ذمہ داری
 خود سینھالی اور طریقت کی تعلیم کے لئے مولانا عبدالعدل دہلویؒ کے سپرد
 فرمایا۔ لہذا کتب متداولہ کی تکمیل شاہ عبدالعزیز صاحب سے کی اور علوم
 طریقت شاہ عبدالعدل دہلویؒ سے حاصل کئے۔

علمی مقام

امام المفسرین حضرت شاہ عبدالقادر دہلویؒ ہندوستان کے عظیم مفسر قرآن، جلیل القدر محدث اور فخر روزگار ولی اللہی عالم دین تھے۔ آپ نہ صرف قرآن و حدیث بلکہ جملہ علوم و فنون میں ملکہ راسخ رکھنے اور تقریباً تمام معاصرین آپ کو جملہ علوم میں سند کی حیثیت دیتے تھے۔ آپ کی علمی عظمت و شہرت نے جغرافیائی حدود پار کر کے عالمگیر حیثیت حاصل کر لی تھی اور ہر شخص بر بلا۔ آپ کے فضل و کمال کا اعتراف کرنے پر مجبور تھا۔ لہذا سرسید احمد خاں مرحوم لکھتے ہیں

”آپ کے علم و فضل کا بیان کرنا ایسا ہے کہ کوئی اُفتاب کی تعریف فروغ اور فلک کی مدح بلندی کے ساتھ کرے۔ زبان کو کیا طاقت کہ ایک حرف حضرت کی صفات سے لکھ سکے۔ اور قلم کی کیا مجال کہ آپ کی مدائح سے ایک ذرہ لکھ سکے“

آثار الفوائد ۵۲۶

خاندان ولی اللہی کا اردو سے گہرا تعلق

حضرت شاہ عبدالقادر دہلویؒ علوم حدیث و قرآن دیگر علوم عقلیہ و نقلیہ میں مہارت تامہ کے ساتھ عربی فارسی اور اردو کے مایہ ناز ادیب اور بہترین انشاپرداز بھی تھے۔ موصوفاتینوں زبانوں میں برجستہ پونے اور لکھنے پر قدرت تامہ رکھتے تھے۔

آپ کی اردو زبان نہایت شگفتہ، شستہ اور سادہ ہوتی تھی۔ آپ کا شمار بلاشبہ اردو زبان و ادب کے اولین معماروں میں کیا جانا چاہیے۔ اور

تاریخ اردو زبان و ادب کا بڑا ظلم ہے کہ شاہ رفیع الدین اور شاہ عبد القادر جیسے معماران اردو کو اس نے فراموش کر دیا ہے۔ حالانکہ پورے خاندان ولی اللہی خصوصاً شاہ رفیع الدین اور شاہ عبد القادر رحمہما اللہ کا اردو زبان و ادب پر بڑا احسان ہے حتیٰ کہ ہندوستان کے مشہور شاعر حکیم مومن خاں مومن کو بھی شاہ عبد القادر دہلوی سے شرف تلمذ حاصل ہے جیسا کہ عرش گجاوی نے ”مطالعہ مومن“ میں مومن کے بارے میں تحریر فرمایا ہے

”تعلیم ان کی اسی مدرسہ (مدرسہ شاہ عبد العزیز) میں ہوئی کچھ کتابیں تیر کا شاہ عبد العزیز صاحب سے اور بقیہ شاہ عبد القادر صاحب سے پڑھیں اور یہیں عربی، فارسی، حدیث فقہ، منطق اور معانی وغیرہ کی بھی تکمیل ہوئی۔“

مطالعہ مومن ص ۲۲

شاہ عبد القادر اور خواجہ میر درد

ناصر نذیر صاحب فراق بھی اپنی مشہور کتاب ”لال قلعہ کی ایک جھلک“ میں لکھتے ہیں کہ:-

”مولانا ولی اللہ رحمۃ اللہ علیہ اپنے بچوں سے کہا کرتے تھے جس طرح اصول حدیث اور اصول فقہ فن ہے۔ اسی طرح حصول زبان بھی فن ہے۔ اردو زبان کے موجد و مجتہد خواجہ میر درد صاحب ہیں۔ ان کی صحبت اس فن کے واسطے غنیمت سمجھو۔ کیونکہ خواجہ صاحب بچے پان ہیں، چنانچہ شاہ عبد القادر رحمۃ اللہ علیہ خاص طور پر خواجہ میر درد صاحب کے شاگرد تھے۔“

مطالعہ مومن ص ۲۳

خواجہ میر درد ہندوستان کے عظیم صوفی شاعر تھے۔ آپ کا ولی اللہی خاندان سے گہرا تعلق تھا۔ اردو اور زبان و ادب کے معاملہ میں خواجہ میر درد سند کی حیثیت رکھتے تھے یہی وجہ ہے کہ شاہ عبدالقادر صاحبؒ آپ کی ادبی مجلس میں تشریف لے جایا کرتے اور اردو کے محاورے سیکھتے، زبان و ادب کے ساتھ یہ لگاؤ اور تعلق اس خاندان ولی اللہی کے ساتھ مخصوص نہیں بلکہ ہر زمانہ کے تقریباً تمام ہی علماء زبان و ادب کی خدمت میں فراخ حوصلہ رہے ہیں بلکہ اگر تعصب کی عینک ہٹا کر علماء اسلام کی زندگیوں کا گہرا مطالعہ کیا جائے تو علماء کا قدم اس میدان میں بھی کسی سے پیچھے نظر نہیں آئے گا بلکہ حقیقت تو یہ ہے کہ اس وقت بجا طور پر کہا جاسکتا ہے۔ آزاد ہندوستان میں اردو کا وجود ہی ان علماء اسلام اور مدارس اسلامیہ کا رہن منت ہے۔ لیکن بڑی ستم ظریفی یہ ہے کہ طبقہ علماء ہی کو اردو ادب کی دنیا سے خارج کر دیا گیا۔ اور جو لوگ اپنے بچوں تک کو اردو اسکولوں میں بھیجتا بھی گوارا نہیں کرتے جس کے نتیجہ میں ان کے گھروں سے اردو بالکل خارج ہوتی جا رہی ہے۔ وہ اردو کے ٹھیکیدار بنے ہوئے ہیں یہ ظلم نہیں تو کیا ہے۔

درس و تدریس

حضرت شاہ عبدالقادرؒ نے تصنیف و تالیف اور عبادت و ریاضت کے ساتھ درس و تدریس کا مشغلہ بھی ہمیشہ جاری رکھا۔ اس لئے آپ نے دہلی کی اکبر آبادی مسجد کا انتخاب فرمایا۔ آپ اس تاریخی مسجد میں ایک عرصہ تک بیٹھ کر ظاہری و باطنی علوم و معارف کے دریا بہائے اور طالبان علم و معرفت کو سیراب کرتے رہے۔ آپ کی اس ایمانی و روحانی درگاہ سے فیض یاب ہونے والوں میں دنیا کے اسلام کی مشہور و مقتدر شخصیتیں شامل

ہیں۔ مولانا عبداللہی بن ہبہ اللہ بڑھا نوئی، مولانا محمد اسماعیل شہدہ ابن شاہ
عبدالغنی دہلوی، مولانا فضل حق بن مولانا فضل امام خیر آبادی، مرزا حسن علی
شافعی لکھنوی، شاہ اسحاق محدث دہلوی، مولانا سید محبوب علی جعفری، مولانا
سید اسحاق بن عرفان رائے بریلوی جیسی شہرہ آفاق شخصیتیں خاص طور پر
قابل ذکر ہیں جو حضرت کے فیضان علم کی بدولت دین اسلام کے صحیح مبلغ اور
مکتب ولی اللہی کے امین بنکر افق عالم پر چمکے اور پورے عالم کو علوم ولی اللہی سے
منور کر دیا۔

زہد و ورع

حضرت شاہ عبدالقادر دہلوی خاندان ولی اللہی میں مسلم الثبوت صوفی
اور ولی اللہ تھے۔ آپ زہد و ورع اور اخلاص و للہیت میں اپنے بھائیوں میں
کبھی ممتاز و منفرد حیثیت کے مالک تھے۔

حضرت شاہ فضل رحمان گنج مراد آبادی رحمۃ اللہ فرماتے تھے کہ
”شاہ صاحب کے صاحبزادوں میں صاحب نسبت، بزرگ
شاہ عبدالقادر تھے اور صاحب نسبت ہونیکے تشریح کرتے
ہوئے فرماتے ہیں کہ صاحب نسبت وہ ہے کہ جس بات کا ارادہ
کر لے خدا تعالیٰ اسے پورا فرمائے“

مقالات پروفیسر خلیق نظامی

اس کے ساتھ ساتھ آپ کا شمار زہد دست صاحب کشف بزرگوں میں ہوتا
تھا جس کے معتقد آپ کے برادر محترم اور استاذ و مربی اور صاحب کشف و
کرامات بزرگ شاہ عبدالعزیز صاحب رحمۃ اللہ علیہ بھی تھے جیسا کہ مولانا امیر شاہ
خان تحریر فرماتے ہیں کہ اس کا پتہ چلانے کے لئے کہ عید کا چاند تیس کا ہوگا

یا اتیس کا ہمیشہ حضرت شاہ عبدالعزیز صاحب رحمۃ اللہ علیہ رمضان کی پہلی تاریخ کو آدمی بھیج کر دریافت کراتے۔

”میاں عبدالقادر نے آج کتنے سپارے پڑھے ہیں؟ اگر آدمی آکر یہ کہتا کہ آج دوپڑھے ہیں تو شاہ صاحب فرماتے کہ عید کا چاند تو اتیس ہی کا ہوگا۔ یہ بات دوسری ہے کہ ابرو وغیرہ کی وجہ سے دکھائی نہ دے اور صحت شرعی نہ ہونے کی وجہ سے ہم رویت کا حکم نہ لگا سکیں۔

امیرالروایات علیہ السلام

کیونکہ شاہ عبدالقادر صاحب کو رمضان کا چاند ہوتے ہی اپنے کشف صادق سے پتہ چل جاتا تھا کہ یہ رمضان ۲۹ دن کا ہوگا یا ۳۰ دن کا اور پہلی شب میں آپ اسی اعتبار سے تراویح میں قرآن پڑھتے اور آپ کا یہ مکاشفہ زبان زد خاص و عام تھا۔ حتیٰ کہ دہلی کے دھوبی اور درزی بھی حضرت کی پہلی تراویح کو اپنے کام کے نظم کی بنیاد قرار دیتے۔

شاہ صاحب کے کشف و کرامات کا اعتراف کرتے ہوئے سرسید احمد خاں مرحوم لکھتے ہیں کہ:

دو بار ہائثقات کی زبان سے سنا گیا کہ جس امر میں کچھ فرمایا دیا ہی کم دکاست ظہور میں آیا۔

آثار القادریہ ص ۵۴

شاہ صاحب کی کشف و کرامات بیان کیا جائے تو ایک مستقل کتاب تیار ہو جائے گی ایک مختصر واقعہ مولانا امیر شاہ خاں کے لفظوں میں ملاحظہ فرمائیے جس سے اندازہ ہو جائیگا کہ شاہ عبدالقادر کس قدر صاحب کشف بزرگ تھے۔ امیر شاہ خاں بیان فرماتے ہیں کہ:

”سلام کر نیوالے کے سلام سے ہی آپ پر منکشف ہو جاتا کہ سلام

کرنے والا شخص شیعہ ہے یا سنی لہذا جب بھی آپ کو کوئی سلام
 کرتا تو آپ زبانی جواب کے ساتھ ساتھ شیعہ صاحبان کو
 بائیں ہاتھ اور سنی صاحبان کو دائیں ہاتھ سے اشارہ فرماتے اور اکثر
 شیعہ صاحبان بطور آزمائش آپ کو سلام کرتے اور بعض شیعہ
 صاحبان نے تو اس آزمائش پر ہی اپنے عقیدے سے توبہ کر کے
 سنی بن گئے تھے۔“

جلالتِ شان

اگرچہ آپ بے پناہ متواضع و منکسر المزاج تھے مگر آپ کی جلالت
 شان اور قدرتی رعب کا یہ عالم تھا کہ بڑے بڑے امراء اور روسا بھی آپ
 کی جلالتِ شان کے آگے مرعوب ہوئے بغیر نہیں رہتے تھے۔ اور استغنا
 بھی آتا تھا کہ امراء اور اعیان آپ کی زیارت کو آتے اور تحفے و تحائف
 پیش کرتے تو آپ باوجود تہی دست ہونے کے نہ صرف یہ کہ ان کا ہدیہ
 قبول نہیں کرتے تھے بلکہ ان امراء کی مدارات اس طرح فرماتے کہ ان کو
 آپ کے تہی دست ہونے کا احساس بھی نہیں ہوتا۔ جیسا کہ آثار الصنادید میں
 سرسید احمد خاں لکھتے ہیں :-

”باوجود اس کے کہ بسبب کثرتِ اخلاق کے کسی کے حق میں کچھ
 ارشاد نہ کرتے اور کسی کو نہ فرماتے کہ ادھر بیٹھ یا ادھر لیکن
 منجانب اللہ لوگوں کے دل میں آپ کا ایسا رعب چھایا ہوا تھا
 کہ روسائے شہر حیب آپ کی خدمت میں حاضر ہوتے بسبب
 ادب کے دور دور خاموش بیٹھتے اور بدن آپ کی تحریک کے
 مجال سخن نہ پاتے اور ایک یا دو بات کے سوا یا را نہ دیکھتے کہ

کچھ اور کلام کریں۔“

آثار الہنادید ۵۴

ترجمہ قرآن اور اردو زبان

حضرت شاہ عبدالقادر محدث دہلوی اٹھارویں صدی عیسوی کے جلیل
القدر ترجمان القرآن اور عالم دین تھے۔

ہندوستان میں شاہ ولی اللہ کے بعد سب سے پہلا شخص جس نے
نوعمر اور نوزائیدہ اردو زبان میں با محاذہ ترجمہ قرآن مجید کیا وہ عظیم شخصیت
شاہ عبدالقادرؒ کی ہے۔

شاہ صاحب نے مسلسل ۴۰ برس تک مسجد اکبر آبادی میں اعتکاف
کر کے ترجمہ قرآن مجید مکمل کیا۔ آپ نے اپنی تمام علمی، روحانی اور کشفی صلاحیت
وقابلیت کو ترجمہ قرآن مجید کے لئے وقف کر دیا تھا۔ علماء نے لکھا ہے
کہ شاہ صاحب کا ترجمہ قرآن نہ صرف قدیم اردو کے معنی کا نمونہ ہے بلکہ مراد
خداوندی کو صحیح صحیح ادا کرنے کے لحاظ سے بھی یہ ترجمہ اپنے مصنف کی الہامی
بصیرت کا شاہکار ہے اور اسی بنا پر شاہ صاحب کے تفسیری فوائد بھی
نہایت عجیب و غریب حکیمانہ نکات پر مشتمل ہیں۔

لہذا شاہ صاحب کے ترجمہ اور فوائد پر تبصرہ کرتے ہوئے
مولانا سید انور شاہ کشمیریؒ شیخ الحدیث دارالعلوم دیوبند فرماتے
ہیں کہ :

”ترجمہ کی طرح شاہ صاحب کے تفسیری اجتہادات میں بھی
الہامی بصیرت کی روشنی نظر آتی ہے۔ بڑی بڑی تفسیریں ان
علمی نکات و لطائف سے خالی ہیں جنہیں حضرت شاہ صاحبؒ

نے مختصر مختصر جملوں میں بیان کیا ہے۔

(تقریر ترمذی)

اور آپ کے ترجمہ پر تبصرہ کرتے ہوئے حکیم الاسلام مولانا قاری محمد طیبؒ
اہتم دارالعلوم دیوبند تحریر فرماتے ہیں کہ :-

” حضرت شاہ عبدالقادر صاحب رحمۃ اللہ علیہ کا ترجمہ یوم آغاز سے اب

تک تسلسل کے ساتھ بلا انقطاع مقبولیت کی اعلیٰ سطح پر پہنچا ہوا ہے

جس میں خاندان ولی اللہی کے فکر کی جھلکیاں غلبہ کے ساتھ صاف

طور پر نمایاں ہیں ترجمہ تحت اللفظ ہونے کے باوجود معنی خیز

اور قرآن کے حقیقی مفہوم کی پوری پوری ترجمانی پر مشتمل ہے۔

حضرت ممدوح ترجمہ میں کہیں بھی کوئی ایسا زائد لفظ استعمال

نہیں فرماتے جو قرآن کے اصل مفہوم سے زائد یا کم ہو۔ اس

ترجمہ کی وہ بلاغت ہے جس کے بارے میں میں نے اپنے بزرگوں

سے حضرت اقدس مولانا محمد قاسم رحمۃ اللہ علیہ کا یہ مقولہ سنا ہے

کہ اگر اردو میں قرآن نازل ہوتا تو شاید اس کی تعبیرات وہی

یا اس کے قریب قریب ہوتیں جو اس ترجمہ کی ہیں۔“

محاسن موضح قرآن ص ۱۷

حتیٰ کہ گلزار دہلوی جو ایک غیر مسلم شاعر ہیں مگر علوم اسلامیہ اور زبان

پر بصیرت رکھتے ہیں۔ انھوں نے اردو بازار جامع مسجد دہلی میں ایک تاریخی

مشاعرہ میں یہ شعر بڑھا ہے

احمد پاک کی خاطر تھی خدا کو بھی منظور

ورنہ قرآن بھی اترتا زبانِ دلی

اور مشاعرہ کے اختتام پر جب محترم علی محمد شیر میوات صاحب متولی درگاہ

شاہ ولی اللہ محدث دہلوی نے ان سے دریافت فرمایا کہ اس شعر سے آپ کی مراد دلی کے کس شاعر اور ادیب کی زبان ہے تو گلزار صاحب نے برجستہ جواب دیا کہ میری مراد شاہ عبدالقادر کی زبان ہے۔ یہ واقعہ مجھے جناب علی محمد شیرمیوات صاحب نے سنایا تھا۔ اسکے بعد اتفاق سے مفتی عتیق الرحمن عثمانی سیمینار میں گلزار صاحب دہلوی سے ملاقات ہوئی۔ راتم الحروف نے اس واقعہ کی تصدیق چاہی تو گلزار صاحب دہلوی نے نہ صرف یہ کہ تصدیق کی بلکہ خاندان ولی اللہی سے غیر معمولی عقیدت کا اظہار کیا۔

اور شاہ صاحب کو خود بھی اپنے ترجمہ اور تفسیر پر بڑا اعتماد تھا جس کا اظہار حضرت مولانا حبیب الرحمن لدھیانوی کے ان الفاظ سے ہوتا ہے۔ مولانا تحریر فرماتے ہیں کہ:-

میں نے بعض بزرگوں سے سنا ہے کہ مولانا شاہ عبدالقادر موضح قرآن لکھ چکے تو فارسی کا یہ شعر تھوڑے سے تصرف کے ساتھ بیڑھتے تھے۔

روز قیامت ہر کسے یا خویش دار و نامہ
من نیز حاضر می شوم تفسیر قرآن در بغل

انتقال پر ملال

شاہ عبدالقادر دہلویؒ مسجد اکبر آبادی (ایڈورڈ ک پارک، موجودہ نیتاجی سبھاش چندر بوس پارک میں واقع تھی) میں معتکف ہو گئے تھے۔ جہاں سے آپ بالکل باہر نہیں نکلتے تھے۔ آپ ہمہ وقت درس و تدریس، تصنیف و تالیف اور کلام کے ترجمہ اور تفسیر لکھنے میں منہمک اور مشغول رہتے تھے اور یہ بھی آپ کی کرامت ہی کہی جاسکتی ہے کہ ادھر

ترجمہ کلام پاک اور تفسیری فوائد مکمل ہوئے ادھر پیغام اجل آپہنچا۔ یہ
آفتاب علم و عمل جو ۴۳ سال تک پورے عالم کو علوم نبوت سے منور کرتا
رہا وہ آخر کار ۲۳ سالہ ۶ میں دارقانی سے دارجاویداں کی طرف سفر کیا۔

لوگوں کا بیان ہے کہ آپ کو مسجد سے باہر اسی وقت دیکھا گیا جب
کہ آپ کا جنازہ آخری سفر کے لئے قبرستان ہندیان میں لایا گیا۔ جہاں
آپ آج اپنے والد بزرگوار اور بھائیوں کے پہلو پہ پہلو آرام فرماہیں۔

رحمة الله رحمة واسعة الى يوم القرار

لوح مزار ملاحظہ ہو

مرقد

حضرت مولانا شاہ عبد القادر محدث دہلویؒ ابن حجتہ الاسلام حضرت مولانا امام

شاہ ولی اللہ محدث دہلویؒ

سن پیدائش ۱۱۶۷ھ

سن وفات ۱۲۳۰ھ بزمانہ اکبر شاہ ثانی بجز ۶۳ سال رحلت نمود

شاہ عبد الغنی محدث

حضرت شاہ عبد الغنی محدث دہلوی، حضرت شاہ ولی اللہ کے چوتھے فرزند ارجمند تھے۔ آپ معروف روایات کے مطابق ۱۱۷۱ھ - ۵۸ - ۶۱۷۵۷ میں دہلی میں پیدا ہوئے۔ حضرت شاہ ولی اللہ کی وفات کے وقت پانچ سال کی عمر تھی۔ شاہ عبد الغنی نے اگرچہ درسیات کی تمام کتابیں اپنے سہائتوں سے پڑھیں تھیں مگر حدیث مسلسل بالاولیہ کی اجازت اور سند خود حضرت شاہ ولی اللہ صاحب سے حاصل کی تھی۔

شاہ ولی اللہ کے اجداد گرامی ص ۱۳

زہد و ورع

حضرت شاہ عبد الغنی محدث دہلوی ذہانت، فطانت اور زہد و ورع اور صبر و قناعت میں بے نظیر تھے۔ اتباع سنت میں آپ کا قدم بہت اگے بڑھا ہوا تھا۔ وضع، قطع اور لباس، پوشاک میں اپنے والد بزرگوار حضرت شاہ ولی اللہ محدث دہلوی کے بے حد مشابہ تھے۔ آپ میں بہت سے اخلاق ایسے تھے جو کہ دوسروں میں بہت کم پائے جاتے ہیں۔

علم و کمال

شاہ عبدالغنی صاحب علم و فضل میں فخر روزگار ہونے کے ساتھ ساتھ باطنی فیض میں بھی شہرت عام رکھتے تھے۔ آپ اکثر اوقات درس و تدریس دعوت و ارشاد اور طلبہ کی تربیت میں مصروف رہتے تھے۔

مفتی الہی بخش کاندھلوی کا شرف بلند و اجازت حدیث

حضرت مفتی الہی بخش نے جو ہندوستان کے جلیل القدر عالم دین اور فقیہ تھے۔ شاہ رفیع الدین اور شاہ عبدالقادر کے رفیق و ہم درس تھے۔ انہوں نے حضرت شاہ عبدالغنی سے بھی مسلسل بالاولیہ کی اجازت حاصل کی تھی جیسا کہ مفتی صاحب کی بیاض میں یادداشت تحریر ہے۔

”حدیث مسلسل بالاولیہ: وهو اول ما سمعته من المحدث
حدثنا الشيخ عبدالغنی رحمۃ اللہ عن ابیہ الشاہ ولی اللہ
المحدث وهو اول ما سمعت منہ وهو یروی (عن) السید
عمر بن الشیخ عید اللہ البصری المکی“

حضرت شاہ ولی اللہ کے اجداد گرامی اور اخلاق کرام
صفحہ ۱۳۰

ازدواج و نکاح

شاہ عبدالغنی صاحب محدث دہلوی کا نکاح، مولوی علامہ الدین پھلتی
کی صاحبزادی بی بی فیضیلت سے ہوا تھا، جن سے دو صاحبزادیاں رقیہ اور
ام کلثوم اور ایک بلند اقبال و فخر زمانہ فرزند حضرت شاہ محمد اسماعیل شہید
تھے۔

شیخ محمد اکرام لکھتے ہیں کہ :-
 ”شاہ ولی اللہ کے چوتھے بیٹے شاہ عبدالغنی تھے۔ ان کے حالات
 بہت کم ملتے ہیں لیکن اگر وہ باقی بھائیوں کی طرح مشہور نہیں ہوئے
 تو ان کی کمی ان کے صاحبزادے شاہ محمد اسماعیل نے پوری کر دی
 جنہوں نے شاہ عبدالعزیز سے شاہ ولی اللہ کا علم و فضل سیکھ کر
 جمہور میں عام کیا اور ہندوستانی مسلمانوں کی مذہبی تاریخ میں ایک
 نئے دور کا آغاز کر دیا۔“

رد کوثر ۵۹۷

شاہ عبدالغنی محدث دہلوی، شاہ عبدالعزیز، شاہ رفیع الدین اور شاہ
 عبدالقادر ہی کی طرح محدث، مفسر، فقیہ، معلم اور روحانی شیخ تھے۔ لیکن
 اسوس آپ کی عمر نے زیادہ وفا نہیں کی اور آپ ۱۶ رجب ۱۲۰۳ ھ۔
 ۱۲ اپریل ۱۸۹۷ء کو ۲۸ برس کی عمر میں اس جہاں فانی سے رخصت
 ہو گئے۔ حضرت شاہ ولی اللہ کے قریب ہی آسودہ راحت ہیں۔

صاحبزادوں کی وفات میں عجیب ترتیب

یہ عجیب بات ہے کہ ان چاروں بھائیوں کی وفات عجیب ترتیب سے
 ہوئی ہے۔ جس کے بارے میں شاہ عبدالعزیز محدث دہلوی خود فرماتے
 ہیں کہ :-

الٹی ترتیب بھائیوں کی وفات	ترتیب معکوس درر حلت
میں واقع ہوئی اول مولوی	برادران واقع شد یعنی اول
عبدالغنی کہ سب سے چھوٹے	مولوی عبدالغنی کہ خوردترین
تھے اس کے بعد مولوی عبدالقادر	ہم بودند بعد ازاں مولوی

اور ان کے بعد مولوی رفیع الدین
سب سے بڑا میں ہوں۔ اب
میری باری ہے۔“

تذکرہ حضرت شاہ ولی اللہ ص ۲۸۳

عبدالقادر ازاد شاہ بعد مولوی
رفیع الدین کلاں سال ازاد شاہ
اکنوں باری ماست۔“

تربیت پر یہ کتبہ لگا ہوا ہے۔

مرقد

حضرت مولانا شاہ عبدالغنی محدث دہلویؒ ابن حجۃ الاسلام حضرت مولانا امام
شاہ ولی اللہ محدث دہلوی

وفات ۱۲۲۷ھ (بزمانہ اکبر شاہ ثانی) بھرنے ۵ سال رحلت یافت

مومن خان مومن

حکیم مومن خان مومن کی پیدائش ۱۲۱۵ھ - ۱۸۰۰ء میں محلہ کوچہ چیلان میں ہوئی۔ والد کا نام حکیم غلام نبی خان اور دادا کا نام حکیم نامدار خان تھا۔

حکیم نامدار خان اور حکیم کامدار خان دو بھائی شاہ عالم کے دور اقتدار میں کشمیر سے دلی میں تشریف لائے اور اپنی مہارت و حداقت کی وجہ سے قبولیت عامہ حاصل کر لی۔ یہاں تک کہ شاہ عالم نے اپنے خاص شاہی طبیبوں میں شامل کر لیا۔ حکیم مومن خان مومن کے والد حکیم غلام نبی خان کو سراج الہند حضرت شاہ عبدالعزیز محمد شاہ دہلوی سے بے پناہ عقیدت و ارادت تھی مومن خان جب پیدا ہوئے تو حکیم غلام نبی خان نے شاہ صاحب کو تکلیف دی کہ تو مولود کے کان میں آذان دیں اور نام تجویز کریں۔ گھر والے اگرچہ جیب اللہ تجویز کر چکے تھے۔ مگر شاہ صاحب نے محمد مومن پسند کیا تو سب نے اپنے پسندیدہ نام کو ترک کر کے محمد مومن ہی نام رکھا۔ اور پھر آپ مومن خان ہی سے مشہور ہوئے

تعلیم و تربیت

حکیم مومن خاں مومن کی ابتدائی تعلیم رواج زمانہ کے مطابق گھر میں ہی ہوئی مگر جب مکتب کی تعلیم مکمل ہو چکی اور اپنے اعلیٰ تعلیم کی جانب قدم بڑھایا تو امام المفسرین حضرت شاہ عبدالقادر دہلوی کی خدمت میں بھیج دیئے گئے اور باضابطہ طور پر حضرت شاہ صاحب کے حلقہ درس میں شامل ہو گئے اور ان سے علوم قرآن و حدیث کی تحصیل شروع کر دی۔

حضرت شاہ عبدالقادر کی جو ہر شناس نگاہ نے تاڑ لیا کہ یہ بچہ بے انتہا صلاحیتوں کا مالک ہے۔ لہذا شاہ صاحب نے مومن خاں پر خصوصی توجہات مبذول فرمائیں اور آپ کی توجہات ہی کا اثر تھا کہ مومن خاں در تالیاب اور جوہر آبدار بن کر چمکے۔

دوسری جانب بچپن ہی سے وہ اکثر سراج الہند حضرت شاہ عبدالعزیز محدث دہلوی کی مجالس و عظیمیں حاضر ہوتے تھے اور حافظہ اس غضب کا پایا تھا کہ گھڑا کر مواظف لفظ بہ لفظ سنا دیتے! اس طرح شاہ عبدالعزیز کے فیضان صحبت نے آپ کی صلاحیتوں کو اور زیادہ نکھار دیا۔ اسی کی طرف پروفیسر ظہیر احمد صدیقی نے اپنے مضمون میں اشارہ فرمایا ہے۔
آپ تحریر فرماتے ہیں کہ :-

”مومن کے کان میں سب سے پہلے جو آواز پڑی تھی وہ ایک مذہبی اعلان تھا۔ اور جس شخص کی آواز تھی اس کے تقدس کی قسم ملائکہ بھی کھا سکتے ہیں مگر اس مذہبی کردار کی تشکیل کا آغاز حضرت شاہ عبدالعزیز کی مجلس و عظیم اور حضرت شاہ عبدالقادر کے

مدرسہ سے ہوتا ہے۔“

بہر حال جب آپ نے علوم نقلیہ و عقلیہ میں مہارت تامہ حاصل کر لی تو آپ اپنے آبائی علم و فن کی طرف متوجہ ہوئے اور اس بارے میں آپ کو تائید غیبی حاصل تھی کیونکہ یہ فن تو آپ کا خاندانی تھا۔ اس لئے آپ کو تحصیل طب کی خاطر کہیں باہر نہیں جانا پڑا اور آپ نے اپنے والد حکیم غلام نبی خان چچا حکیم غلام حیدر خاں اور حکیم حسن خاں سے طب کی جملہ کتابیں پڑھیں اور علم طب میں بھی بہت جلد کمال حاصل کر لیا اور اپنے آبائی مطلب میں نسخہ نویسی شروع فرمادی اور تھوڑے ہی عرصہ میں حکیم مومن خاں مومن کا شمار حاذق اطباء اور بڑے پایہ کے حکما میں ہونے لگا۔ اور آپ کا فنی کمال مشہور عام ہو گیا اور بڑے بڑے تذکرہ نگار آپ کا تذکرہ باعث فخر محسوس کرنے لگے چنانچہ ”تذکرہ طور کلیم“ میں مذکور ہے کہ :

”حکیم مومن خاں مومن فرزند حکیم غلام نبی خاں دہلوی در طب ید طولی داشت“

بعض تذکرہ نویسوں نے آپ کو ”سیحانفس“ اور ”معجز بیان حکیم“ کے معزز القاب و خطابات سے یاد کیا ہے۔

علم نجوم

ان تمام علوم کے ساتھ آپ علم نجوم میں کافی دستگاہ رکھتے تھے اور آپ کا شمار ہندوستان کے ممتاز ماہرین نجوم میں ہوتا تھا اور اس کی وجہ یہ تھی کہ آپ کو علم نجوم سے طبعی لگاؤ تھا اور آپ فن نجوم پر اس قدر حاوی ہو گئے تھے کہ آپ کے فنی کمال سے بڑے بڑے اہل فن حیران و ششدر رہ جاتے تھے۔

مولانا محمد حسین آزاد نے ”آب حیات“ میں لکھا ہے کہ :-

” (مومن خاں نے) اس کو (نجوم کو) اہل کمال سے حاصل کیا اور
ہارت نامہ ہم پہنچائی۔ ان کو نجوم سے قدرتی مناسبت تھی۔ ایسا ملکہ
بہم پہنچا تھا کہ انکے انکشافات سے بڑے بڑے نجوم حیران رہ جاتے
تھے۔

سال بھر میں ایک بار تقویم دیکھتے تھے پھر برس دن تک
ستاروں کے مقام اور ان کی حرکات کی کیفیت ذہن میں رہتی
تھی جب کوئی سوال پیش کرتا تو نہ زائچہ کھیپتے نہ تقویم دیکھتے۔
علم نجوم میں غیر معمولی عبور و کمال کے ان گنت واقعات آپ کی طرف
منسوب ہیں یہاں صرف دو واقعے کا ذکر کیا جاتا ہے۔

” بیان کیا جاتا ہے کہ ابتدائی دور میں مومن خان مومن ایک
حکیم سکھاندر آرم کے ساتھ شطرنج کھیل رہے تھے، کھیل کے
درمیان کہنے لگے کہ سامنے کی دیوار پر چھکلی بے اس کا جوڑا جب
یورپ سے آئے گا اس وقت میں آپ کو مات دیدوں گا۔ تھوڑی
دیر میں ایک کپڑا بیچنے والا آیا اور اپنا کپڑا دکھانے لگا۔ اس
گھڑی میں سے ایک چھکلی نکلی اور دیوار پر پہنچ گئی۔ دریافت
کرنے پر بزاز نے بتایا کہ وہ یورپ سے آئی ہے۔

اسی طرح بیان کیا جاتا ہے کہ ایک برہمن نے مومن خاں سے فریاد کی کہ اسکے
گھر سے زیورات چوری ہو گئے ہیں اپنے نجوم سے چور کی شناخت میں مدد کریں۔
” مومن خاں نے بتایا کہ وہ چوری نہیں گئے ہیں بلکہ اس کے گھر میں
کہیں موجود ہیں۔ چنانچہ اسی کے ساتھ گھر کا نقشہ اور کمرہ کا جائے وقوع
بتایا جس کی پچان پر زیورہ کھا تھا۔“

مومن اور ان کا عہد ص ۱۹

حکیم مومن خان مومن کو رمل، جفر، ریاضتی اور موسیقی میں بھی بڑی مہارت اور قدرت حاصل تھی۔ حکیم مومن خان مومن ان تمام غیر مذہبی امور میں مہارت کے باوجود بڑے بچہ عقیدہ کے مسلمان تھے۔ چنانچہ پروفیسر ظہیر احمد صدیقی لکھتے ہیں کہ :

”یہاں یہ بات دلچسپی سے خالی نہ ہوگی کہ مومن خاں کو علم نجوم میں غیر معمولی درجہ حاصل تھا۔ مگر علم نجوم پر اعتقاد نہیں تھا اپنے ایک خط میں لکھتے ہیں۔ افسوس کہ مومن لا تتحرک ذرۃ الا باذن اللہ کے اعتقاد کے باوجود ستارہ پرست ہے اور دنیا سے اتنی بے تعلقی کے باوجود صبح سے شام تک اصطراب کا علاقہ ہاتھ میں لئے رہتا ہے۔“

حکیم مومن خاں مومن کی مشہور غزل کا ایک شعر ہے جس کو ایک دفعہ حضرت الاستاذ مولانا سید انظر شاہ کشمیری نے سنایا تھا اور مومن کے اس شاندار شعر کو بڑی داد دی تھی۔ اس شعر سے بھی آپ کی اس وابستگی کا اندازہ کیا جاسکتا ہے جو آپ کو علم نجوم کے ساتھ تھی شعر ملاحظہ فرمائیں

ان نصیبوں پر کیا اختر شناس
آسمان بھی ہے ستم ایجاد کیا

اخلاق و کردار

حکیم مومن خان مومن بڑے غیور و خوددار تھے، آپ کے اندر اخلاق و شرافت، علوئے نفس بدرجہ اتم موجود تھا۔ طبیعت میں استغناء و خودداری کی شان نمایاں تھی، چنانچہ انہوں نے کبھی کسی امیر یا رئیس کی تعریف نہیں کی۔ بعض تذکرہ نویسوں نے یہاں تک لکھا ہے کہ امراء و

رؤسا تو در کنار اساتذہ سلف کی تعریف کرنا اور سنا بھی پسند نہیں کرتے تھے۔

حکیم مومن خاں نے اپنی پوری زندگی میں صرف دو قصیدے کہے ہیں ایک قصیدہ نواب لڑتک سے معذرت اور دوسرا قصیدہ شکر یہ راجہ اجیت سنگھ سے متعلق ہے وہ بھی کسی صلہ کی توقع میں نہیں.....

ایک مرتبہ راجہ کپور تھلہ نے انھیں ساڑھے تین سو روپے شاہرہ مقرر کر کے اور ایک ہزار روپیہ سفر خرچ بھینجا تو انھوں نے محض اس وجہ سے انکار کر دیا کہ وہاں ایک گویئے کی بھی یہی تنخواہ ہے۔

شعرو شاعری

رئیس المتغزلین حکیم مومن خاں مومن اردو کے ان چند باکمال شاعروں میں شمار کئے جاتے ہیں جن کی بدولت اردو شاعری کو عزت و شہرت نصیب ہوئی اور حکیم محمد مومن خاں مومن نے اس صنف کو ایسا عروج بخشا اور اپنے استاذانہ جوہر دکھائے کہ کوئی بھی ان کی ہمسری نہ کر سکا۔ غزل، مومن خاں مومن کا سرمایہ زندگی ہے جس نے ان کو شعراء اردو کی صف اول میں جگہ دی اور ایک امتیازی شان بخشی۔

نمونہ کلام

وہ جو ہم میں تم میں قرار تھا، تمہیں یاد ہو کہ نہ یاد ہو
وہی یعنی وعدہ نباہ کا تمہیں یاد ہو کہ نہ یاد ہو
وہ جو لطف مجھ پہ تھے بیشتر وہ کرم کہ تھا مرے حال پر
مجھے سب ہے یاد ذرا ذرا تمہیں یاد ہو کہ نہ یاد ہو

وہ نئے گلے وہ شکایتیں، وہ مزے مزے کی حکایتیں
 وہ ہر ایک بات پر روٹھنا تمہیں یاد ہو کہ نہ یاد ہو
 ہوئے اتفاق سے گم بہم تو وقتا جتانے کو دم بدم
 گلہ ملامت اقربا تمہیں یاد ہو کہ نہ یاد ہو
 کوئی بات ایسی اگر ہوئی کہ تمہارا سے جی کو بری لگی
 تو بیاں سے پہلے ہی بھولنا تمہیں یاد ہو کہ نہ یاد ہو
 کبھی ہم میں تم میں بھی چاہ تھی کبھی ہم سے تم سے بھی راہ تھی
 کبھی ہم بھی تم بھی تھے آشنا تمہیں یاد ہو کہ نہ یاد ہو
 سو ذکر ہے کئی سال کا کہ کیا آپ نے وعدہ تھا
 سو نبھانے کا تو ذکر کیا تمہیں یاد ہو کہ نہ یاد ہو
 جسے آپ گنتے تھے آشنا جسے آپ کہتے تھے باوفا
 میں وہی ہوں مومن مبتلا تمہیں یاد ہو کہ نہ یاد ہو

مذہب

حکیم مومن خان مومن اپنے عقائد میں بہت ہی پختہ انسان تھے صوم و صلوٰۃ
 کے بڑے پابند تھے۔ خاندان دلی الہی سے قلبی دروہانی لگاؤ نے آپ کو مومن
 کامل اور سچا بنا دیا تھا۔ الیتہ عہد جوانی میں آزاد اور لایابالی ضرور رہے تھے۔
 مومن کہتے ہیں کہ: ۷

لو اے بتو! ستو کہ وہ مومن خدا پرست
 مسجد میں آج جا کے مسلمان ہو گیا
 مومن خاں مومن مرحوم دوسرے شعر میں کہتے ہیں ۷

اللہ سے گمراہی بت و بت خانہ چھوڑ کر
مومن چلا ہے کعبہ کو ایک پارسا کے ساتھ

حکیم مومن خان مومن ابتداء ہی سے بزرگوں کی صحبت میں رہے
تھے اور ان صلحاء کی صحبت نے آپ پر گہرا اثر ڈالا تھا۔ یہی وجہ ہے کہ
مومن خاں مومن اپنی عہد جوانی کی معمولی آزاد خیالی اور لہو و لعب میں
انہماک پر تا زندگی پشیمان اور تادم رہے جس کا اظہار مومن خاں مومن بڑے
کریا اور اضطراب کے ساتھ اس شعر میں فرماتے ہیں۔

عمر ساری تو کٹی عشق بتاں میں مومن
آخری وقت میں کیا خاک مسلمان ہوں گے

مجاہد آزادی

حکیم مومن خاں مومن ولی اللہی تحریک حریت کے جہاز مجاہد اور رہنما
تھے۔ آپ کا خالوادہ ولی اللہی سے گہرا تعلق تھا۔ آپ نہ صرف امام المفسرین
شاہ عبدالقادر کے تلمیذ رشید اور سراج الہند حضرت شاہ عبدالعزیز محدث دہلوی
کے صحبت یافتہ تھے۔ بلکہ وہ ہندوستان کے جلیل القدر مجاہد اور روحانی قائد
حضرت مولانا سید احمد شہید کے مرید خاص اور مولانا اسماعیل شہید کے
ہم سبق بھی تھے۔

حکیم مومن خاں مومن پر ولی اللہی تحریک کا گہرا اثر تھا۔ وہ اس تحریک
کی نصرت و حمایت میں ہمیشہ کوشاں رہا کرتے تھے۔ ہندوستان رفتہ رفتہ
انگریزوں کے قبضہ میں جا رہا تھا۔ یہ دیکھ کر مومن کا حساس و خوددار دل دکھتا
تھا۔ دہلی میں کوئی ایسا نہ تھا جس سے وہ اپنا دردِ دل کہتے۔ سارا غبارِ شعر
کہہ کر نکالتے۔

مومن حسد سے کرتے ہیں ساہاں جہاد کا
ترسا صنم کو دیکھ کر نصرانیوں میں ہم
ایک موقع پر کہتے ہیں۔

شوق یزیم احمد ذوق شہادت ہے مجھے
جلد مومن لے پہنچ اس "ہدی دوراں" تک
مومن خاں مومن اگرچہ عملی حیثیت سے تحریک جہاد میں شرکت نہ
کر سکے لیکن دلی جذبات کی ترجمانی زبان برابر کرتی رہی۔ چنانچہ ملاحظہ فرمائیں۔
آپ کہتے ہیں۔

تو اپنی عنایت سے توفیق دے
عروج شہداء اور صدیق دے
یہ دعوت ہو مقبول درگاہ میں
مری جان فدا ہو تیری راہ میں
شاہ اسماعیل شہید اور مولانا سید احمد شہید کی صحبتیں ایسی نہ تھیں جو
صدای بصر ثابت ہوتیں لہذا ان کا اثر ہوا اور پورے شہ و مد کے ساتھ ہوا
جیسا کہ ان کے اشعار سے ظاہر ہوتا رہا ہے۔

شادی و اولاد

حکیم مومن خاں مومن کی پہلی شادی ۱۸۲۳ء میں ایک زمیندار خاندان
میں ہوئی تھی اور دوسری شادی خواجہ میر درد کے خاندان میں ہوئی، مومن
کے خسر خواجہ محمد نصیر تھے۔ مومن خاں مومن کی اہلیہ کا نام انجمن النساء بیگم تھا۔
مومن کی اولاد میں صرف ایک لڑکا احمد نصیر خاں اور ایک لڑکی محمدی بیگم بقید
حیات رہے اور ان سے ہی خاندان کا سلسلہ چلا۔

وقات و دفن

حکیم مومن خان مومن ۱۲۶۸ھ - ۱۸۵۱ء ایک دن اپنی چھت کی مرمت کر رہے تھے کہ اچانک پاؤں پھسلا اور نیچے گر پڑے ”دست و بازو“ میں شدید چوٹ آئی صدر سے بے ہوش ہو گئے جب ہوش آیا تو کہنے لگے کہ میرا علم کہتا ہے کہ پانچ ماہ یا پانچ دن میں میرا دلگنا چنانچہ ایسا ہی ہوا پانچ ماہ کے بعد انتقال ہو گیا۔ اور ”دست و بازو بشکست“ سے تاریخ و قات نکال دی۔ ۷

مومن قناد از بام گفتم چہ رفت گفتا
خود با خروشش گفتم بشکست دست و بازو
گفتم کہ بایدت گفت تاریخ این مصیبت
گفتا خموش گفتم بشکست دست و بازو

مومن خان مومن کے انتقال کے بعد مرزا غالب ^{۱۲۴۸} بھی بخش حقیر کو ایک خط میں مومن سے اپنے گہرے قدیم روابط و مراسم کا ذکر کرتے ہوئے لکھتے ہیں کہ: ”ستا ہو گا تم نے کہ مومن خان مومن مر گئے۔ آج ان کو مرے ہوئے دسواں دن ہے۔ دیکھو بھائی ہمارے بچے مرے جاتے ہیں۔ ہمارے ہم عصر مرے جاتے ہیں، قافلہ چلا جاتا ہے۔ اور ہم یا بہر کا ب بیٹھے ہیں۔ مومن خان میرا ہم عصر تھا اور یا بھی تھا۔ بیالیس، تینالیس برس ہوئے یعنی چودہ چودہ، پندرہ پندرہ برس کی میری اور مرحوم کی عمر تھی کہ مجھ میں اور ان میں ربط پیدا ہوا، اس عرض میں کبھی بھی کسی طرح کاریج و ملال درمیان میں نہیں آیا۔“

حضرت چالیس چالیس برس کا دشمن بھی پیدا نہیں ہوتا۔ دست تو کہاں ہاتھ آتا ہے۔“

قالب نے جیب مومن خاں کا یہ شعر سنا۔
تم مرے پاس ہوتے ہو گویا
جیب کوئی دوسرا نہیں ہوتا

تو پھڑک اٹھے۔ اور اس شعر کے بدلے میں اپنا پورا دیوان دینے کیلئے
تیار ہو گئے۔ مومن خاں کو ان کی وصیت کے مطابق ہندیان میں دفن کیا
گیا۔ مومن خاں کی قبر خاندان دلی اللہی کے مزارات کے تقریباً ایک میٹر
کے فاصلے پر مغربی سمت میں واقع ہے۔ مدرسہ کی مسجد سے بالکل متصل ہے۔

تصنیفات

مومن خاں مومن کی یادگاہ ”اردو کلیات“ کے علاوہ ایک ”النشائے قاری“
اور ”دیوان قاری“ بھی ہے، جنہیں حکیم احسن خاں نے مرتب کیا تھا، مومن
کا اردو کلیات نواب مصطفیٰ خاں شیفتہ نے مرتب کیا۔

مشہور ادیب تیار فتحپوری نے دیوان مومن خاں مومن کے متعلق لکھا ہے کہ:
”اگر میرے سامنے اردو کے تمام شعرا متقدمین و متاخرین کا کلام
رکھ کر (بہ استثنائے میر) مجھ کو صرف ایک دیوان حاصل کرنے
کی اجازت دی جائے تو میں بلا تامل کہہ دوں گا کہ ”مجھے کلیات
مومن دید و اور باقی سب اٹھالے جاؤ“

مولانا مملوک علی نانوتوی

ولادت اور تعلیم و تکمیل

استاذ الکل حضرت مولانا مملوک علی نانوتویؒ غیر منقسم ہندوستان کے
کیا رہے علماء و مشائخ میں ممتاز و منفرد حیثیت کے مالک تھے۔

آپ ضلع سہارنپور کے مشہور مردم خیز قصیدہ ”نانوتہ“ میں پیدا ہوئے
آپ نے مکتبی تعلیم اپنے وطن نانوتہ میں حاصل کی اور جب کچھ ہوش سنبھالا تو
تحصیل علم کے جذبہ نے آپ کو دارالسلطنت دہلی پہنچا دیا۔ حسن اتفاق سے
یہاں آپ کو سراج الہند حضرت شاہ عبدالعزیز مجددی دہلوی کے تلمیذ
رشید مولانا رشید الدین دہلوی سے شرف نیاز حاصل ہوا۔

مولانا رشید الدین دہلویؒ ایک نہایت جمید الاستعداد اور کامل الفن
عالم دین تھے۔ مولانا مملوک علی نانوتویؒ نے تمام درسی کتابیں مولانا
رشید الدین دہلوی سے پڑھیں۔ مولانا مملوک علی نانوتویؒ پر ان کے
استاذ محترم مولانا رشید الدین دہلوی کا گہرا رنگ تھا۔ حقیقت تو یہ ہے
کہ موصوف رشید الفکر والذہن ہو کر رہ گئے تھے۔ مولانا مملوک علی نانوتوی
کو صرف استاذ محترم کی ذات گرامی ہی سے عقیدت و محبت نہیں تھی بلکہ

استاذ محترم کی اجڑی دلی سے بھی محبت ہو گئی جس کا لازمی نتیجہ یہ ہوا کہ آپ
دہلی ہی کے ہو کر رہ گئے۔

ذہانت و ذکاوت

استاذ الکل مولانا مملوک علی نالوتومی خلقتاً کوئی زیادہ ذہین نہیں تھے
اور نہ آپ کو ابتداً درسی کتابوں سے کوئی خاص مناسبت ہی تھی۔ حضرت
شاہ عید العزیز نے محدث دہلوی کی کرامت کہتے ہوئے کہ آپ کو درسی کتابوں سے
مناسبت پیدا ہو گئی۔ ورنہ تو آپ بالکل مایوس ہو چکے تھے۔ اور اس کا
ظہور اس طرح ہوا کہ:

”مولانا مملوک علی نالوتومی جب تحصیل علم کے لئے دہلی تشریف
لے گئے تو یہ صورت پیش آئی کہ جس استاذ سے پڑھنا شروع کرتے
وہ انکی علوم سے قلت مناسبت محسوس کر کے ایک سبق کے بعد دوسرا
سبق نہ پڑھاتے تھے۔ اس صورت حال سے مولانا سخت
ملول اور غمگین تھے۔ ایک روز اسی پریشانی میں حضرت شاہ عبدالعزیز
صاحب کی خدمت میں حاضر ہو کر عرض کیا کہ:

تحصیل علم کے شوق میں وطن چھوڑ کر آیا ہوں اور کیفیت یہ ہے
کہ جس استاذ سے پڑھنا شروع کرتا ہوں وہ ایک سبق کے
بعد پڑھانے کا نام نہیں لیتا۔

شاہ صاحب نے فرمایا کہ

اچھا کل آنا۔

مولانا اگلے روز حاضر ہوئے۔ شاہ صاحب نے ہدایت الخو کا ایک
سبق پڑھا دیا اور فرمایا کہ:-

جاؤ اب جس استاذ سے پڑھو گے وہ انکار نہیں کریگا۔ چنانچہ پھر
ایسی مناسبت ہوئی اور ایسے چلے کہ بڑے بڑے علما ان کے
شاگرد ہوئے۔“

ارواح ثلاثہ بحوالہ روایات الطیب حکایت ۱۸۵

غرض یہ کہ حضرت شاہ صاحب کے سبق پڑھانے کے بعد یہ کیفیت ہو گئی
کہ جیسے بند کھول دیا گیا ہو اور آپ نے اتنی ترقی کی کہ آپ کو عربک کالج میں
نہ صرف استاذ بلکہ پرنسپل مقرر کر دیا گیا۔ اور آپ نے اپنی علمی مہارت اور
تنظیمی صلاحیت سے اس کالج کو بام عروج پر پہنچایا۔ اور حقیقت یہ ہے
کہ عربک کالج کی جو عالمی شہرت ہوئی ہے وہ دراصل آپ ہی جیسے مخلص
اساتذہ کی رہنمائی سے ہے۔ مگر افسوس کے ساتھ کہنا پڑتا ہے کہ عربک
کالج دہلی کی نئی نسل مولانا مملوک علی نانوتوی جیسے مخلص معماروں کو بالکل
بھول گئی ہے۔ اور نہیں جانتی کہ مولانا مملوک علی نانوتوی کون تھے اور ان
سے ہمارا علمی رشتہ کیا ہے۔ ڈاکٹر صلاح الدین صاحب استاد عربک کالج
دہلی جیسے ایماندار اور اکابر شناس اہل قلم پر یہ فرض عائد ہوتا ہے کہ وہ ان قدیم
معماروں اور بانیوں کو اس نئی نسل سے متعارف کرائیں تاکہ نئی نسل اپنے
بزرگوں سے آشنا ہو سکے۔

بے لوث خدمت

مولانا مملوک علی نانوتوی نے عربک کالج کی بڑی مخلصانہ خدمت کی
ہے۔ آپ کی تحواہ بھی آپ کے علم و فضل کے اعتبار سے کوئی حیثیت نہیں
رکھتی تھی۔ آپ قناعت پسندی میں اپنے بزرگوں کی روایت پر قائم تھے
مولوی کریم الدین اپنی کتاب طبقات الشعراء ہند میں لکھتے ہیں کہ:-

”مدرس اول مدرسہ دہلی عالم بے بدل اور متقی بے مثل اور فاضل کامل
ہیں۔ عہدہ میر مولوی، بمشاہرہ سوروپیر ماہواری مدرسہ میں مقرر ہیں
حق یہ ہے کہ اس فاضل کی جیسی قدر چاہئے ویسی نہیں کیونکہ ایسے
عمدہ فاضل بے بدل بہت کم ہوتے ہیں اور واقع میں بتائے مدرسہ
عربی ان کی ذات سے مستحکم ہے“

طبقات الشعراء ہند ۱۳۸۵

مولانا مملوک علی نالوتوی درس و تدریس کے مرد میدان تھے، آپ کے
انہام و تفہیم کا اندازہ بڑا دلچسپ تھا۔ آپ ہر فن میں کتاب کے بجائے اصل
فن پڑھاتے اور طالب علم کو فن پر حاوی کرنے کی سعی فرماتے۔ اس طرح
طلیہ کے اندر فنی کمال پیدا کر دیتے تھے۔ اسی لئے آپ کی ذات گرامی مزاج طلبہ
بن گئی تھی اور ملک کے گوشے گوشے سے طلبہ آپ کی خدمت میں یہ ہوتے تھے۔
علمی استفادہ کرنے میں فخر محسوس کرتے تھے۔

کالج کے علاوہ قارئین ادب میں بھی آپ کے گھر پر طلبہ کا ہجوم و مجمع
رہتا تھا۔ لہذا تھوڑے ہی عرصہ میں مولانا مرحوم کے اس تدریسی ذوق و مذاق
کی بدولت دیگر معاصر علماء و اساتذہ کی مجالس درس ماند ہو گئیں اور آپ
کے گرد تشنگان علوم کا جم غفیر جمع رہنے لگا۔ جیسا کہ حضرت مولانا رشید احمد
گنگوہی کا ارشاد گرامی ہے کہ:

”ابتداءً ہم دہلی میں دوسرے اساتذہ سے پڑھتے تھے لیکن
تسکین نہیں ہوتی تھی۔ کبھی سبق تھوڑا ہوتا تھا اور کبھی شبہات
کا جواب نہ ملتا تھا۔ مگر جب مولانا مملوک علی نالوتوی کی خدمت
میں پہنچے تو اطمینان ہو گیا اور بہت تھوڑے عرصے میں کتابیں
ختم کر لیں۔ گویا استاد نے گھول کر پلا دیا۔ اس زمانے میں اچھے

اچھے استاد دہلی میں موجود تھے۔ مگر ایسے استاد کہ مطلب پوری طرح ان کے قابو میں ہو اور انواع مختلفہ سے تقریر کر کے شاگرد کے ذہن نشین کر دیں۔ ایک ہمارے استاد مولانا مملوک علی اور دوسرے ہمارے استاد مفتی صدر الدین تھے۔ رحمۃ اللہ علیہما۔“

بحوالہ تذکرۃ المرشید ص ۱۸

حضرت مولانا مملوک علی نانوتوی کو یہ امتیازی شان حاصل ہے کہ آپ کے عہد کے اہل علم اور صاحب دل علماء و مشائخ نے آپ کے سامنے زانوئے تلمذ تہہ کیا۔ اور آپ ہی سے درسیات کی تکمیل کی۔

مولانا سید عبدالحی صاحب ”نزہۃ الخواطر“ میں لکھتے ہیں کہ:

فدرس واقاد مدۃ عمرہ	انہوں نے تمام عمر درس و تدریس
وافنی قواہ فی ذالک حتی	واقادہ علمی کی خدمت انجام دی
ظہر تقدمہ فی العلماء	اپنے قومی اسی میں کمزور کئے حتی کہ
اخذ عنہ خلق کثیر	علماء کے درمیان ان کا تفوق و
لا یحصون بعد و عدد	برتری ظاہر ہوئی۔ ان سے ایک
نزہۃ الخواطر جلد ۱	لا تعداد مخلوق خدا نے استفادہ کیا۔

تلامذہ

مولانا مملوک علی نانوتوی کے تلامذہ کی فہرست خاصی طویل ہے۔ ان میں

چند نامور تلامذہ حسب ذیل ہیں۔

حضرت مولانا محمد قاسم نانوتوی، بانی دارالعلوم دیوبند، سرسید احمد خاں

بانی مسلم یونیورسٹی علی گڑھ، مولانا رشید احمد گنگوہی، مولانا محمد یعقوب صاحب

نانوتوی، مولانا محمد مظہر نانوتوی، مولانا احمد علی سہارنپوری، حضرت مولانا

شیخ محمد تھانوی، حضرت مولانا ذوالفقار علی دیوبندی والد ماجد حضرت شیخ الہند
 مولانا فضل الرحمن عثمانی دیوبندی، مولانا محمد منیر نالوتوی، مولانا جمال الدین ملاحہما
 بھوپال، مولوی کریم الدین پانی پتی مولف تذکرہ طبقات الشعراء شمس العلماء
 ڈاکٹر ضیاء الدین ایل۔ ایل۔ ڈی، مولانا عالم علی مراد آبادی، مولوی سمیع اللہ
 دہلی، مرزا فرحت اللہ بیگ، مولانا عبدالرحمن پانی پتی وغیرہ

ادبی ذوق

مولانا ملوک علی نالوتوی بڑا صاف ستھرا ادبی ذوق رکھتے تھے۔ اردو
 فارسی اور عربی تینوں زبانوں پر قادر تھے۔ تینوں زبانوں میں برجستہ لکھتے
 تھے۔ آپ شعر تو نہیں کہتے تھے لیکن اشعار کی پرکھ میں امتیاز رکھتے تھے۔

مشہور ادیب مرزا فرحت اللہ بیگ مرحوم لکھتے ہیں کہ :

”مولانا ملوک علی خود شعر نہیں کہتے مگر سمجھتے ایسا ہیں کہ ان
 کا کسی شعر کی تعریف کر دینا گویا اس کو دوام کی سند دینا ہے“
 دہلی کی آخری شمع ص ۳۶

تصنیف و تالیف

مولانا ملوک علی نالوتوی اصلاً درس و تدریس کے آدمی تھے۔ میدان
 تصنیف و تالیف کے شہسوار نہیں تھے آپ کو تدریسی مہر و قیادت کی بنا پر
 تصنیف و تالیف کا موقع بہت کم ہی ملتا تھا۔ پھر بھی آپ کی چند اہم
 تصانیف ہیں۔

یابائے اردو مولوی عبدالحق مرحوم لکھتے ہیں کہ :

مولانا ملوک علی صاحب بہت ذہین، ذکی، تیز فہم اور محقق و

مدقق ہیں۔ تحریر اقلیدس کا ترجمہ اردو میں چار مقالہ اول کا اور دو مقالوں آخر کیا ہویں اور بارہویں کا کیا ہے۔ حق یہ ہے کہ علم ہندسہ کو پانی کی طرح بہا دیا ہے۔ مولوی صاحب نے سنن ترمذی کا ترجمہ بھی اردو میں کیا تھا۔“

مرحوم دلی کالج ۱۲۹

انگریزوں سے نفرت

حضرت مولانا مملوک علی صاحب ولی اللہی فکر کے عالم دین تھے اللہ تعالیٰ نے آپ کے اندر جہاد اور راہ حق میں قربانی دینے کا جذبہ بھی عطا فرمایا تھا۔ آپ اپنے دیش میں انگریزوں کا غلبہ و تسلط دیکھ کر تڑپ جاتے تھے۔ آپ کو انگریزوں سے اس قدر نفرت تھی کہ آپ ان سے ملنا بھی پسند نہیں کرتے تھے۔

مرزا فرحت اللہ بیگ مرحوم لکھتے ہیں کہ :-
 ”سرکاری درسگاہ میں ساہا سال ملازم رہنے کے باوجود انگریزوں سے نفرت کا یہ عالم تھا کہ ایک مرتبہ ریڈیٹنٹ بہادر مدرسہ کے معائنہ کو آئے اور آپ کے علم و رتبہ کے خیال سے ہاتھ ملایا جب تک صاحب بہادر رہے تو مولانا نے ہاتھ کو جسم سے اس طرح دور رکھا جیسے کوئی نجس چیز کو دور رکھتا ہے۔ صاحب کے جاتے ہی بہت احتیاط سے ہاتھ کئی بار دھویا۔ کسی نے جا کر صاحب سے یہ بات لگا دی۔ ان کو بہت غصہ آیا کہ ہم نے تو ہاتھ ملا کر ان کی عزت افزائی کی انھوں نے اس طرح ہماری توہین کی غرض بڑی مشکل سے یہ معاملہ رفع دفع ہوا۔“

دہلی کی آخری شمع ص ۳۷

بزرگان دیوبند اور سرسید احمد خاں

سرسید احمد خاں بانی مسلم یونیورسٹی علی گڑھ استاد اکل حضرت مولانا مملوک علی نانوتویؒ کے تلمیذ رشید اور حجۃ الاسلام فی الارض مولانا محمد قاسم نانوتویؒ بانی دارالعلوم دیوبند کے مخلص رفیق تھے۔ اس لئے سرسید احمد خاں اور بزرگان دیوبند کے درمیان جو مخلصانہ تعلقات دروالبطرح ہے اس کا اندازہ سرسید احمد صاحب کے ایک خط سے ہوتا ہے جو انھوں نے مولانا مملوک علی نانوتوی کے نواسے مولانا عبداللہ انصاری ناظم دینیات مسلم یونیورسٹی علی گڑھ کی درخواست ملازمت پر لکھا فرماتے ہیں :-

”مولوی عبداللہ صاحب فرزند ہیں مولوی انصاری صاحب کے نواسے ہیں مولوی مملوک علی صاحب کے داماد ہیں مولوی محمد قاسم صاحب کے اور ان کے سب بزرگوں سے مجھے ذاتی واقفیت تھی۔ اور امید ہے کہ ان بزرگوں کی صحبت سے مولوی عبداللہ صاحب کی بھی ایسی ہی طبیعت ہوگی کہ دینی کاموں کو بہ لحاظ دین اور بہ محبت اسلام انجام دینگے اور اس لحاظ سے میں ان کا مدرسے میں تشریف لانا اور رہنا باعث خیر و برکت سمجھتا ہوں۔“

موج کوثر ص ۱۹۴

اولاد

حضرت مولانا مملوک علی نانوتوی رحمۃ اللہ علیہ کی اولاد میں ایک صاحبزادے حضرت مولانا محمد یعقوب صاحب نانوتوی صدر المدرسین دارالعلوم دیوبند تھے۔ جو اپنے والد ماجد کی طرح جامع العلوم والفنون تھے۔ مولانا محمد یعقوب

صاحب تانوتوی تقویٰ و طہارت اور تزکیۃ باطن میں اپنے معاصرین میں ممتاز تھے۔ مولانا مملوک علی صاحب کی دو صاحبزادیاں تھیں۔ ایک صاحبزادی حضرت مولانا انصار علی مرحوم سے منسوب تھیں۔ دوسری صاحبزادی شاہ مجید علی والد ماجد مولانا خلیل احمد سہارنپوری سے وابستہ تھیں۔ یہ دونوں صاحبزادیاں دینداری، غیرت و حمیت، صبر و شکر، زہد و تقویٰ میں اپنے والد ماجد اور بھائی کے نقش پا پر تھیں۔

انتقال پر ملال

استاذ اہل حضرت مولانا مملوک علیؒ کا انتقال ۱۱ رذی الحجہ ۱۲۶۷ھ کو یرقان کے جہلک مرض میں ہوا۔ حضرت شاہ ولی اللہ محدث دہلوی کے قبرستان ہندیان میں مکی مسجد کے صحن سے تقریباً ۳ میٹر کے فاصلے پر مدفون ہیں۔ آپ کی قبر کے چھ میٹر جانب شمال میں حضرت شیخ عبدالعزیز شکر بارہؒ کی قبر واقع ہے۔

مولانا محمد حسین فقیر دہلوی

تاریخ ولادت

مولانا محمد حسین فقیر دہلوی کا شمار ہند و پاک کے ممتاز مشائخ چشت میں ہوتا ہے۔ وہ ۱۲۲۳ھ میں اتر پردیش کے مردم خیز ضلع مظفر نگر کے ایک قریہ "بنت" میں پیدا ہوئے۔ آپ کے والد ماجد کا اسم گرامی مولوی منشی محمد اسماعیل ذبیح نقشبندی تھا۔ وہ سلسلہ چشتیہ اور نقشبندیہ کے جلیل القدر بزرگ تھے۔

مولانا محمد اسماعیل ذبیح کے دوسرے صاحبزادے احمد حسین مرحوم تھے جنہوں نے برطانیہ میں اعلیٰ تعلیم حاصل کی تھی اور برطانوی دور اقتدار میں اعلیٰ و ارفع منصب پر فائز تھے۔ لیکن مولانا محمد حسین فقیر مرحوم اپنے برادر اکبر کے خلاف انگریزوں کے شدید مخالفت اور جہاد آزادی کے علمبرداروں میں تھے۔

شجرہ نسب

مولانا محمد حسین فقیر دہلوی رحمۃ اللہ علیہ اولیاء کرام اور اتقیا عظام کے خالوارہ سے تعلق رکھتے تھے۔

اچھے فخر روزگار اسلاف یہ ہیں۔

”مولانا محمد حسین فقیر دہلوی بن مولوی منشی محمد اسماعیل ذبیح دہلوی
نقشبندی بن محمد انور شہید سامان بن منشی محمد احمد بن محمد حیدر بن محمد معظم
بن محمد اکرم بن طاہر بن محمد باقر بن ناظر بن محمد قاسم بن محمد ہاشم محمد حیدر
بن محمد حسن بن زاہد بن نہدی ابوالحسن بن ابوالطیب بن عبداللک
بن ابوالقاسم بن عبدالرحمن بن احمد ابوالحسن بن یوش بن ابوالاعلیٰ
بن موسیٰ بن فصص بن حبان المعری الیمنی“

اس طرح مولانا محمد حسین فقیر دہلوی کا سلسلہ نسب کئی پشتوں کے بعد علامہ حبان
المعری الیمنی سے جا ملتا ہے۔ علامہ حبان المعری الیمنی رحمۃ اللہ علیہ اپنے عہد کے
بالغ نظر عالم دین اور محدث کبیر تھے۔

تعلیم و تکمیل

مولانا محمد حسین فقیر دہلوی نے ابتدائی تعلیم اپنے والد ماجد منشی محمد اسماعیل
ذبیح دہلوی سے حاصل کی اور فقہ، تفسیر اور حدیث کی کتابیں مولانا ملوک علی
نالوتوی، مولانا محمد قاسم نالوتوی، محدث کبیر مولانا احمد علی سہارنپوری محنتی
الصیح البخاری جیسی عبقری شخصیتوں سے پڑھیں۔

موصوف نے اپنی غیر معمولی ذہانت و ذکاوت اور عبقریت کی بنا پر بہت
ہی جلد ان تمام مروجہ علوم و فنون میں حیرت انگیز عبور و کمال پیدا فرمایا۔

حضور کعبہ سے لپٹ کر پیش کیا ہے اس میں جہاں غضب کا سوز و گداز ہے
وہیں فن شاعری کا اعلیٰ نمونہ بھی ہے۔

شکرِ حق ہے کہ وہی دور سے لایا ہم کو
اور یہ اپنا حرم پاک دکھایا ہم کو
رات دن رہتی تھی جس نور کی آنکھوں کو تلاش
اب تو مولیٰ نے وہی نور دکھایا ہم کو
ہم گنہگار چلے آئے ہیں تیرے در پر
پاک کر اب تو گناہوں سے خدارا ہم کو
شکر کر شکر فقیر اپنے نصیب اچھے تھے
ڈھونڈتے تھے جسے مدت سے وہ پایا ہم کو

اسی طرح نبی اکرم صلی اللہ علیہ وسلم کے روضۃ اطہر کے سامنے کھڑے
ہو کر بھی بڑے درد و سوز کے ساتھ کہتے ہیں۔

یہ کس کا درد ہے دل میں فقیر خستہ دل کہدو
جو ہر دم ہاتھ رکھ کر آپ سیتہ دیکھ لیتے ہیں
فقیر اپنا نصیب اب تو سکندر سے بھی بہتر ہے
رہا محروم وہ ہم کو ملا پانی مدینے کا
میں نے جب دور سے وہ گنبدِ خضراء دیکھا
چشم حیراں کو جو دیکھا تو بہت تر دیکھا
کیونکر دل سیر ہو حضرت کی زیارت سے فقیر
عمر بھر دیکھا تو گویا انھیں دم بھر دیکھا

فارسی کا کلام ملاحظہ ہو۔

چنانم کن تو یا غفار مشتاقِ رسول اللہ
 کہ باہم خفتہ و بیدار مشتاقِ رسول اللہ
 بدستم کہ ہستی اے فقیر دلِ حزمین عاشق
 کہ می خواند چنین اشعار مشتاقِ رسول اللہ
 عربی کلام ملاحظہ فرمائیے!

افتح الابواب لی یا ربنا من رحمتک
 آت مطلبویا لمملوک فقیر یا ملک
 اهدنی ربی الی البیت و دار مرسلک
 ثم ادخلنی الہی مصرۃ من بلدتک

عربی زبان و ادب

مولانا محمد حسین فقیر دہلوی کو اردو و فارسی کی طرح عربی زبان و ادب پر بڑا عبور و درک حاصل تھا۔ آپ وقائع عرب اور قدما کے اچھوتے اسالیب اور عمدہ تراکیب سے خوب واقف تھے۔ موصوف نہایت ہی سادہ و شگفتہ زبان لکھتے اور بولتے تھے۔

آپ کی عربی تحریر و تقریر میں "عجمیت" بالکل نظر نہیں آتی تھی۔ آپ ۱۲۹۴ھ میں قسطنطنیہ بھی گئے تھے قسطنطنیہ ہی میں آپ کو شیخ محمد ظافر الشاذلی سے شرفِ نیاز حاصل ہوا۔ شیخ محمد ظافر الشاذلی ایک صاحبِ دل بزرگ تھے۔ آپ مسلسل دو سال تک ان کی خدمت میں رہے اور ان کے روحانی فیوض و برکات سے مستفیض ہوتے رہے۔ دو سال کے بعد قسطنطنیہ سے ہندوستان واپس آگئے۔

آپ قسطنطنیہ کے علاوہ مصر، یمن اور ترکی بھی تشریف لے گئے تھے ان

تمام کمالات سے بڑھ کر مولانا کے اندر استغناء اعلیٰ درجہ کا تھا جس نے مولانا فقیر کو عزیز الخلاق اور محبوب خلاق بنا دیا تھا۔ جیسا کہ پروفیسر زبیر قریشی تحریر فرماتے ہیں کہ:

”مولانا فقیر دنیا اور دنیا داروں سے بہت دور رہتے تھے

آپ کی امانتداری اور دیانتداری شہرہ آفاق تھی۔ ریاست بھوپال کی شاہجہانی بیگم ترکی روسی جنگ (جنگ کریمیا) کے وقت دو لاکھ روپے سلطان روم کو بھیجنا چاہتی تھیں تو انہوں نے اس ذمہ داری کے کام کے لئے مولانا فقیر کو ہی منتخب کیا۔۔۔۔۔

چنانچہ آپ نے استنبول پہنچ کر وہ امانت سلطان روم کے حوالہ کر دی۔ وہاں آپ سلطان کے پیر و مرشد شیخ الاسلام حضرت سلیمان آفندی کے یہاں ہوئے، ایک روز شیخ الاسلام سلیمان آفندی نے آپ کو بتایا کہ حضور سلطانی میں باریابی حاصل ہوگی۔ تو آپ نے موصوف کو جواب دیا کہ اے شیخ! فقیر اور بادشاہ کا کیا جوڑ ہے؟

بادشاہ سے ملاقی ہو کر مجھے طمع دنیا ہوگی اور اس دنیا میں تیاری آخرت کے لئے ہی ہونی چاہیے۔ چنانچہ مولانا فقیر مرحوم اسی رات استنبول سے مہر روانہ ہو گئے اور وہاں پہنچ کر شیخ سلیمان آفندی کو لکھ دیا کہ دو لاکھ روپے رسید مجھے یہاں بھیج دیں، چنانچہ رسید مل گئی اور آپ نے واپس پہنچ کر وہ رسید بیگم بھوپال کے حوالہ کر دی اور دہلی واپس آ گئے۔“

دلی کالج میگزین کا خصوصی شمارہ دلی نمبر ۲۳

بیعت و ارشاد

مولانا محمد حسین فقیر دہلوی بڑے متقی، پرہیزگار اور درویش صفت انسان تھے۔ آپ مولانا مفتی مظفر حسین کاندھلوی کے روحانی حجاز و خلیفہ تھے اور مولانا رشید احمد گنگوہی رحمۃ اللہ علیہ سے بھی آخر میں بیعت ہو گئے تھے۔ مولانا فقیر پر ان بزرگوں کا گہرا اثر تھا۔ وہ نہ بد ورع میں اسلاف متقدمین کی یادگار تھے۔

مجالس و عظ

مولانا محمد حسین فقیر دہلوی اپنے عہد کے عظیم مصلح، ریفارمر اور ممتاز داعظ تھے۔ آپ دہلی کی نکسالی زبان میں بہت ہی موثر و عظ فرماتے تھے۔ آپ کی مجالس و عظ میں لوگوں کا بڑا مجمع اکٹھا ہوتا تھا۔ آپ مختلف دینی موضوعات پر عظ فرماتے تھے۔ لیکن آپ کا اصل موضوع ”توحید“ تھا۔ اور ان مواعظ کا مرکز مدرسہ حسین بخش تھا۔ مگر آپ طبعاً شرف و فساد اور پارٹی بازی سے گریزاں رہتے تھے۔ چنانچہ ایک مرتبہ حسب معمول مدرسہ حسین بخش میں عظ فرما رہے۔ بعض اہل ہوی نے شور و غل مچا کر زیر دست ہنگامہ کھڑا کر دیا اور آپ کے معتقدین اور منتسبین بھی مقابلہ آرائی کے لئے تیار ہو گئے لیکن آپ نے بڑی دانشمندی سے اس ہنگامہ کو فرو کیا اور خاموشی سے اس مرکز کو تبدیل فرما کر کٹرہ گوکل شاہ میں اپنے مواعظ کا مرکز بنالیا اور وہیں آپ اور آپ کے عالی مقام صاحبزادوں نے مسجد اور مدرسہ بھی قائم کر دیا۔ اور اس مدرسہ کا نام حسینیہ حنفیہ نجویہ فرمایا جس کی تعمیر ۱۳۱۶ء میں شروع ہو کر ۱۳۲۳ء میں تکمیل کو پہنچی آپ نے دونوں موقعوں کے لئے قطعات تاریخ کہے ہیں۔ ملاحظہ فرمادیں۔

قطعہ تاریخ ابتدائے تعمیر
 این مدرسہ از شان عطائے تو خدایا
 مرفوع شد این قصر ہدایت فلک الحمد
 در شکر غنی قول فقیر آمدہ تاریخ
 این جا شدہ مخراب عبادت فلک الحمد

۱۳۱۶ھ

قطعہ تاریخ تکمیل تعمیر

آئین اہل دین حق درس و نماز و وعظ میں
 یہ عبادت گاہ خاص و عام مسجد بن گئی
 لکھ جناب مصطفیٰ کا سال ہجرت اسے فقیر
 خوب دزیبا رونق اسلام مسجد بن گئی

۱۳۲۲ھ

اس طرح مولانا نے فقیر مدرسہ حسین بخش کے بجائے مدرسہ حنفیہ کٹرہ
 گوکل شاہ میں وعظ فرمانے لگے۔ اور اسی مدرسہ میں تاحین حیات وعظ
 فرماتے رہے۔ آپ کے انتقال کے بعد آپ کے بلند اقبال صاحبزادوں
 نے اس مفید سلسلہ کو جاری رکھا۔ الحمد للہ آج اسی تاریخی مدرسہ میں مولانا
 آزاد اکیڈمی قائم ہے۔ مولانا آزاد اکیڈمی میں کالج اور یونیورسٹی کے طالب
 علموں کے لئے شبانہ تعلیم کا نظم کیا گیا ہے۔

تحریک ولی اللہی

مولانا محمد حسین فقیر دہلوی ولی اللہی تحریک و مشن کے سرگرم رکن تھے۔
 آپ نے زندگی بھر حضرت امام شاہ ولی اللہ کے افکار و نظریات کو دلی کی

ٹکسالی زبان میں دلی والوں کے سامنے بیان فرمایا۔ مولانا فقیر اور ان کا خاندان ولی اللہی فکر کا علمبردار رہا ہے۔

تصانیف

مولانا محمد حسین فقیر دہلویؒ کو تصنیف و تالیف کا بڑا صاف ستھلا مذاق تھا۔ آپ نے اگرچہ بہت کم لکھا ہے لیکن جو کچھ لکھا ہے اس سے آپ کا عالمانہ وقار قائم ہو جاتا ہے۔ آپ کی زیادہ تر تصانیف عربی میں ہیں۔ آپ کی چند اہم تصنیفات یہ ہیں۔

الجیاء لجماعة النصار۔ راحة ارواح المؤمنین فی ماثر الخلفاء الراشدين
تاہر دین مصطفیٰ۔

موصوف نے اپنے کلام کو بھی مختلف عنوانوں سے معنون فرما کر ان کو اور زیادہ مفید بنا دیا ہے۔ لہذا آپ کے کلام کے مجموعے ان ناموں سے شائع ہوئے ہیں۔

تیس فقیر۔ کلیات فقیر۔ دیوان فقیر۔ مناجات فقیر۔ مثنوی تالہ فقیر
دیوان نصیحت اور شاخ پر میوہ وغیرہ۔

وفات

مولانا محمد حسین فقیر دہلوی نے ۲۷ رمضان المبارک ۱۳۲۲ھ کو بعمر اکیسویں سال داعی اجل کو لبیک کہا اور قبرستان ولی اللہی میں سپرد خاک کئے گئے۔ آپ کی قبر جامعہ رحیمیہ کی مسجد کے صحن سے تقریباً ۱۰ میٹر کے فاصلے پر بجانب پورب واقع ہے۔

مولوی عبدالاحد

تاریخ پیدائش اور نشوونما

مولوی حافظ عبدالاحد رضوی مالک مجتہائی پریس ۱۸۵۰ء میں بنارس میں پیدا ہوئے۔ آپ کے والد ماجد کا نام حافظ سید غلام محمد تھا۔ آپ ابھی شیرخوار ہی تھے کہ آپ کے والد محترم کا وصال ہو گیا۔ سید غلام محمد کی بیوہ ایک نیک اور پاکباز خاتون تھیں وہ کسی سے عقد کرنا چاہتی تھیں لیکن برادری کے جاہلانہ اور غیر اسلامی رسم و رواج نکاح ثانی میں رکاوٹ بنے ہوئے تھے۔ حالانکہ شریعت اسلامیہ تو عموماً نکاح بیوگان کی اجازت دیتی ہے اور اس پاکباز خاتون کے جو حالات تھے یعنی عمر کی کمی اور بچہ کی پرورش کی ذمہ داری ان حالات میں تو شریعت اسلامیہ نکاح ثانی کی نہ صرف یہ کہ حوصلہ افزائی کرتی ہے بلکہ نکاح نہ کرنے کو معیوب گردانتی ہے۔ مگر مسئلہ یہ تھا کہ اس بیوہ سے جو ایک شیرخوار بچہ کی ماں بھی تھی کوئی اللہ والا ہی نکاح کے لئے تیار ہو سکتا تھا۔ ورنہ ہر کس و ناکس کا اس

مجاہدہ کے لئے تیار ہوتا آسان نہ تھا۔ لہذا اس کو حسن اتفاق ہی کہا جاسکتا ہے کہ اس زمانہ میں مولانا حسن نانوتوی تلمیذ رشید مولانا ملوک علی نانوتوی بنارس ہی میں مقیم تھے اور مولانا کو اس نیک خاتون کے حالات اور مجبوری کا پتہ چلا تو مولانا حسن نانوتوی نے معصوم بچہ اور بے یار و مددگار بیوہ کی دستگیری کی نیت سے منشاء شریعت کے مطابق بیوہ سے عقد کر لیا اور شرعی طور پر نکاح کر کے اس بیوہ اور یتیم کی کفالت کا بوجھ اپنے ذمہ لیا اور ان کے کفیل و سرپرست بن گئے۔

مولانا عبدالاحد صاحب کو مولانا محمد حسن نانوتوی جیسی برگزیدہ اور متبحر عالم دین شخصیت کا سایہ نصیب ہو گیا۔

تعلیم و تکمیل

مولوی عبدالاحد صاحب ابتداء ہی سے علم کے شیدا تھے، لہذا آپ نے چودہ سال کی عمر میں قرآن مجید حفظ کرنے کے ساتھ فارسی اور عربی کی اکثر کتابیں مولانا محمد حسن نانوتوی سے پڑھ لی تھیں اور صرف انیس سال کی عمر میں علوم دینیہ و دیگر علوم و فنون کی تکمیل بھی کر لی اور گورنمنٹ کالج بریلی میں داخل ہو کر ۱۸۴۹ء میں پٹنہ یونیورسٹی کا امتحان بھی پاس کر لیا اور مارچ ۱۸۷۰ء میں گورنمنٹ اسکول بدایوں میں ٹیچر مقرر ہو گئے اور اس ملازمت کے دوران وکالت کے کورس کی تیاری کر کے ۱۲ جولائی ۱۸۷۵ء کو الہ آباد میں وکالت کا امتحان بھی دیدیا اور اول پوزیشن سے ڈپلوما حاصل کیا لیکن انھوں نے اس کو پیشہ نہیں بنایا۔ اور تعلیمی ملازمت ہی کو پسند کیا اور آخر کار ترقی کر کے ہیڈ ماسٹر بنا دیئے گئے اور ایک عرصہ تک اسی حیثیت سے ایک اسکول کی خدمت کرتے رہے اس کے بعد انھوں نے قانونی پیشہ اختیار کیا۔ اور میرٹھ ضلع میں کافی کامیابی کے ساتھ

وکالت کی۔ لیکن چونکہ ان کو یہ پیشہ پسند نہیں تھا۔ اس لئے زیادہ عرصہ اس کو نہ
 اپنا سکے۔ اور دو سال بعد اس پیشہ کو خیر آباد کہہ کر تجارت کو اپنا لیا اور انھوں نے
 اپنی بے انتہا قابلیت اور تجارتی شعور کی بنا پر بہت جلد ایک کامیاب ترین
 تاجر ہو گئے۔

مجتبائی پریس سے مولانا عبد الاحد کا تعلق

مطبع مجتبائی ہندوستان کا قدیم و تاریخی مطبع تھا جس کو منشی ممتاز علی نے
 ابتداء میں رکھ میں قائم کیا تھا۔ اسی مطبع سے ۱۸۴۹ء میں

مولانا محمد قاسم نالو توہی کے تعلق کا ذکر سوانح قاسمی میں ملتا ہے۔ کچھ ہی عرصہ
 کے بعد منشی ممتاز علی مرحوم نے اس مطبع کو میرٹھ کے بجائے دہلی منتقل فرمایا۔ اس
 کے بعد جب ۱۸۸۴ء میں منشی ممتاز علی مرحوم ہجرت کر کے مکہ مکرمہ جانے
 لگے تو اپنا یہ مطبع مولوی عبد الاحد کو پانچ سو روپے میں فروخت کر دیا۔

مولوی عبد الاحد صاحب رضوی مرحوم ایک ایماندار کاروباری آدمی تھے
 لہذا ان کی صلاحیت اور ذاتی محنت و لگن سے اس مطبع نے ہندوستان گیر پیمانہ
 پر اعتماد اور شہرت حاصل کر لی اور یہ مطبع طباعت کی عمدگی اور صحت کے
 لحاظ سے پورے ہندوستان میں بڑی قدر و منزلت کی نگاہوں سے دیکھا
 جانے لگا۔

جب مولانا عبد الاحد صاحب کا خاندان تقسیم ہوا تو یہ تاریخی مطبع بھی
 بھائیوں میں تقسیم ہو گیا۔ اور تقسیم ملک کے بعد جب خاندان کے افراد
 پاکستان منتقل ہو گئے تو یہ مطبع وہاں منتقل ہو گیا اور اب یہ ”مطبع مجتبائی“ اسی نام
 کے ساتھ لاہور میں قائم ہے۔ یہ تاریخی مطبع دہلی میں چوڑیوالان میں قائم
 تھا۔ لیکن اب ہندوستان میں تو زوال پذیر ہو چکا ہے۔

خدا کرے پاکستان میں پھر بام عروج پر پہنچ کر مولانا مرحوم کی یاد کو
زندہ کر دے۔ آمین!

سید محبوب رضوی مرحوم لکھتے ہیں :-

”مطبع مجتبیٰ دہلی سے عربی، فارسی اور اردو کی ہزاروں کتابیں
طبع ہو کر شائع ہوئیں۔ درس نظامی کی تقریباً سبھی کتابیں اس مطبع
میں چھپتی تھیں۔ عرض کہ اس مطبع نے اسلامی علوم و فنون کی بڑی
خدمت انجام دی۔

مطبع مجتبیٰ میں جمید اور مستند علماء تصحیح و تالیف اور حواشی کا کام
انجام دیتے تھے۔ مولانا محمد احسن نانوتوی، مولانا محمد منیر نانوتوی،
مولانا نظام الدین کیرانوی، مولوی خلیل الرحمن برہانپوری، مولوی محمد
اسحاق اور مولوی محمد بیگسا کے نام قابل ذکر ہیں۔“

تاریخ دارالعلوم دیوبند ص ۱۱۱

یوسف بخازی دہلوی نے لکھا ہے کہ :

”مطبع نول کشور لکھنؤ کے بعد اگر کسی مطبع نے لازوال شہرت پائی
تو وہ واحد مطبع مجتبیٰ دہلی تھا۔ سیکڑوں، مذہبی، تاریخی اور ادبی
کتابوں کے درجنوں ایڈیشن اور لاکھوں نسخے چھاپ ڈالے یہ ایسا
عظیم کارنامہ ہے کہ آج ہمارے کتب خانے مختلف علوم و فنون
کی کتابوں سے معمور نظر آتے ہیں۔“

یہ دہلی ہے ص ۱۱۱

عادات و خصائل

مولوی عبید الاحد مرحوم بڑے بااخلاق، بلندار، فراخ دل، غریب پرور

دوست نواز اور قوم و ملت کے خیر خواہ تھے۔

آپ قومی و ملی کاموں میں بہت زیادہ دلچسپی لیتے تھے اور اپنی جیب خاص سے بڑی بھاری رقم قومی و ملکی کاموں پر صرف کرتے تھے اور دینی مدارس کے طلباء کو بھی وظائف دیتے تھے۔ آپ کی بڑی خواہش تھی کہ مسلمان گھرانوں میں دینی تعلیم کے ساتھ ساتھ جدید تعلیم کا رواج ہو۔ آپ چونکہ جدید و قدیم علوم سے آگاہ تھے اس وجہ سے جدید اور قدیم تعلیم کی اہمیت و افادیت پر زور دالتے تھے۔

اوصاف و کمالات

حافظ عبدالاحد رضوی مرحوم بے پناہ صلاحیتوں و قابلیتوں کے مالک تھے۔ موصوف اپنی ذاتی قابلیت اور انتظامی صلاحیت کی بنا پر اپنے عہد کے مشہور دانشور، مفکر اور منتظم لوگوں میں شمار ہوتے تھے اور حکومت برطانیہ کی نگاہ میں بھی آپ کی بڑی قدر و منزلت تھی۔ آپ کی اپنی بے پناہ علمی و تنظیمی صلاحیت کی بنا پر ارباب حل و عقد آپ سے بے حد متاثر تھے اور آپ کی علمی و تنظیمی صلاحیتوں کی بنا پر ہی آپ کو ”خان بہادر“ کا معزز خطاب بھی ملا تھا۔ یہ خطاب دراصل آپ کے فضل و کمال کا اعتراف تھا۔

اولاد

آپ کثیر الاولاد تھے۔ آپ کی نرینہ اولاد میں نو صاحبزادے تھے جو سب ہی تعلیم یافتہ اور مولانا کی طرح نیک طبع اور باحوصلہ انسان تھے۔ ان میں سے بعض حضرات نے مطبع کے نظم و نسق کو سنبھال لیا تھا اور بعض سرکاری اعلیٰ مناصب اور عہدوں پر فائز تھے۔

وفات

مولوی حافظ عبدالاحد صاحب کا انتقال ۶۱۹۲۰ء - ۱۳۳۹ھ میں ہوا۔ انگریزوں سے قریب رہنے کے جرم میں مرحوم پر کفر کا فتویٰ بھی لگا تھا۔

آپ کا جنازہ ابتداً احاطہ خواجہ باقی باللہ میں گیا۔ وہاں کے لوگوں نے وہاں دفن کرنے سے منع کر دیا تو پھر وہاں سے کسی طرح جنازہ احاطہ شاہ ولی اللہ میں لایا گیا۔ اور شاہ ولی اللہ اور ان کے خالوادہ کے قریب ہی دفن کر دیئے گئے۔

دراصل مولوی عبدالاحد صاحب نے دلی اللہی خاندان کی تصنیفات کی جو گراں قدر اشاعت کی تھیں اس کی وجہ سے مرحوم اس اعزاز و اکرام کے مستحق ہوئے۔ لوح مزار پر تاریخ وفات درج ہے۔

پاک طینت مولوی عبدالاحد

چوں ازیں دنیائے دوں فطرت برفت

دل نگار و خستہ و غمگین نشار

سال ہجری گفت در جنت برفت

۱۳۳۹ھ

سمع اللہ خان

سر سید احمد خان، محسن الملک، مولوی سید مہدی علی خان، وقار الملک
 مولوی مشتاق حسین، شمس العلماء مولانا شبلی لغمانی، خواجہ الطاف حسین حالی، مولوی
 ذکار اللہ دہلوی، شمس العلماء ڈپٹی نذیر احمد، مولوی چیرانغ علی، مولوی زین العابدین
 مولوی وحید الدین سلیم، حبش سید محمود اور مولوی سمیع اللہ خان سی ایم جی مسلم
 یونیورسٹی علی گڑھ کے قریم موسسوں اور معماروں میں تھے۔ اللہ تعالیٰ ان تمام
 یانیاں یونیورسٹی کی رجحوں کو خوش رکھے۔

ولادت اور تعلیم و تکمیل

مولوی سمیع اللہ خان دہلی کے ایک علمی مذہبی خاندان سے کے آباؤ آپ
 دہناب تھے۔ وہ ۱۸۳۲ء - ۱۲۵۰ھ میں دہلی میں پیدا ہوئے۔ آپ
 کے والد ماجد کا نام نواب منشی عزیز اللہ خان تھا۔ جن کا شمار دلی کے شرفار
 دروسار میں ہوتا تھا۔ مولوی سمیع اللہ خان نواب منشی عزیز اللہ خان کے
 فرزند اکبر تھے۔ نواب صاحب نے اس دور کے عام شرفار و روسار کے برعکس

اپنے فرزند کی تعلیم و تربیت کی طرف خصوصی توجہ منحطف کی۔
 مولوی سمیع اللہ کی تعلیم کا آغاز باضابطہ قرآن مجید سے ہوا، موصوت
 نے اپنی بے پناہ ذہانت و ذکاوت کی وجہ سے بہت جلد ہی جملہ مروجہ دینی
 علوم و فنون میں کمال پیدا کر لیا۔

آپ کے اساتذہ میں استاذ الکمل مولانا مملوک علی تانوتوی اور مفتی صدر الدین
 آزر دہ جیسے صاحب علم و فضل بزرگ شامل تھے۔ مولوی صاحب علوم اسلامیہ
 کی تکمیل کے بعد علم قانون کی طرف متوجہ ہوئے اور جلد ہی علم قانون میں بہارت
 حاصل کر لی۔

ملازمت

مولوی سمیع اللہ خان رسمی تعلیم سے فراغت کے بعد بڑے بڑے سرکاری عہدوں
 اور منصبوں پر فائز رہے اور اپنی حرداد صلاحیتوں اور قابلیتوں کی بنا پر ان
 تمام اہم ذمہ داریوں سے بحسن خوبی عہدہ براہوئے۔
 شیخ محمد اکرام لکھتے ہیں :-

” ۱۸۵۸ء میں منصف ہوئے، ۱۸۶۲ء میں تحفیف میں آکر ہائی
 کورٹ کے وکیل ہوئے پھر ۱۸۷۳ء میں سب جج ہو گئے، رائے بریلی
 میں ڈسٹرکٹ جج اور شیش جج رہے۔ نومبر ۱۸۹۲ء میں پنشن لے لی
 ۱۹۰۱ء میں جج کیا۔

حاشیہ موج کوثر ص ۸۹

خطاب

مولوی سمیع اللہ خان اردو، انگریزی اور عربی زبان و ادب کے ماہر تھے

ادیب و اثنار پرداز تھے۔ خصوصاً عربی میں برجستہ بولنے اور لکھنے میں کامل دستگاہ رکھتے تھے۔ برطانوی دور حکومت میں سرکاری وفد کے ساتھ بحیثیت مشیر اور عربی ترجمان مہر بھی گئے تھے۔ اس وقت ہندوستان کی طرح مہر میں بھی گوروں کو اچھی نظر سے نہیں دیکھا جاتا تھا۔ وہاں کے علماء خاص طور پر مشہور مفکر شیخ جمال الدین افغانی نے انگریزوں کے خلاف زبردست مہم چلائے ہوئے تھے۔ شیخ جمال الدین افغانی نے مولوی صاحب کے خلاف بھی قلمی جہاد چھیڑ دیا۔ یہ موقع بڑا ہی نازک تھا۔ مگر مولوی صاحب نے نہایت ہی دانشمندی سے اپنے مقاصد سفر کو بیان فرمایا جس سے وہاں کے علماء خاص طور پر شیخ افغانی مطمئن ہوئے اور ادھر حکومت وقت نے بھی مولوی صاحب کے دانشمندانہ اقدام کو بنظر تحسین دیکھا اور سی، ایم، جی کے خطاب سے نوازا۔

مولوی سمیع اللہ خان اخلاق و مردت، مہر و محبت کا حسین پیکر تھے۔ آپ کے اندر انسانی ہمدردی اور رفاہ عام کا بے پناہ جذبہ تھا۔ آپ نے ۱۸۵۷ء کے پر آشوب دور میں مہائب زدہ ہندوستانیوں کی بڑی خدمت کی ان گنت بے قصور اور بے گناہ انسانوں کو امیر فرنگ ہونے سے بچایا۔ ایک نواب زادے کو بڑی جدوجہد کر کے پھانسی سے نجات دلائی خود ان کے استاد مولوی صدر الدین آزرہ داخل زندان ہو گئے تھے۔ ان کی رہائی کے لئے مولوی صاحب نے جان لڑا دی تھی۔ اسی طرح ایک ہندو وکیل کی اس وقت تک مدد کی جب تک وہ جیل سے رہا نہ ہو گئے۔ مولوی صاحب نے یہ جو کچھ کیا محض انسانی ہمدردی کی بنیاد پر کیا اور بلا تفریق مذہب و ملت کیا۔

مدرسۃ العلوم کا قیام

مولوی سمیع اللہ خان، سرید احمد خان کی طرح شروع ہی سے اپنے قلب و جگر

میں قوم کا درد رکھتے تھے اور مسلم قوم کو جدید علوم و فنون سے واقف کرانے والے درد مندوں میں ان کی آواز سب سے پہلے سنائی دیتی ہے۔

مدرستہ العلوم جو آگے چل کر محمد ن کالج ہو اس کے بانی اور موسس مولوی سمیع اللہ خان ہی تھے۔ مولوی صاحب نے اس وقت مدرستہ العلوم کی بنیاد رکھی جبکہ سرسید احمد خان بنارس میں ملازم تھے۔ اور مولوی صاحب نے سب سے پہلے اپنے ہی فرزند ارجمند فخر حمید اللہ خان کا داخلہ کرایا تھا۔
مولوی ذکار اللہ مرحوم لکھتے ہیں۔

”اس بات کا اظہار اس موقع پر بیجا نہ ہو گا کہ اس وقت (۱۹۰۱ء) تک جس بنگلہ میں کالج کی متعدد کلاسوں کو درس دیا جاتا تھا۔ وہ بوقت قیام مدرسہ مولوی صاحب کے رہنے کی کوٹھی تھی۔ اور قیام مدرسہ کی تجویزیں سوچنے کے لئے روسائے علی گڑھ کی جو سب سے پہلی کمیٹی منعقد کی گئی تھی وہ بھی اسی میں منعقد ہوئی تھی۔ سرسید احمد خان ایک وسیع القلب اور حقیقت پسند انسان تھے۔ انھیں اپنے حریفوں اور دشمنوں کے ذاتی کمالات و ادھات کو بھی تسلیم کرنے میں کبھی تا مل نہیں ہوا۔ چہ جائیکہ اپنے مخلص دوستوں اور پر جوش حامیوں کے کارناموں سے انکار کرتے۔ سرسید احمد خان نے مولوی صاحب کی مخلصانہ کوششوں اور محنتوں کا کھلے لفظوں میں اعتراف کیا ہے۔

سرسید احمد خان کے تاثرات ملاحظہ فرمائیے۔

یہ حقیقت میں مولوی صاحب ہی کی کوشش اور توجہ تھی جس سے کمیٹی کو اس کالج کے قائم کرنے میں کامیابی ہوئی۔ اگر مولوی صاحب اس کالج کا انتظام اپنے ذمہ نہ لیتے، اگر مولوی صاحب بورڈنگ ہاؤس کے انتظامی اور تعلیمی امور کی نگرانی نہ کرتے تو کالج کا

اتنی جلدی کھلنا کبھی ممکن نہ ہوتا۔“

سرید احمد خان ان کے اس کارنامے کا اعلان فخر سے کیا کرتے تھے۔ انھوں نے ۱۸۷۷ء میں کالج کے سالانہ جلسہ میں جو رپورٹ سنائی تھی اس میں انھوں نے مولوی سمیع اللہ خان کے اس احسان کا برملا اعتراف کیا تھا۔ انھوں نے کہا کہ: ”جس کالج کی رپورٹ آپ حضرات کو پڑھ کر سنائی گئی ہے۔ یہ مولوی سمیع اللہ خان صاحب کے مستقل ارادے اور صحیح رائے کی بدولت قائم ہوا ہے۔“

حق گوئی

مولوی سمیع اللہ خان ایک حق گو اور مسلم نواز دانشور تھے۔ آپ کی حق گوئی اور مسلم نوازی مشہور ہے۔ مولوی صاحب نے پوری زندگی قومی و ملی مفاد کو ذاتی مفاد پر مقدم رکھا۔ آپ کی یہ خصوصیت رہی ہے کہ آپ نے اجتماعی مفاد کے خلاف کرنے والے کسی فرد کو کسی قیمت پر معاف نہیں کیا۔

مولوی سمیع اللہ خان اور سرسید احمد خان کے درمیان کس قدر گہرے تعلقات و مراسم تھے لیکن جب سرسید احمد خان نے یورپین اسٹاف کے اختیارات اور جسٹس سید محمود کی نیابت کے متعلق اجتہادی غلطی کا ارتکاب کیا تو مولوی سمیع اللہ خان سے خاموش نہ رہا گیا اور سرسید احمد خان کی شہرت سے مخالفت کی لیکن بازاری پن پر کبھی نہیں اترے۔ سرسید احمد خان کے اخلاص میں کوئی شبہ نہیں۔ لیکن وہ کالج کی خاطر کبھی ایسا فیصلہ صادر کرتے تھے جو حقیقتاً قومی و ملی مفاد کے خلاف ہوتا تھا۔ مولانا سید سلیمان ندوی نے بڑی اچھی بات لکھی ہے۔

فرماتے ہیں کہ :-

”سرسید مرحوم کے یہ چند خیالات ذاتی نہ تھے بلکہ انگریزان کے منہ سے زبردستی کہلواتے تھے اور سرسید احمد خان کالج کی محبت میں یہ سب کچھ گوارا کر لیتے تھے“

مولانا سید سلیمان ندوی رحمۃ اللہ علیہ ایک اور دوسری جگہ لکھتے ہیں۔
 ”سرسید میں ساری خوبیوں کے ساتھ ایک بڑی کمزوری یہ تھی کہ وہ اپنے ہم نشینوں سے آمنا و صدقنا کے سوا کوئی اختلاف رائے برائنت نہیں کر سکتے تھے اسی کا نتیجہ ان کی ادارہ مولوی سمیع اللہ خان صاحب کی جوانی کے دلی دوست اور معاون تھے وہ لڑائی ہے جس میں سرسید نے فرانس چل کر ڈوئل تک لڑنے کا چیلنج دے دیا تھا۔ اور بات اتنی تھی کہ مولوی سمیع اللہ صاحب کالج میں مسلمان بچوں کی تربیت کا کام انگریزوں کے ہاتھ میں نہیں دینا چاہتے تھے اور سرسید نے تعلیم و تربیت دونوں انھیں کے سپرد کر دی تھی۔

حیات شبلی ص ۲۸۴

کالج سے ذہنی وابستگی

مولوی سمیع اللہ خان اور ان کے رفقاء اگرچہ عملی حیثیت سے کالج کے انتظامی معاملات سے کنارہ کش ہو گئے تھے۔ مگر اس کے باوجود وہ اس کے تعمیر و ترقی کے دل سے خواہاں رہے اس کے طلبہ و اساتذہ سے محبت سے پیش آتے رہے اور وقتاً فوقتاً انھیں اپنے گرانقدر مشوروں سے نوازتے رہے۔ سرسید احمد خان مرحوم کے آخری دور میں کالج کی حالت خراب ہو گئی تو مولوی سمیع اللہ خان بے قرار ہو گئے اور اپنے دوستوں اور عقیدت مندوں کو کالج کے

استحکام و امداد کی خاطر خطوط لکھے۔

مولوی صاحب نواب وقار الملک کو خط لکھتے ہیں۔
 ”محمد ن کالج کی نسبت ضرور ضرور کچھ سوچیے۔ سید صاحب کو ترقی
 کے ساتھ لکھیے۔“

وفات

مولوی سمیع اللہ خان ۷ اپریل ۱۹۰۸ء میں انتقال فرما گئے۔ ان کی وصیت
 کے مطابق قبرستان ہندیان میں دفن ہوئے۔ آپ کی قبر مکی مسجد میں سر راہ شیخ
 عبدالعزیز شکر بار کے مزار کے قریب ہے۔

مولانا عبد العلی قاسمی

حضرت مولانا عبد العلی قاسمی میرٹھی سابق شیخ الحدیث مدرسہ عبد العزیز
کشمیری دروازہ دلی، حجۃ اللہ فی الارض مولانا محمد قاسم نانوتوی، محدث شہیر
مولانا احمد علی سہارنپوری اور ادیب لبنیب مولانا فیض الحسن سہارنپوری کے
ارشد تلامذہ میں تھے۔

جائے پیدائش

مولانا عبد العلی قاسمیؒ میں اپنے وطن عبد اللہ پور ضلع میرٹھ میں
پیدا ہوئے۔ آپ کے والد ماجد کا نام نصیب علی میرٹھی تھا۔ آپ کی
ابتدائی تعلیم گھر پر ہوئی اس کے بعد اعلیٰ تعلیم حاصل کرنے کے لئے دیوبند
تشریف لائے اور ۱۲۹۲ھ میں مولانا احمد حسن امرتھوی کے ساتھ ہی دارالعلوم
دیوبند سے فراغت حاصل کی اور چونکہ آپ بے حد ذکی طلباء میں شمار
ہوتے تھے اور تعلیم بھی بہت محنت سے حاصل کی تھی اس لئے اللہ تعالیٰ
نے تمام علوم عقلیہ اور علوم نقلیہ میں مہارت تامہ عطا فرمائی تھی۔ لہذا اکابر
دارالعلوم نے اپنے اس ہونہار شاگرد کو اپنے سے جدا کرنا گوارا نہ فرمایا

اور دارالعلوم ہی کی مسند تدریس پر آپ کو فائزہ کر دیا۔ جس پر آپ ۱۳۹۷ھ تک فائزہ کر تے رہے۔ اسی دوران جامعہ تاجیہ مدرسہ شاہی مراد آباد میں صدارت تدریس کے لئے ایک متبحر عالم اور شیخ الحدیث کی ضرورت پیش آئی تو ارباب جامعہ قاسمیہ کے اصرار پر اکابر دارالعلوم دیوبند نے حضرت مولانا کو جامعہ قاسمیہ مدرسہ شاہی مراد آباد بھیجا جہاں آپ نے پورے ۹ سال قیام فرما کر ۱۳۰۶ھ تک اپنے علوم سے اہلیان مراد آباد کو فیضاب فرمایا۔

پھر جب آپ کے خسر مولانا عبدالرب مرحوم نے مدرسہ عبدالرب (جو دلی کی ایک مشہور و قدیم دینی اور علمی درسگاہ ہے) کی بنیاد ڈالی اور اس کے لئے ایک لائق شیخ الحدیث کی ضرورت پیش آئی تو مولانا عبدالرب سہارنپوری کی نظر انتخاب مولانا عبدالعلی قاسمی پر پڑی اور مولانا کو مدرسہ عبدالرب کی صدارت درس کی مسند سونپ دی۔ جہاں آپ نے یقینہ زندگی گزار کر باشتدگان دہلی پر خوب خوب فیضان علم فرمایا۔ اور دہلی والے بھی فیضاب ہوئے۔

زہد و ورع

مولانا عبدالعلی قاسمیؒ بڑے متقی، پرہیزگار اور گوشہ نشین قسم کے بزرگ تھے۔ آپ زہد و ورع میں اپنی نظیر آپ تھے اور لوگ بیان کرتے ہیں۔ آپ کی تہجد کی نماز اور تکبیر اولیٰ ترک نہیں ہوئی۔

آخر عمر میں فالج کی وجہ سے جب معذور ہو گئے تو آپ کے تلامذہ آپ کو جماعت کے وقت اٹھا کر صف اولیٰ میں رکھ دیا کرتے تھے۔

مولانا عبدالعلی قاسمیؒ رحمۃ اللہ علیہ کے تلامذہ کا ایک وسیع حلقہ تھا جس

میں حکیم الامت مولانا اشرف علی تھانویؒ، مفتی اعظم مولانا محمد کفایت اللہ دہلویؒ، شیخ الاسلام مولانا محمد انور شاہ کشمیریؒ اور مولانا حسین احمد مدنی جیسی عبقری شخصیتیں شامل تھیں۔

مدرسہ عبدالرب کے سالانہ جلسوں میں حکیم الامت مولانا اشرف علی تھانویؒ اپنے استاد محترم کی وجہ سے بڑی پابندی سے تشریف لے جایا کرتے تھے۔ حضرت تھانویؒ کے سفر سے معذور ہو جانے پر حکیم الاسلام حضرت مولانا قاری محمد طیبؒ، مہتمم دارالعلوم دیوبند کو پابندی سے بلاتے رہتے تھے۔ اور حضرت مہتمم صاحب بھی اپنے شیخ کے اتباع میں مدرسہ عبدالرب کے جلسے کی شرکت ضروری خیال فرماتے اور ہر حال میں شرکت کی سعی فرماتے۔

عادات و خصائل

مولانا عبدالعلی قاسمی رحمۃ اللہ علیہ بڑے متواضع، منکسر المزاج، بے تکلف، مہمان نواز اور شفیق انسان تھے۔ آپ طالب علموں پر بڑے ہی شفیق اور مہربان تھے۔ آپ ہر ایک کے ساتھ اور خاص طور پر طلباء کے ساتھ بڑی شفقت و محبت سے پیش آتے تھے۔ یہی وجہ تھی کہ آپ کی ذات مرجع خلافت بنی ہوئی تھی۔

مولانا عبدالعلی قاسمیؒ کو مولانا محمد قاسم نانوتویؒ سے خصوصی تعلق اور لگاؤ تھا اور آپ کو حضرت نانوتویؒ رحمۃ اللہ علیہ سے اس قدر عقیدت تھی کہ آپ اکثر اپنے شاگردوں سے فرمایا کرتے تھے۔

”قاسمی ہو جاؤ بھوکے ننگے نہ رہو گے، مجھ اپا پیچ کو دیکھو رزق کی بہتات یہ ہے کہ میرا حجرہ ہمہ قسم کی نعمتوں سے ہر وقت بھر پور رہتا ہے۔“

مشاہیر علماء دارالعلوم دیوبند ص ۳۳

حضرت تالوتی کے علاوہ دیگر علماء و مشائخ سے بھی آپ تعلق رکھتے تھے اور
 آپ سے بھی ہر طبقہ کے علماء و مشائخ عقیدت و محبت رکھتے تھے غرضیکہ آپ ایک
 ہر دلعزیز انسان تھے۔ یہی وجہ ہے کہ آپ کے انتقال کے بعد جنازہ سے میں
 اس قدر ہجوم تھا کہ گویا پوری ولی امنڈ آئی تھی۔ آپ کا جنازہ مدرسہ عبدالرب
 ہملٹن روڈ کشمیری گیٹ سے قبرستان ہندیان میں لایا گیا اور شیخ الاسلام شاہ
 ولی اللہ اور ان کے علمی و روحانی خالوادہ کے بزرگوں کے قریب ہی دفن کر دیئے
 گئے۔ آپ کا انتقال ۱۳ جمادی الاول ۱۳۲۷ھ میں ہوا۔

عبدالرزاق انصاری

حکیم عبدالرزاق انصاری قصبہ یوسف پور ضلع غازی پور میں پیدا ہوئے
آپ کے والد کا نام عبدالرحمن انصاری تھا۔ حکیم صاحب کے بڑے بھائی کا نام حکیم
عبدالوہاب تابینا تھا اور سب سے چھوٹے بھائی مشہور قومی رہنما ڈاکٹر مختار احمد
انصاری تھے۔

عبدالرحمن انصاری ایسٹ انڈیا کمپنی کے عہد میں ضلع بلیا میں صدر امین
تھے اور ۱۸۵۷ء کی بغاوت کے دنوں میں دوسرے سرکاری
ملازمین کی طرح انگریزوں کا ساتھ دیا تھا۔ لیکن ان کے تینوں صاحبزادگان
نے تحریکات آزادی میں حصہ لے کر اس کا کفارہ ادا کر دیا۔

حکیم عبدالوہاب انصاری تابینا سب بھائیوں میں بڑے تھے اور فقہ الامت
مولانا رشید احمد گنگوہی کے مخلص شاگرد اور جان نثار مرید تھے۔۔۔۔۔
ڈاکٹر مختار احمد انصاری ہندوستان کے ممتاز اور چوٹی کے قومی لیڈروں
میں تھے۔ بہا تہا گاندھی، جواہر لال نہرو، مولانا محمد علی جوہر، مولانا شوکت علی

مولانا حسرت موہانی، مولانا آزاد اور حضرت شیخ الہند جیسے قائدین آپ کی عظیم الشان کوٹھی میں ٹھہرا کرتے تھے۔ اور کانگریس کی بہت ہی ہنگامہ خیز میٹنگیں اور فیصلہ کن نشستیں آپ ہی کی تاریخی کوٹھی دارالسلام دریا گنج میں ہوتی تھیں یہ بھی زمانہ کی ستم ظریفی ہے کہ آج یہ تاریخی کوٹھی آریہ سماجیوں کے قبضے میں ہے۔ کاش ہماری سرکار اس کوٹھی کو قومی یادگار کے طور پر محفوظ کر دیتی۔

سلسلہ نسب

حکیم عبد الرزاق القاری کا سلسلہ نسب حضرت ابو ایوب انصاری رضی اللہ عنہ سے جا ملتا ہے جن کا نام ہر مسلمان جانتا ہے آپ رسول اکرم صلی اللہ علیہ وسلم کے جان نثار صحابی اور مدینہ میں آنحضور صلی اللہ علیہ وسلم کے مہربان اول تھے۔

تعلیمی سفر

حکیم عبد الرزاق القاری نے دارالعلوم دیوبند سے فراغت حاصل کی اور طبابت کا پیشہ اختیار کیا۔ حکیم عبد الرزاق کا شمار ہندوستان کے حاذق اطباء میں ہوتا تھا۔ انھوں نے حیدرآباد میں برسوں طبابت کی ہے۔ اللہ تعالیٰ نے آپ کو دست شفا سے نوازا تھا۔ بیماروں، مریضوں کے ساتھ بڑی ہمدردی اور نگرانی کے ساتھ پیش آتے تھے۔ ڈاکٹر القاری ہی کی طرح آپ بھی طبعاً شفیق مہربان تھے۔

بیعت و ارادت

حکیم عبد الرزاق القاری شیخ الہند مولانا محمود حسن ایسرالٹا کے مرید خاص اور عاشق زار تھے جو صوفی ہی کی وجہ سے ڈاکٹر القاری بھی حضرت شیخ الہند

سے قریب ہوتے تھے۔ ان تینوں بھائیوں کو حضرت شیخ الہند رحمۃ اللہ علیہ سے بڑی قربت حاصل تھی۔

ڈاکٹر انصاری بھی حضرت شیخ الہند سے بیعت تھے۔ حکیم عبدالرزاق انصاری کا پورا خاندان حضرت شیخ الہند کا عاشق زار اور فدائی تھا۔ خصوصاً حکیم عبدالرزاق انصاری کو حضرت شیخ الہند سے خصوصی تعلق تھا۔ اور حضرت پیر سب کچھ بچھاؤ کر نیکو ہر وقت تیار رہتے تھے۔ لہذا جب حکیم صاحب کو معلوم ہوا کہ تحریکات کے سلسلہ میں حضرت کی گرفتاری یقینی ہے تو آپ نے ہی حضرت شیخ الہند کو سفر حجاز پر آمادہ کیا اور پھر خود ہی بمبئی جا کر اتہائی رازداری کے ساتھ سفر کی تیاریاں مکمل کیں۔ یہاں تک کہ گورنمنٹ کو بھی حضرت کی روانگی کی اطلاع اس وقت ہوئی جبکہ حضرت کو گرفتار کرنا مشکل ہو گیا اور آخر کار شیخ الہند بخریت حجاز مقدس پہنچ گئے۔

چنانچہ مولانا مدنی لکھتے ہیں کہ:

”ڈاکٹر انصاری جو اس سفر کے محرک تھے۔ انہوں نے ٹکٹوں کا انتظام بھی کیا۔ ڈاکٹر صاحب کے بڑے بھائی حکیم عبدالرزاق انصاری حضرت سے پہلے ہی بمبئی پہنچ گئے اور نرا خدلی سے سفر کی جملہ ضروریات مہیا کر دیں۔“

سفر نامہ اسیر المآص ۹

ریشمی خطوط کیس میں کون کیا ہے؟ میں لکھا ہے کہ:

”حکیم عبدالرزاق انصاری مولانا محمود حسن کا پکا مرید ہے ان کو ہجرت کے لئے اکسانے والے خاص لوگوں میں ہے محمود حسن کے سفر عرب کے تمام انتظامات کئے اور ان کو رخصت کرنے بمبئی تک گیا۔“

ریشمی خطوط کیس ص ۳

حضرت مولانا حسین احمد مدنی تحریر فرماتے ہیں کہ :

”ڈاکٹر انصاری صاحب اور ان کے بھائی حکیم عبدالرزاق انصاری صاحب رحمہما اللہ کو خیال ہوا کہ حجاز شریف میں گرائی زیادہ ہے حضرت شیخ الہند تنہا نہیں ہیں بلکہ آپ کے ساتھ اور رفقا بھی ہیں ویسے بھی حضرت موصوف کا حوصلہ فراخ اور دسترخوان وسیع ہے لہذا حضرت کے پاس جو اتنا تہ ہو گا وہ ختم ہو گیا ہو گا۔ اب کوئی اور رقم بھیجتی چاہیے! حج کا زمانہ تھا۔ حجاج جا رہے تھے۔ کسی معتمد حاجی کے ذریعہ رقم بھیجی جاسکتی تھی۔ لیکن ان دونوں رہنماؤں کی غیر معمولی ہمدردی کا فیصلہ یہ ہوا کہ حضرت کے کسی قریبی عزیز کو جو خانگی حالات سے پوری طرح واقف اور خانگی امور میں بے تکلف ہو بھیجا جائے تاکہ رقم کے ساتھ حضرت کو اپنے متعلقین کے حالات بھی تفصیل سے معلوم ہو جائیں۔ چنانچہ حضرت کے ایک خاص عزیز کو (جن کا نام لینا مناسب نہیں معلوم ہوتا) اس خدمت کے لئے (جو ان کے لئے سراسر سعادت تھی کیونکہ حضرت کی زیارت کے ساتھ حج بیت اللہ کی زیارت کا ثروت بھی مفت حاصل ہو رہا تھا) نامزد کیا گیا۔ مزید برآں تار کے ذریعہ جہاز میں سیٹ بھی متعین کرا لی اور روانگی کے لئے ایسا وقت مقرر کیا کہ بمبئی پہنچ کر جہاز کا انتظار نہ کرنا پڑے بلکہ فوراً ہی جہاز پر سوار ہو جائیں چنانچہ یہ عزیز دفعتاً دیوبند سے روانہ ہوئے اور بمبئی پہنچتے ہی بندرگاہ پر چلے گئے۔

اس عجلت اور رازداری کا یہ قائدہ تو لزوم ہوا کہ حکومت کو رکاوٹ پیدا کرنے کا موقع نہیں مل سکا۔ یہاں تک کہ عزیز موصوف کی

روانگی کا علم بھی حکومت کو اس وقت ہوا جب جہاز روانہ ہو چکا
لیکن اس طرح روانگی سے حکومت کو شبہہ بھی ہو گیا۔ اس لئے حکومت
ہند کی طرف سے عدن تار دیا گیا کہ جہاز پر تلاشی لی جائے اور
مشتبہہ کاغذات وغیرہ قبضہ میں کر لئے جائیں۔ چنانچہ جہاز جب عدن پہنچا
تو پولیس کی جمعیت جہاز پر آئی اور عزیز موصوف کی تلاشی پوری
سختی کے ساتھ لی۔ مگر کوئی چیز ایسی برآمد نہ ہو سکی جس پر شبہہ
کیا جاسکے۔ لہذا عزیز موصوف بحریہ جہاز اور پھر مکہ معظمہ پہنچ
گئے۔ حضرت کو اہل وعیال کی خیریت معلوم ہوئی تو آپ بہت خوش
ہوئے۔ عزیز موصوف نے ڈاکٹر انصاری اور عبدالرزاق انصاری کا
بھیجا ہوا ایک ہزار روپیہ پیش کر دیا۔

نقشِ حیات ۲۲۹

تحریکِ شیخ الہند میں مولانا محمد میاں صاحب نے لکھا ہے کہ :
” زمانہ قیام حجاز میں ڈاکٹر مختار احمد انصاری، حکیم عبدالرزاق انصاری
مولانا محمد ابراہیم راندیری وغیرہ نے حضرت کی جو خدمت کی وہ ان
کے حسراتِ عالیہ کا گران بہا حصہ ہے۔“

تحریکِ شیخ الہند ص ۷۷

گرفتاریاں

تحریکِ شیخ الہند سے وابستہ لوگوں کی ہندوستان میں گرفتاری شروع ہوئی
تو حکیم عبدالرزاق انصاری رحمۃ اللہ علیہ کو بھی بلایا گیا۔ پولیس نے ان سے پوچھ
تاچھ کی تو سوائے مالی امداد کے اور کوئی ثبوت حکومت کے پاس نہیں تھا۔
”حکام نے کہا کہ شیخ الہند حکومت کے باغی ہیں اور آپ ان کی اعانت

کرتے ہیں اور یہ جرم ہے تو اس کا جواب ڈاکٹر القاری نے یہ دیا کہ میں نے ان کو ایک مذہبی پیشوا اور مرشد ہونے کی بنا پر مالی تعاون دیا ہے اگر گورنمنٹ ایسا ہی سمجھتی ہے تو میں حاضر ہوں جو چاہے سزا دے۔ اس صاف گوئی اور بعض اور دوسری مصلحتوں کی وجہ سے ان کی گرفتاری عمل میں نہیں آئی۔“

تحریک آزادی اور مسلمان ص ۱۴۶

وفات

حکیم عبدالرزاق القاری کی وفات دہلی میں ہوئی، موصوف کی تدفین قبرستان ہندیان میں ہوئی۔ آپ کی قبر مولانا محمد حسین فقیر دہلوی کی قبر سے قریب تھی لیکن مرور زمانہ کی وجہ سے قبر بے نشان ہو گئی ہے۔

مولانا محمد عثمان صاحب نبیرہ شیخ الہند اپنے انتقال سے کچھ دن پہلے ہندیان میں تشریف لائے تھے اور راقم الحروف سے فرمایا کہ ہندیان میں حضرت شیخ الہند کے جان نثار حکیم عبدالرزاق القاری دفن ہیں۔ ان کا میرے خاندان سے بڑا گہرا تعلق تھا۔ یہ جملہ کہہ کر زار و قطار رونے لگے۔

مولانا محمد عثمان صاحب مرحوم ہی نے اس جانب کی نشاندہی کی تھی۔ یہ ترانسان نہ رہا اور بے نشان نہ ہوا

مولانا امین الدین

مولانا امین الدین اورنگ آبادی بانی و موسس مدرسہ امینیہ اسلامیہ کشمیری دروازہ دہلی دارالعلوم دیوبند کے مشاہیر علماء و فضلاء میں منفرد حیثیت کے مالک تھے۔

سن پیدائش

آپ ۱۲۸۷ھ میں اورنگ آباد دکن میں پیدا ہوئے اور ابتدائی تعلیم گھر پر رہ کر اپنے ماں باپ کے زیر سایہ حاصل کی۔ اور ۱۷ سال کی عمر میں درس نظامیہ کی تعلیم کے لئے شمالی ہند کا رخ کیا اور ایشیا کی عظیم اسلامی درسگاہ دارالعلوم دیوبند میں داخل ہو کر اکتسابِ فیض شروع کیا مگر نہ معلوم وجوہ کی بنا پر یہاں تین سال تعلیم حاصل کرنے کے بعد ۱۳۰۷ھ میں ضلع شاہجہاںپور چلے گئے اور مدرسہ اعزازیہ میں داخل ہو گئے۔ حسن اتفاق سے وہاں مولانا درالدین جیسا نادرہ روزگار منطقی و فلسفی استاد ملا۔ ہو سکتا ہے کہ شوقِ فلسفہ ہی یہاں آمد کا باعث بنا ہو۔

مولانا درالدین مشہور خاندانی منطقی و فلسفی تھے جس کے علماء مولانا عبدالحق

خیر آبادی کے خصوصی شاگرد تھے۔ اور منطوق و فلسفہ کے امام تسلیم کئے جاتے تھے۔ لہذا مولانا امین الدین نے مولانا نادر الدین صاحب مرحوم سے پھر پورہ استفادہ کیا۔ اور اس بحر ذخار سے سیراب ہونے کے بعد علوم تفسیر و حدیث و فقہ کی تکمیل کے لئے پھر دیوبند کا رخ کیا اور شاہ جہا پور سے دارالعلوم دیوبند آگئے اور اساتذہ دارالعلوم دیوبند جو اس زمانہ کے علماء میں قرآن و حدیث کی بہارت میں امتیازی شان کے مالک تھے۔ ان یگانہ روزگار ہستیوں سے خوب خوب سیراب ہوئے اور ۱۳۱۲ھ میں دارالعلوم دیوبند سے فراغت حاصل کی۔ اس آٹھ سالہ دور قیام میں شمالی ہند اور خصوصاً دہلی کی علمی اور دینی فضا نے آپ کو بے حد متاثر کیا۔ اور اپنے قرآن و حدیث کی خدمت کے لئے اس علاقہ کو اپنا میدان کار تجویز فرمایا۔ اور دہلی قیام کا ارادہ فرمایا۔ اور چونکہ ۱۸۵۷ء کے بعد دہلی کے ساتھ اس کے دینی مراکز و مدارس بھی اجڑ گئے تھے۔ اس لئے آپ نے ایک مدرسہ کی داغ بیل ڈالنے کا ارادہ فرمایا اور اپنے قدیم رفقاء سے صلاح و مشورے شروع کیا، جس میں سب نے آپ کے جذبہ کو بہت سراہا اور ہر طرح کے تعاون کے لئے آمادگی ظاہر فرمائی۔ لہذا بالآخر ۱۳۱۵ھ میں مدرسہ امینیہ اسلامیہ کا قیام عمل میں آیا جس کے اہتمام کی ذمہ داری تو حضرت مولانا نے خود سنبھالی۔ اور صدارت تدریس کے لئے یکتائے زمانہ، فخر روزگار شیخ الاسلام مولانا محمد انور شاہ کشمیری اور مولانا ضیاء الحق دیوبندی کو منتخب فرمایا اور اس طرح یہ تاریخی مدرسہ ان دو عبقری شخصیتوں کے زیر سایہ جاری ہو گیا اور طالبان علم نبوت اطراف و جوانب سے جوق در جوق آنے لگے۔ مگر کچھ عرصہ کے بعد حضرت مولانا انور شاہ کشمیری نے اپنے وطن کشمیر جانیکا ارادہ ظاہر فرمایا تو انہی کے ہم درس عالم دین و محدث کبیر مفتی اعظم حضرت مولانا محمد کفایت اللہ صاحب کو

۱۳۲۶ھ میں شاہجہا پور سے بلایا اور حضرت کشمیریؒ کثیر تشریفات لیجانے پر ۱۳۳۳ھ میں مسند صدارت حضرت مفتی صاحبؒ کے پیر و فرمادی جس پر حضرت مفتیؒ آخر عمر تک فائز رہے۔

متبحر علمی

مولانا امین الدین موکس مدرسہ امینیہ شیخ الہند حضرت مولانا محمود حسنؒ کے اجل تلامذہ اور شیخ الاسلام حضرت مولانا محمد انور شاہ کشمیری و مفتی اعظم حضرت مولانا محمد کفایت اللہ دہلوی کے رفیق درس تھے۔

مولانا امین الدین صاحب اپنی فطری ذہانت و ذکاوت کی بنا پر تمام علوم و فنون میں توید طولی رکھتے ہی تھے مگر خاص طور پر حدیث، تفسیر اور فقہ میں مہارت تامہ کے حامل تھے۔ یہی وجہ ہے کہ معاشرت کے باوجود مولانا محمد انور شاہ کشمیری، مولانا ضیاء الحق دیوبندی اور مولانا مفتی کفایت اللہ صاحب دہلوی جیسے صاحب فضل و کمال علمائے ہمیشہ آپ کی علمی صلاحیت حدیث، تفسیر میں مہارت کا برملا اعتراف کیا ہے۔

زہد و تقویٰ

مولانا امین الدین متبحر عالم دین ہونے کے ساتھ زہد و تقویٰ، عبادت و ریاضت اور اخلاص و للہیت میں یگانہ روزگار تھے۔ آپ پر حضرت شیخ الہندؒ کا روحانی رنگ غالب تھا۔ اور اسی بنا پر دہلی جیسے شہر میں آپ کے ارادتمندوں کا حلقہ بہت وسیع تھا اور دہلی کے بڑے بڑے روسا آپ کے سامنے زانوئے ادب طے کرتے تھے۔

عادات و اخلاق

مولانا امین الدین صاحب مرحوم بڑے خلیق و ملتسار، متواضع منکسر المزاج اور شہین گفتار تھے۔ آپ سے جو کوئی بھی ایک مرتبہ ملتا وہ آپ کا گرویدہ ہو جاتا۔ اس وجہ سے پورے ملک میں خصوصاً دہلی میں آپ کا حلقہ احباب بھی بہت وسیع تھا۔ جو ہر وقت آپ کے لئے جان تک دینے کے لئے تیار رہتے تھے۔ مولانا امین صاحب اپنے شاگردوں پر بھی بڑے شفیق و مہربان تھے۔ ان کے ساتھ بڑی شفقت و محبت سے پیش آتے تھے۔ ان کا خیال تھا کہ یہ طلبہ عزیز ہی مستقبل کے معماران قوم اور مصلحین ملت ہونگے۔ ان کی حوصلہ افزائی ہونی چاہیے۔

عملیات

مولانا امین الدین اور نگ آبادی ماہر عملیات بھی تھے۔ آپ مخلوق خدا کی راحت رسانی اور فیض رسانی کی غرض سے بلا معارضہ تعویذات بھی دے دیا کرتے تھے۔ آپ کوئی پیشہ ور عامل نہیں تھے۔ اکابر کی طرح آپ بھی آیات قرآنی اور احادیث نبوی پڑھ کر اور لکھ کر دیا کرتے تھے۔ لوگوں کا اس سے بہت زیادہ فائدہ ہوتا تھا۔

سیاسی مشاغل سے اجتناب

مولانا امین الدین صاحب اس عہد کی پیداوار ہیں جس عہد کے علماء و مشائخ پر سیاسی رنگ غالب تھا اور علماء انگریز دشمنی کو جزو ایمان تصور کرتے تھے۔ حضرت شیخ الہند کی انگریز دشمنی حضرت شیخ الہند کے تلامذہ میں بطور ورثہ کے

آئی تھی۔ مولانا عبید اللہ سندھی، مولانا شبیر احمد عثمانی، مولانا حسین احمد مدنی اور مفتی کفایت اللہ دہلوی، یہ سبھی اکابر انگریزوں کی مخالفت میں پیش پیش تھے تو یہ کیسے ممکن تھا کہ مولانا امین الدین مرحوم خاموش تماشا بنے رہتے اور اس میدان کے شہسواروں میں آپ کا حصہ نہ ہوتا مگر چونکہ مولانا طبعاً یکسو اور مزگاموں سے گریزاں رہنے کے عادی تھے اس لئے مولانا اگرچہ میدان میں تو کبھی نہ آئے۔ مگر خاموشی کے ساتھ طلبہ کی ایسی فوج تیار کرتے رہے جو آگے چل کر انگریزوں کے لئے زہر قاتل ثابت ہوئے۔ لہذا مولانا امین الدین، اس حیثیت سے بھی ان بزرگوں سے کسی بھی درجہ کم نہیں رہے۔

نکاح

مولانا امین الدین کی شادی ۱۳۱۸ھ میں سید عابد علی دہلوی کی صاحبزادی محمودی بیگم سے ہوئی۔ آپ کی اہلیہ محترمہ بڑی عابدہ، زاہدہ اور شب گزراہ خاتون تھیں۔ آپکی چھ اولاد تھیں۔ سب سے بڑے صاحبزادے سید الدین مرحوم تھے جو تقسیم ملک کے بعد کراچی چلے گئے تھے اور وہیں ان کا انتقال ہو گیا۔ موصوف بڑے نیک طبع انسان تھے۔ مولانا محمد الیاس صاحب کاندھلوی سے بہت ہی قریب اور تبلیغی جماعت سے وابستہ تھے۔ دوسری اولاد کے حالات معلوم نہیں ہو سکے ہیں۔

وفات

مولانا امین مرحوم ۱۹ رمضان المبارک ۱۳۳۸ھ میں ۴ جون ۱۹۲۰ء میں بمر اکیاون سال وفات پائی۔

مولانا امین الدین صاحب اور آپ کی اہلیہ و صاحبہ جہزادی ام سلمیٰ کی
 قبریں ہندیاں میں ایک ہی لائن میں ہیں۔ ان تینوں قبروں پر خوبصورت
 کتبے لگے ہوئے ہیں۔ مگر چونکہ یہ قبریں پیس دیوار واقع ہیں اس لئے اکثر زائرین
 ان پر فاتحہ خوانی سے محروم رہتے ہیں۔

عبدالرحمن راسخ

ولادت

مولانا عبدالرحمن راسخ دہلوی ۱۲۸۴ھ میں دہلی کے ایک علمی و روحانی خانوادہ میں پیدا ہوئے آپ کے والد ماجد کا نام مولانا محمد حسین فقیر دہلوی تھا جو اپنے وقت کے مشہور زاہد اور درویش انسان تھے۔
 مولانا عبدالرحمن راسخ نے معقولات و منقولات کی مروجہ کتابیں اپنے باکمال والد سے پڑھیں اور آپ اپنی خداداد ذہانت اور عبقریت کی بنا پر بہت جلد جملہ علوم و فنون پر حاوی ہو گئے اور آپ کا شمار دہلی کے سربراہ اور علماء اور فضلاء میں ہونے لگا۔

عوامی درس قرآن مجید

مولانا عبدالرحمن راسخ ایک بالغ نظر عالم دین، با شعور مفسر قرآن اور شیوا بیان و اعظمتھے۔ آپ قارغ التحصیل ہونے کے بعد عوامی درس قرآن مجید

کا آغاز کر دیا۔ آپ کا تحریک ولی اللہی سے گہرا تعلق تھا۔ موصوف نے درس قرآن مجید کے ذریعہ مسلم عوام و خواص کے اندر روحانی انقلاب برپا کرنے کی مخلصانہ جدوجہد کی۔ اور عوام و خواص میں آپ کا شستہ و شگفتہ ترجمہ قرآن بڑا ہی مقبول تھا۔

دلی میں آج جو تفسیری ذوق کسی نہ کسی عنوان سے باقی ہے دراصل یہ مولانا عبدالرحمن راسخ جیسے بے لوث و مخلص بزرگوں کا کارنامہ ہے۔ دارالحکومت جلد دوم ۱۸۹۱ء پر لکھا ہے کہ :

”مولانا راسخ مرحوم گلی نواب قاسم جان کی مسجد میں روزانہ ترجمہ قرآن مجید بیان کرتے تھے اور بازار چھلی والان کی مسجد میں نماز جمعہ کے بعد وعظ بیان کرتے تھے۔ آپ کا وعظ نہایت دلکش اور دلچسپ ہوتا تھا۔ ایک روز مولانا راسخ نے اپنے وعظ میں ماہ شعبان کی پندرہویں شب کا ذکر کیا چونکہ اس رات کو لوگ عموماً قبرستان جایا کرتے ہیں۔ لہذا اس مناسبت سے آپ نے یہ اشعار پڑھے :

تم چلے آؤ کسی دن گیسوئیں کھولے ہوئے
کاش تم بتا پر کسی دن ساتیان ایر ہو
آرزو یہ ہے کہ پھٹ جائے زمین ہم دفن ہوں
فاتحہ جس پر پڑھو تم وہ ہماری قبر ہو

مولانا کا وعظ انتہائی اثر انگیز اور مفید ہوتا تھا۔ چنانچہ بڑے بڑے علماء و فضلاء آپ کے وعظ میں شریک ہو کر کتاب فیض کرتے تھے اور آپ جو کچھ بیان فرماتے تھے اس کا نقشہ آنکھوں میں پھر جاتا تھا۔ جب آپ جنت و جہنم کا ذکر فرماتے تو معلوم ہوتا کہ جنت اپنی تمام نعمتوں اور

جہنم اپنی تمام ہولناکیوں کے ساتھ سامنے ہے۔۔۔۔۔

چنانچہ ”۱۸۵۷ء کے بعد کی دہلی“ کے مصنف مرحوم لکھتے ہیں
 ”مولانا کے وعظ میں بڑے بڑے علماء و فضلاء شامل ہوتے تھے
 مولانا کا طرز بیان کچھ ایسا تھا کہ جو سماں باندھتے تھے اس کا نقشہ
 آنکھوں میں کھینچ جاتا تھا۔ ایک مرتبہ وعظ کے دوران میں کچھ
 بیان جزار و سزا کا تھا یا میدان حشر کا نقشہ کھینچ گیا۔۔۔۔۔
 لوگوں میں عام بیکار تھی ایک شخص کی بیخ نکلی اور وہ اسی وقت
 جان بحق ہو گیا۔“

شعر و شاعری

مولانا عبدالرحمن راسخ دہلوی اپنے والد مولانا فقیر دہلوی کی طرح اردو
 فارسی اور عربی تینوں زبان کے قادر الکلام شاعر تھے۔ آپ کی طبیعت کی
 موزون خداداد تھی۔ صرف طبیعت کی موزونیت کی بنا پر نہ مانتے طالب علمی
 سے ہی بوجہ شعر کہنے لگے تھے۔ اور تازہ زندگی آپ نے کسی سے اصلاح
 نہیں لی۔

ایک زمانہ میں آپ کا کلام عاشقانہ رنگ لئے ہوئے تھا۔ لیکن آپ
 کے والد ماجد کی دعاؤں کی وجہ سے جب آپ کی توجہ تصوف کی طرف
 مائل ہوئی تو وہ رنگ بھی بدل گیا۔ اور آپ عشق مجازی سے عشق حقیقی میں
 مشغول ہو گئے۔

پروفیسر مولانا زبیر صاحب قریشی لکھتے ہیں کہ :
 ”ابھی علم دین سے فراغت نہیں پائی تھی کہ ذوق شاعری دامگیر
 ہو گیا اور کیوں نہ ہوتا علم دین ہی نہیں بلکہ علم ادب اور شاعری

باپ دادا سے ورثہ میں ملی تھی۔ سنیے مکتب دین سے
 مکتب عشق میں پہنچنے کی کہانی خود مولانا راج مرحوم کی زبانی
 زمانہ طالب علمی میں جہاں دیگر کتابوں کے سبق ہوتے
 تھے وہاں بعض رسائل تصوف کے بھی دو ایک ورق ہوتے
 تھے۔ مگر وہ زمانہ کم فہمی کا تھا۔۔۔ ماہم صوفیائے کرام کی باتوں
 میں بہت دل لگتا تھا۔ رفتہ رفتہ جیب عمر بڑھی، سمجھ بڑھی، شوق
 بڑھا تو کبھی کے دن آگئے۔ یعنی سر پر شاعری کا جنون سوار
 ہو گیا۔

ہنوز تعلیم ربانی کا سلسلہ ناتمام تھا کہ شعر گوئی کا شوق مدرسہ عقل و
 نقل سے اٹھا کر مکتب عشق میں لے گیا۔ پیر معاں سے بیعت
 ہوئی۔ اللہ کی رحمت ہوئی دست سیودعا کے لئے اٹھا۔ ساقی
 کی عتیر میں زلفوں کا سلسلہ سدا ملا۔ عشق نے تلوار کے گھاٹ
 اتارا۔ اور کسی کافر ادا کی ترچھی نگاہ اور بانگی چتون نے ایک
 سیدھے سادے مسلمان کا کام تمام کر دیا۔ خاکسار کو شوق شاعری
 کیوں نہ ہوتا۔ مرآة الجنان (یعنی دیوان اول) اور آئینہ کمال
 یعنی دیوان دوم لکھنا تھا۔ تیر نشوی مولانا دوم کا اردو میں ترجمہ
 نظم کرتا تھا۔۔۔ اس شاعری کا ازلی نتیجہ تھا۔ الحمد للہ یہ منصوبہ
 پورا ہو گیا۔

کتاب مرقوم جلد اول ص ۳۱۲

مولانا عبدالرحمن راج اعلیٰ درجہ کے فصیح و بلیغ شاعر تھے۔ آپ کے
 کلام سے آپ کی شوخی طبع، ظرافت، جدت پسندی، بلند پروازی، بندش مضمون
 تلاش الفاظ مانوس، برجستگی کلام اور شستگی زبان کا بخوبی اندازہ ہو سکتا ہے۔

کلامِ راسخ ملاحظہ ہو۔

عشقِ راسخ سے زمانے میں نہیں ہے بہتر
کوئی مشرب، کوئی ملتا، کوئی مذہب یا رب

حسینوں کے گلی کوچوں سے میں ہرگز نہیں ملتا
کہیں نکلی ہوئی جان ہوں، کہیں آیا ہوا دل ہوں

چین لینے نہ دیا عشق بتاں نے راسخ
عمر بھر روگ رہا، عمر بھر آزاد رہا

عشقِ مرگاں نے مجھے خون ر لایا راسخ
خار ہیں دل میں مرے لختِ جگر خاروں میں

راسخ کی فاقہ مستی سے اللہ کی پناہ.....
کھاتا ہے سوکھے ٹکڑے بھگو کر شراب میں

چھایا ہوا ہے آنکھوں میں راسخِ خمار سا
گزری ہے میکرے میں مقررہ تمام رات

وہ رند ہوں، ہوتی ہیں نمازیں میرے پیچھے
پچھتا ہے شب اور روز مصلیٰ میرے آگے

وہ تردا من ہوں واعظ پاک دامن جسکو کہتے ہیں
نمازیں پڑھتے رہتے ہیں فرشتے میرے دامن پر

یا الہی حشر میں رسوا نہ ہوں
کہتے ہیں راسخ کی شہرت ہے بہت

وہی راسخ تو ہیں کل تک جو بتخانے کے درباں تھے
بنے بیٹھے ہیں حضرت چار دن سے دیں پناہوں میں

بعد مردن نجم کو رو کر حشر تیں
کہہ رہی ہیں مرچلے کیا کر چلے
سچ تو ہے راسخ سفر تھی زندگی
شکر ہے مرکر ہم اپنے گھر چلے

ملاذہ

مولانا راسخ کے نمایاں شاگرد سبحان الہند مولانا احمد سعید فقیر دہلوی تھے۔ مولانا احمد سعید صاحب فقیر دہلوی مولانا راسخ مرحوم سے اصلاح سخن لیتے تھے اور مولانا احمد سعید صاحب کو مولانا عبدالرحمن راسخ کے خاندان سے جذباتی تعلق تھا۔ موصوت اپنی تقریروں اور واغظوں میں بھی مولانا راسخ کے اشعار پڑھتے رہتے تھے۔ مولانا احمد سعید صاحب بھی ایک بہترین شاعر تھے۔

اردو صحافت

مولانا عبدالرحمن راسخ صاحب اپنے عہد کے ممتاز عالم دین ہونے کے ساتھ بالغ نظر اور ایماندار صحافی بھی تھے۔ اردو صحافت اپنے محسنوں کو یاد نہیں رکھتی ہے۔ لیکن آج مجھے یہ کہنے میں کوئی تامل نہیں ہے کہ اگر مولانا ابوالکلام آزادؒ مولانا ظفر علی خاں، شورش کاشمیریؒ، مولانا عبدالمجید سالکؒ، غلام رسول تہرؒ مولانا محمد علی جوہرؒ، مولانا عثمان فارقلیطؒ، اور مولانا عبدالباقیؒ نے اردو صحافت کو بہت کچھ دیا تو مولانا عبدالرحمن راسخ نے بھی ایک نیارنگ اور نرالہ انداز اور سب سے بڑھ کر ایک مذہبی مزاج دیا تھا۔۔۔

آپ ”دہلی پیس“ ”افضل الاخبار“ ”مذاق سخن“ اور ”زبان دہلی“ جیسے موقر جرائد و مجلات کے کامیاب مدیر رہے۔ اور مولانا کی ادارت میں یہ تمام جرائد مقبول عوام و خواص رہے۔

وضع و قطع

مولانا راسخ سادہ مزاج، تصنع و تکلف سے کوسوں دور بھاگنے والے انسان تھے۔ آپ بناوٹا اور کردتر کو ناپسند کرتے تھے اور ہمیشہ معمولی لباس میں ملبوس رہتے تھے۔ اکثر غور و فکر میں ڈوبے رہتے تھے۔ لکھنا، پڑھنا اور غور و فکر کرنا ہی آپ کا شغل خاص تھا۔ آپ نے اگرچہ سیاسی زندگی کبھی اختیار نہیں کی مگر انگریز دشمنی میں آپ ہمیشہ نمایاں اور ممتاز رہے۔

وفات

مولانا راسخ دہلوی ۱۳۲۵ھ میں اکتالیس سال کی عمر میں راہی ملک عدم ہوئے اور اپنے والد ماجد کے قریب ہی ہندیاں میں آرام فرماہیں۔ آپ کی قبر جامعہ رحیمہ کی مسجد کے صحن سے تقریباً ۱۲ میٹر کے فاصلے پر پورب میں واقع ہے۔

مفتی محمد ابراہیم واعظ

مفتی محمد ابراہیم دہلوی کا شمار ہندوستان کے جلیل القدر علماء اور فقہاء میں ہوتا ہے۔ وہ اپنے والد ماجد مولانا محمد حسین فقیر دہلوی کی طرح جامع العلوم والفتون عالم دین تھے۔

وعظ و ارشاد

مفتی محمد ابراہیم دہلوی دہلی کے مشہور واعظ اور شیوا بیاں خطیب تھے۔ آپ ذکر و وعظ میں بے نظیر تھے جس وقت آپ دعوت فرماتے تھے کیا مجال کہ سامعین میں سے ایک فرد بھی اپنی جگہ سے ہلنا۔ بسا اوقات بعض لوگوں کے سر پر بوجھ بھی ہوتا تھا تو بھی سننے کے لئے کھڑے ہو جاتے تھے۔ آپ کی مجلس وعظ میں بلا امتیاز غریب و امیر سب ہی شریک ہوتے اور اپنے ایمان و یقین کو منقوٹ کرتے۔

مناظرہ

مولانا مفتی محمد ابراہیم ایک باشعور اور باہوش مناظر تھے۔ آپ نے عیسائیوں اور آریہ سماجیوں سے خوب جھگڑ کر مناظرہ کیا اور اپنی قوت استدلال اور وسعت معلومات کی بنا پر ان کو متاثر اور مرعوب کیا اور ان کے اوپر اسلام کی حقانیت ثابت کی۔

طب روحانی

مفتی محمد ابراہیم مرحوم ایک بہترین مصنف بھی تھے۔ آپ کی مشہور تصنیف ”طب روحانی“ ہے جو عوام و خواص میں بہت ہی مقبول ہے۔ آپ کی دوسری اہم تصنیفات بھی ہیں۔ لیکن وہ آج کل نایاب ہیں۔

فقہی ذوق

مفتی محمد ابراہیم دہلوی ایک بلند پایہ مفتی اور فقیہ تھے۔ مفتی صاحب قناری نویسی میں یدِ طولی رکھتے تھے۔ آپ کی فقہی بصیرت کو بڑے بڑے معاصر علمائے تسلیم کیا ہے۔ آپ کے قلم سے بے شمار قناری نکلے ہیں۔ بعض قناری راقم الحروف کی نظر سے بھی گزرے ہیں۔ ان قیمتی قناری سے آپ کی بے پناہ فقہی صلاحیت کا اندازہ ہوتا ہے۔

وفات

مولانا مفتی محمد ابراہیم دہلوی ۳۲ رذی الحجہ ۱۳۸۸ھ کو داعی اجل کو لبیک کہا۔ اور آپ شاہ ولی اللہ رحمۃ اللہ علیہ اور شاہ عبدالعزیز رحمۃ اللہ علیہ کے پائین میں دفن

ہوئے۔ آپ کی قبر پر کوئی کتبہ نہیں ہے صرف مسجد کی دیوار پر مولانا مفتی محمد ابراہیم
لکھا ہوا تھا اب وہ بھی مٹ گیا ہے۔

مفتی محمد ابراہیم صاحب کے انتقال پر آپ کے برادر محترم مولانا محمد الحق
مرحوم نے مرثیہ لکھا۔۔۔ مرثیہ کے چند اشعار ملاحظہ فرمائیں۔

مرثیہ

طالب صادق ہیں سب مطلوب کا جلوہ بہتیں	ساری محفل ہے مگر سردار محفل کا بہتیں
کوئی پہلو ہم کو بس ایسا نظر آتا بہتیں	آج اس میر پر کیونکر لا بٹھائیں تم کو ہم
آپ کے بھائی کا آنسو ہے کہ وہ نھمتا بہتیں	اے خلیل اللہ کے ہم نام اے پیارے خلی
چھوڑ کر رخصت ہوئے یہ آپ کا تھا یا بہتیں	یہ درد دیوار، یہ میرا یہ شاہین مدرسہ
آپ کے پیچھے ہمیں کوئی نظر آتا بہتیں	عروہ توحید ربنی میں گزری آپ نے
دل تڑپتا ہے تمہارے واسطے کس کا بہتیں	آہ ابراہیم کھائے تھی کہ ہم سے چھن گئی

آپ کا اسحاق چھوٹا بھائی روتا ہے کھڑا
آپ کا چہرہ کہیں کسی کو نظر آتا بہتیں

ڈاکٹر سید محمود

ڈاکٹر سید محمود کا شمار آزادی وطن کے ان مجاہد ڈاکٹروں، انجینیئروں، وکیلوں اور بیرسٹروں میں ہوتا ہے جنہوں نے اپنی عیش و نشاط کی زندگی سچ کر قید و بند کی صعوبتیں اور اذیتیں برداشت کیں۔

ولادت اور تعلیم

ڈاکٹر سید محمود صاحب کی ولادت ۱۸۸۹ء میں سید پور پھتری ضلع غازی پور میں ہوئی، آپ کا خاندان علمی اعتبار سے ممتاز مقام کا حامل تھا۔ آپ کے والد ایک نیک سیرت بزرگ اور اعلیٰ تعلیم یافتہ انسان تھے۔ سلوک و طریقت کے جرم کش تھے۔

ڈاکٹر سید محمود صاحب کے بچپن کا زمانہ جوئی پور میں گزارا۔ انہوں نے دینی تعلیم مدرسہ امامیہ حنفیہ جوئی پور میں جسٹس سر شاہ محمد سلیمان کے ساتھ مولانا محمد ہادی حسن مرحوم کی نگرانی میں حاصل کی۔ دینی تعلیم کے حصول کے بعد آپ ۱۹۰۷ء میں جھڑن کالج علی گڑھ میں داخل ہوئے۔ آپ کے رفقاء تھے درس میں سید اس مسعود، تصدق حسین خان شیرواتی، عبدالرحمن بجنوری، سید

حسین شہید سہروردی اور سیف الدین کچلو تھے۔

ڈاکٹر سید محمود صاحب زمانہ طالب علمی سے انقلابی رجحان کے مالک تھے۔ علی گڑھ میں آپ اپنی سیاسی سرگرمیوں کی بنا پر محمود القوم سے مشہور تھے۔

ڈاکٹر صاحب ۱۹۰۸ء لندن گئے اور کیمبرج سے بیسٹری کی سند حاصل کی پھر وہاں سے ایک جرمن پروفیسر کے آمادہ کرنے پر جرمنی آگئے اور جرمنی سے تاریخ میں ڈاکٹریٹ کی۔ آپ کا موضوع ”مغلوں کا سیاسی نظم و نسق“ تھا۔

جرمنی میں ہی آپ کی ملاقات ہاتما گاندھی سے ہوئی تھی جو سادہ تھ افریقہ سے آئے تھے۔ پنڈت نہرو بھی اس وقت کیمبرج میں تھے۔

مشہور بزرگ صحافی شاہ محمد عثمانی تحریر فرماتے ہیں کہ:

”ڈاکٹر صاحب گیا (بہار) آئے تو انہوں نے ایک قصہ سنایا کہ وہ جرمنی تعلیم کے لئے گئے ہوئے تھے۔ ایک پروفیسر نے یہ جان کر کہ وہ ہندوستانی ہیں۔ ہندوستان کے ابتدائی دور کی تاریخ پر گفتگو کی۔ ڈاکٹر صاحب تاریخ کے طالب علم تھے۔ لیکن قدیم ہندوستان کی تاریخ سے انکو پوری واقفیت نہ تھی، اور پروفیسر کو قدیم ہندوستان کی کافی واقفیت تھی۔ اس لئے وہ کوئی جواب نہ دے سکے پروفیسر نے ان سے کہا کہ تم ہندوستانی ہو اور ہندوستان کی تاریخ سے واقف نہیں۔ اس جملہ پر وہ شرمندہ ہو گئے۔“

ڈاکٹر صاحب کہتے تھے کہ نہ مسلمان ہندو کی تاریخ سے واقف

ہیں اور نہ ہندو مسلم عہد کی۔ دونوں ایک ملک ہیں رہ کر ایک

دوسرے سے ناواقف ہیں۔ اسی ناواقفیت کی وجہ سے انگریزوں

کو اس کا موقع ملا کہ وہ ہندوستان کی تاریخ غلط روپ میں پیش
کریں اور دونوں فرقوں کو باہم لڑائیں۔

ٹوٹے ہوئے تار سے ۱۸۳

ڈاکٹر صاحب ۱۹۱۳ء میں جرمنی سے ہندوستان واپس آگئے۔ اور بانگی پور
بہار میں مقیم ہو گئے اور پریکٹس شروع کر دی۔ اور آٹھ نو سال حجم کروکالت
کی۔ پھر جنگ آزادی میں کود پڑے!

جدوجہد آزادی

ڈاکٹر سید محمود صاحب ہندوستان کے جلیل القدر مجاہد آزادی تھے انھوں نے
وطن کو غیر ملکی پنجہ استبداد سے چھڑانے کے لئے قید و بند کی صعوبتوں کو خندہ
پیشانی کے ساتھ لبیک کہا اور ہر قسم کی جانی و مالی قربانیاں پیش کیں حقیقت
تو یہ ہے کہ آپ کی زندگی کا زیادہ حصہ قید و بند کی نذر ہو گیا ہے
یوں بسر کی زندگی ہم نے اسیری میں جگر
ہر طریقہ داخلِ آداب زنداں ہو گیا

لیکن یہ فخر کے ساتھ کہا جا سکتا ہے کہ آپ لیلائے آزادی سے ہم آغوش
ہونے کے بعد لیلائے آزادی کے گیسو و زلف کے اسیر نہیں ہوئے بلکہ ملکی
استی کام اور قومی دلاج و بہبود کی خاطر اپنی جدوجہد جاری رکھی جو آپ کا اصل
مشن تھا۔

کانگریس سے تعلق

ڈاکٹر سید محمود ایک نیشنلسٹ مسلمان قائد تھے۔ آپ ہرتوں آل انڈیا کانگریس
کمیٹی کے سکریٹری اور کانگریس پارٹی کے اساسی رکن اور صوبہ بہار کے تمام معاملات

کے اچارج رہے۔ موصوف بہار کے وزارتوں میں مختلف محکموں کے وزیر کی حیثیت سے ایک مدت تک خدمات انجام دیتے رہے اور ۱۹۵۲ء سے ۱۹۵۷ء تک ہندوستان کی وزارت خارجہ کے سربراہ کی حیثیت سے ہندوستان اور عالم اسلام کے تعلقات کو ٹھوس اور حقیقی بنیادوں پر مضبوط اور مربوط بنانے کی مہم میں بڑا حصہ لیا۔

وزیر اعلیٰ

ڈاکٹر سید محمود کا شمار بہا تہا گاندھی، مولانا ابوالکلام آزاد، پنڈت جواہر لال نہرو، نیناجی سبھاش چندر بوس، مولانا محمد علی جوہر اور مولانا مظہر الحق جیسے چوٹی کے لیڈروں میں ہوتا تھا۔

یہ ایک تلخ حقیقت ہے کہ آزادی وطن کے بعد کانگریسی حلقہ وسعت نظری اور بلند نظری کا مظاہرہ کرتا تو ڈاکٹر سید محمود صوبہ بہار کے وزیر اعلیٰ ہوتے لیکن کانگریس پارٹی ابتداء ہی سے ذات پات کی بنیاد پر مناصب تقسیم کرتی رہی ہے۔ لہذا محض ذات پات کی بنیاد پر ڈاکٹر سید محمود صاحب کو نظر انداز کر کے شری کرشن سنہا کو بہار کا وزیر اعلیٰ بنایا گیا۔

مولانا ابوالمحسن محمد سجاد رحمۃ اللہ علیہ نے اس غلط نظریہ اور غلط انتخاب کے خلاف آواز حق بلند کی۔ جس کی وجہ سے ایوان سلطنت میں زلزلہ آگیا اور بڑے بڑے کانگریسی لیڈر بھی سر اسیمبلی ہو گئے بالآخر راجندر پرشاد نے ڈاکٹر سید محمود صاحب سے یہ بیان دلوا لیا کہ:

”انہوں (سید محمود) نے خود وزیر اعلیٰ بننا نہیں چاہا۔“

جس کی وجہ سے وقتی طور پر مسئلہ دبا تو گیا۔ لیکن مولانا ابوالکلام آزاد مرحوم جیسے سیکولر اور ٹھنڈا دماغ قائد کو بھی اتنا سخت لکھتا پڑا۔

مولانا آزاد "انڈیا دس فریڈم" میں لکھتے ہیں کہ:

"کانگریس نے نریمان کو صوبہ بمبئی کا اور ڈاکٹر سید محمود کو بہار کا وزیر اعلیٰ اس لئے نہیں بنایا کیونکہ وہ ہندو نہیں تھے" مولانا لکھتے ہیں "بمبئی میں مسٹر نریمان کانگریس کے متفقہ لیڈر تھے جب صوبائی حکومت بنانے کا سوال آیا تو عام توقع یہ تھی کہ اپنی پوزیشن کے مطابق نریمان کو قیادت سونپی جائے گی۔ اس کا مطلب یہ ہوتا کہ ایک پارسی کو وزیر اعلیٰ بنایا جاتا جیکہ کانگریس اسمبلی ممبروں کی اکثریت ہندو تھی۔ سردار پٹیل اور ان کے ساتھی اس صورتحال کو تسلیم کرنے کو تیار نہیں تھے اور محسوس کرتے تھے کہ یہ کانگریس کے ہندو حمایتیوں کے ساتھ زیادتی ہوگی۔ نتیجہ کے طور پر بی جی کھر کو آگے لایا گیا اور بمبئی میں کانگریس اسمبلی پارٹی کا لیڈر منتخب کیا گیا۔"

مولانا آگے لکھتے ہیں کہ "ہم سب جانتے تھے کہ ایسا سردار پٹیل کے فرقہ وارانہ مطالبات کو پورا کرنے کے لئے کیا گیا۔ اس سے بیچارے نریمان کا دل ٹوٹ گیا اور ان کی سیاسی زندگی کا خاتمہ ہو گیا۔"

بہار کے بارے میں مولانا آزاد غیر مطبوعہ حصہ میں لکھتے ہیں "ایسی ہی صورتحال بہار میں پیدا ہوگئی۔ جب الیکشن ہوئے تو ڈاکٹر سید محمود بہار کے چوٹی کے لیڈر تھے۔ یہ آل انڈیا کانگریس کمیٹی کے جنرل سکریٹری بھی تھے اور اس طرح قومی سطح و صوبائی سطح کے لیڈر تھے۔ جب کانگریس کو واضح اکثریت مل گئی تو یہ مان لیا گیا کہ ڈاکٹر سید محمود کو پارٹی کا لیڈر اور صوبے کا پہلا وزیر اعلیٰ منتخب کیا جائے گا۔ لیکن شری کرشن سنہا اور اسے۔ این سنہا جو قومی اسمبلی

کے نمبر تھے۔ انھیں واپس بلا کر وزیر اعلیٰ کی کرسی کے لئے تیار کیا گیا۔ بہار میں راجندر پرشاد نے وہی کردار نبھایا جو بمبئی میں سردار پیٹیل نے نبھایا تھا۔ بمبئی اور بہار میں صرف اتنا فرق تھا کہ جب شری کرشن سنہا نے حکومت بنائی تو کابینہ میں ڈاکٹر سید محمود کو بھی شامل کیا گیا۔

مولانا آزاد غیر مطلوبہ حصہ میں مزید لکھتے ہیں۔ ”ان دونوں واقعات نے میرے اوپر بڑا اثر چھوڑا۔ جب میں ان واقعات پر غور کرتا ہوں تو محسوس کرتا ہوں کہ کانگریس اپنے نظریات پر پوری نہیں اتری۔ مجھے افسوس کے ساتھ اعتراضات کرنا پڑتا ہے کہ کانگریس کی قوم پرستی ایسی سطح پر نہیں پہنچی تھی جہاں وہ فرقہ وارانہ مصلحتوں کو نظر انداز کر کے لیڈروں کو ان کے معیار پر منتخب کرتی نہ کہ اقلیت اور اکثریت کے سوال پر۔“

ہفت روزہ نئی دنیا ۲۵ نومبر ۱۹۸۸

دینی مزاج

ڈاکٹر سید محمود صاحب ایک اعلیٰ تعلیم یافتہ ہونے کے باوجود ان کی طبیعت میں مشرقی طرز کی سادگی اور تواضع تھی۔ آپ کا مذہبی شعور بھی بڑا پختہ تھا۔ آپ جہاں ممتاز کانگریسی لیڈر تھے۔ وہیں ایک پختہ عقیدہ مسلمان بھی تھے۔ موصوف کو اسلام اور مسلمانوں کے مسائل سے بڑی دلچسپی تھی اور قومی دہلی کام کرنے والوں کی حوصلہ افزائی بھی فرماتے تھے۔ حتیٰ المقدور تعاون بھی کرتے تھے۔ آزاد کانفرنس میں شرکت اور کل ہند مسلم کنونشن کی صدارت آپ کے مذہبی فکر و شعور کی پختگی کی نشانی ہے۔ آپ نے کانگریسی

حلقوں میں معتوب ہونا گوارا فرمایا لیکن قومی و ملی وقاداری سے دست بردار نہیں ہوئے۔

آزاد کانفرنس

۱۹۴۷ء میں آزاد کانفرنس کے انعقاد میں جن مسلم لیڈروں، رہنماؤں نے امام الہند مولانا ابوالکلام آزاد مرحوم کا بھرپور تعاون دیا تھا۔ ان میں سرفہرست مجاہد ملت مولانا حفیظ الرحمن صاحب، سچان الہند مولانا احمد سعید دہلوی، ڈاکٹر سید حسین، پروفیسر ہمالیون کیر، ڈاکٹر اشرف اور ڈاکٹر سید محمود صاحب تھے۔

ڈاکٹر صاحب تو آزاد کانفرنس کے روح رواں تھے۔ ڈاکٹر صاحب نے کانفرنس میں تقریر کرتے ہوئے فرمایا کہ:

”ہندوستان ہمارا وطن ہے۔ ہم اس کے وقادار، خیر خواہ ہیں لیکن ہندوؤں کو ہم سے وقاداری کا مطالبہ کرنے کا حق نہیں ہے وہ ہم سے اعلیٰ ہندوستانی نہیں ہیں۔ ہماری ہی طرح ہندوستانی ہیں وہ ہم سے مطالبہ کریں تو ہم کو چاہیے کہ کہہ دیں کہ جاؤ ہم وقادار نہیں ہیں جو کرتا ہے کہ لو“

ٹوٹے ہوئے تارے ص ۱۸

فرقہ وارانہ فساد

ڈاکٹر سید محمود صاحب دینگ، نڈر اور بے باک آدمی تھے۔ کسی کو جلتے مرتے اور پٹتے دیکھ کر خاموش تماشائی بنے نہیں رہ سکتے تھے۔ وطن کے وقادار تھے۔ لیکن کسی قوم کے ناحق طرفدار نہیں تھے۔ جب راور کیلا اوز جمشید پور

میں خوفناک فسادات اور اضطرابات ہوتے تو ڈاکٹر صاحب بے چین ہو گئے اور مظلوموں کو بچانے کے لئے بھاگ دوڑ کرنے لگے۔ ڈاکٹر صاحب نے بیان دیا کہ:

”ہندو مسلم منافرت دور کرنے میں ہندو قیادت ناکام رہی ہے۔

اس لئے اسیاب یہ کامسلمانوں کو کرنا چاہیے۔“

ڈاکٹر صاحب نے اسی مقصد کی خاطر مسلم مجلس مشاورت کی بنیاد ڈالی اور پورے ہندوستان کا دورہ کیا۔ اور لوگوں میں اتحاد و یگانگت کی فضا قائم کی۔ ڈاکٹر صاحب اور دوسرے قائدین کے ملک گیر دوروں سے ہندو مسلم اتحاد پر اچھا اثر پڑا۔

تقسیم ملک اور ڈاکٹر صاحب کی بے چینی

ڈاکٹر سید محمود کا شمار تقسیم ملک کے شدید مخالفوں میں ہوتا ہے۔ وہ کسی قیمت پر تقسیم ملک کے لئے تیار نہیں تھے۔ آپ نے اس وقت بھی بٹوارہ کی مخالفت کی جبکہ مہاتما گاندھی اور جواہر لال نہرو بھی تقسیم کے حامی ہو چکے تھے۔ اور ملک کو تباہ کرنے والی طاقتوں کے سامنے سپر ڈال چکے تھے۔

مہاتما گاندھی ۱۹۴۷ء میں پٹنہ آئے اور ڈاکٹر سید محمود کی کوشلی پر ٹھہرے جب گاندھی جی پٹنہ سے دہلی روانہ ہونے لگے تو ڈاکٹر سید محمود صاحب سے کہا کہ:

”تمہارے دوستوں نے دہلی میں پارٹیشن طے کر لیا ہے تم کیا کرو گے؟

سید محمود نے اس وقت جواب دیا تھا کہ میں اس کے خلاف ہوں اور اگرچہ ایک باری جانے والی جنگ لڑنے جا رہا ہوں لیکن اچھی ٹکڑوں کا۔ مہاتما جی نے اس وقت کہا تھا کہ مسلمانوں کو پاکستان دو ٹکڑوں میں ملے گا۔ وہ شاید مان جائیں لیکن وہ تباہ ہو جائیں

گئے۔ گاندھی جی نے وعدہ کیا کہ وہ دہلی سے واپس آکر ان کے گھر بید بیٹھ کر پلان بنائیں گے کہ اس صورت حال کا کس طرح مقابلہ کیا جائے۔ الغرض گاندھی جی پٹنہ سے دہلی گئے اور سید محمود کے الفاظ میں چار پانچ دن ڈرٹ کر مقابلہ کیا مگر پھر چپ ہو گئے مولانا آزاد کے لبوں پر بھی ہر سکوت لگ گئی چند دنوں کے بعد سید محمود دہلی گئے تو انہوں نے گاندھی جی سے سوال کیا کہ آپ نے تقسیم کو کیوں مان لیا۔ گاندھی جی نے جواب دیا کہ ”مجھے الٹی میٹم دیا گیا کہ تم خود گورنمنٹ چلاؤ تو میں کیسے یہ کر سکتا ہوں۔ میں نئی لیڈر شپ پیدا کر سکتا ہوں مگر اس کے لئے وقت درکار ہے۔“

گاندھی جی کا طریقہ یہ تھا کہ وہ پہلے دوستوں کو سمجھاتے تھے جب لوگ نہیں مانتے تھے تو وہ خاموش ہو جاتے تھے اور لوگوں پر معاملات کو چھوڑ دیتے تھے کہ وہ خود اسے حل کریں اور تجربہ حاصل کریں۔“

ناموران علی گڑھ ۱۲۹

اس اقتباس سے یہ بات واضح ہو جاتی ہے۔ ہاں تا گاندھی اور مولانا آزاد جیسے مضبوط و مستحکم قائدین بھی یاد مخالفت کے مقابلے سے عاجز اور بے بس ہو گئے تھے۔

سردار پیٹیل اور جواہر لال نہرو تو ابتداء ہی مرحلہ میں تقسیم ملک کے پر جوش حامی ہو گئے تھے۔ تعجب تو اس بات پر ہے کہ ہاں تا گاندھی بھی فرقہ پرستی کی بہتی گنگا جنابیں ہاتھ دھونے لگے۔ ڈاکٹر صاحب جیسا نیشنلسٹ لیڈر بھی مسٹر جناح کو تقسیم ملک کا ذمہ دار قرار نہیں دیتا ہے۔

ڈاکٹر سید عبدالباری مشہور صحافی اور جی ایس پی جی کالج سلطان پور میں
شعبہ اردو کے صدر ہیں۔ موصوف نے ڈاکٹر صاحب سے بڑا اہم انٹرویو لیا
تھا۔ جس سے تقسیم ملک کے مسئلے پر بڑی اچھی روشنی پڑتی ہے اور یہاں ایک
نیارخ سامنے آتا ہے۔ یہاں پر انٹرویو کے بعض اجزاء کو نقل کیا جاتا ہے
ملاحظہ فرمائیں۔

”انہوں (ڈاکٹر سید محمود صاحب) نے میرے ایک سوال پر کہ
آپ تقسیم ملک کا اصل ذمہ دار کس کو گردانتے ہیں۔ فرمایا تھا کہ:
”میرا خیال ہے مسلم لیگ یا جناح نے نہیں بلکہ لارڈ ماؤنٹ بیٹن
اور چرچیل نے پاکستان بننے کی راہ ہموار کی۔

ماؤنٹ بیٹن جب ہندوستان آئے تو انہوں نے حکمت عملی سے
ہندوؤں میں شہرت و مقبولیت حاصل کر لی۔ مگر یہی وہ شخص ہے
جس نے پنجاب و بنگال کی تقسیم کرائی۔ لارڈ ماؤنٹ بیٹن نے
ہی تے کانگریس کے کچھ لیڈروں کو سمجھا بچھا کر پاکستان دینے
پر راہتی کیا اور ان لیڈروں نے گاندھی کو راہتی کرنے کی
کوشش کی۔ جناح شروع ہی میں پاکستان کو موجودہ صورت
میں لینے کے تحت خلافت تھے۔ انہوں نے اپنی مشہور اسٹیج میں
کہا تھا (To take truncated Pakistan)

یعنی میں نے کٹے پھٹے پاکستان کو لینے سے انکار کر دیا۔
مگر بعد میں وہ بھی جھک گئے۔ ڈاکٹر محمود کا خیال تھا کہ جناح
اچھے مدیر و سیاستدان نہیں تھے۔ لیکن وکیل بہت اچھے تھے
مسلمانوں کے کیس کو وکیل کی حیثیت سے لے کر لڑے اور مدیر
کی حیثیت سے ان کے معاملات کی پیروی نہیں کی چنانچہ تقسیم

کے بعد جو بلوہ، فساد اور قتل و غارت گری متظر عام پر آئی اس سے وہ بہت متاثر ہوئے اور ان خبروں کو سن کر تاسف کے ساتھ کہا کرتے تھے کہ مجھے کیا خبر تھی کہ آزادی کے بعد یہ مشکل پیدا ہوگی۔

در اصل جناح خود تقسیم نہیں چاہتے تھے بلکہ وہ کانگریس کے ساتھ عدم تعاون کی سخت روش اپنا کر مسلمانوں کے لئے زیادہ سے زیادہ مراعات کا سودا کرنا چاہتے تھے۔ دھیرے دھیرے کانگریسی لیڈروں کی روش کے سبب وہ اپنے مطالبہ پاکستان میں سخت سے سخت ہوتے گئے۔

میں اس زمانہ میں بانکی پور سے دہلی آیا ہوا تھا۔ تقسیم ملک کی خبریں زوروں پر گرم تھیں۔ میں نے اس صورت حال کی سخت مخالفت کی مگر بعد میں یہ معلوم کر کے حیران رہ گیا کہ جو اہر لال بھی اس پر راضی ہو گئے ہیں۔

کچھ لوگوں کا خیال ہے کہ ہم لوگ جیل سے تھک گئے تھے۔ اب اور دن وہاں زندگی گزارنا نہیں چاہتے تھے یا کچھ لوگ حکومت کا مزہ چکھ چکے تھے۔ اس لئے یہ عجلت تقسیم پر راضی ہو گئے مگر میرے خیال میں جو اہر لال نہرو جیسے آدمی کو اس پر راضی ہونے کے لئے کوئی اور طاقتور بات ہونی چاہیے! اس لئے کہ ان کا بدل جانا حیرت انگیز ہے چنانچہ میں یہ نتیجہ نکالنے پر مجبور ہوں کہ ماؤنٹ بیٹن نے ان جیسے لوگوں کو سمجھایا کہ پاکستان تو ختم ہو ہی جائیگا اس لئے کہ جو فوج وہ لے جائیں گے وہ ملک کو باقی رکھنے کیلئے اور جو ملک وہ لے جائیں گے وہ فوج باقی رکھنے کے لئے

کافی نہ ہوگا۔“

ماہنامہ دوام ٹانڈہ مئی ۱۹۷۰ء

وقات

ڈاکٹر سید محمود صاحب مظلوم لیڈر تھے وہ ۱۲۵ سال تک اسلامی درد، مسلمانوں کی بہبودی، ترقی اور خوشحالی کے خواب اپنے ذہن میں بسائے مسلمانوں میں گھومتے رہے لیکن مسلمانوں نے انہیں دکھ، تکلیف اور ذہنی اذیتوں کے سوار کچھ نہ دیا۔ مگر اس مرد مجاہد نے کبھی شکایت نہیں کی اور کبھی فریادوں اور گلہ مندیوں کی ضرورت نہیں سمجھی وہ ایک عظیم اور لامحدود سمندر کی طرح خاموش اور اپنی تہہ کے بیش بہا خزانوں کے تصور سے مست اور مطمئن رہے۔ خاموشی اور اعلیٰ ترقی کے ساتھ اپنا فرض نباہتے ہوئے دارفانی سے دارجہادیدانی کی طرف کوچ کر گئے اور شاہ ولی اللہ کے پہلو میں اسودہ راحت ہو گئے۔

مولانا حفظ الرحمن

مجاہد ملت مولانا حفظ الرحمن سیوہاروی سابق ناظم اعلیٰ جمیعتہ علماء ہند مولانا سید انور شاہ کشمیری کے نامور تلامذہ میں تھے۔ موصوف اپنی گراں قدر علمی و سیاسی خدمات کی بنا پر ہندوستان کے گنے چنے علماء اور سیاسی قائدین میں شمار کئے جاتے تھے۔

ولادت اور تعلیم

مولانا حفظ الرحمن ۱۰ جنوری ۱۹۰۱ء بمطابق ۱۳۱۸ھ میں مشہور قصبہ سیوہار محلہ مولو میان ضلع بجنور میں پیدا ہوئے۔ آپ کا اصل نام معز الدین، تاریخی اسم حفظ الرحمن، کنیت ابوالقاسم اور لقب مجاہد ملت تھا۔ آپ کے والد ماجد کا اسم گرامی الحاج مولوی شمس الدین صدیقی تھا۔ مولوی شمس الدین صدیقی تہمتی صاحب اور نیک سیرت خاندانی بزرگ تھے اور علماء حق کے قدردان و گرویدہ!

مولانا حفظ الرحمن کی مکتبی تعلیم و تربیت رواج زمانہ کے مطابق گھر کے

بزرگوں کے زیر سایہ ہوئی اور موجودہ درس نظامی کی تعلیم و تکمیل جامعہ قاسمیہ مراد آباد اور مدرسہ فیض عام سیوہارہ میں ہوئی۔

مجاہد ملت نے سند حدیث اور علم حدیث کی خاطر دارالعلوم دیوبند کا سفر کیا۔ حسن اتفاق سے اس وقت دارالعلوم دیوبند النور شاہ صاحب کشمیری کے نعموں سے گونج رہا تھا۔ شاہ صاحب کے علاوہ مولانا حبیب الرحمن عثمانی، مولانا مفتی عزیز الرحمن عثمانی، حافظ محمد احمد، مولانا اصغر حسین اور مولانا شبیر احمد عثمانی جیسے یگانہ عصر علماء و مشائخ مستند درس و تدریس پمدونق افروز تھے۔

مولانا حفیظ الرحمن صاحب شاہ صاحب کے درس حدیث میں ایک متلاشی حدیث کی حیثیت سے داخل ہوئے تھے۔ موصوف شاہ صاحب جیسے بحرِ خوار کے علوم و فنون سے مستفیض ہونے لگے۔ اور بہت جلد شاہ صاحب کی نگاہوں میں آگئے۔ اب تو مولانا حفیظ الرحمن کا شمار شاہ صاحب کے مخصوص تلامذہ میں ہونے لگا۔

درس و تدریس

مولانا حفیظ الرحمن مجاہد ملت پر وہی تحقیقی و تدریسی رنگ تھا۔ جو مولانا النور شاہ صاحب کے شاگردوں کا تحقیقی و تدریسی رنگ ہوا کرتا تھا۔ مولانا حفیظ الرحمن صاحب رسمی تعلیم سے فراغت کے بعد مدرسہ اسلامیہ کلکتہ، جامعہ اسلامیہ ڈابھیل اور دارالعلوم دیوبند جیسے عظیم دینی درسگاہوں میں تدریسی خدمات انجام دیتے رہے۔ موصوف میدان سیاست کی طرح درس و تدریس کے میدان میں بھی نمایاں و ممتاز تھے۔

مولانا سعید احمد اکبر آبادی مرحوم لکھتے ہیں۔

”مولانا حفظ الرحمن صاحب حضرت شاہ صاحب کے ساتھ ڈابھیل آئے اور طبقہ علیا کی کتابوں کا درس دینے لگے۔ طبیعت ایسی رسا اور ذہین پائی تھی کہ یہاں ہر فن کی اونچے درجہ کی کتاب پڑھایا کرتے تھے اور یہ کہنا مشکل تھا کہ انھیں سب سے زیادہ مناسبت کس فن سے ہے۔“

مشہور صحافی مولانا سید ازہر شاہ قیصر مرحوم تحریر فرماتے ہیں کہ: ”حدیث و تفسیر کی اعلیٰ کتابیں ان کے زیر تدریس تھیں اور خاص شفقت و محبت سے پڑھاتے تھے۔ طلباء کی بڑی جماعت ہوتی تھی اور سب اس شیوا بیاں مدرس کی تقریر پر فدا تھے۔“

سیاست

جہاد ملت میدان تدریس میں اپنے جوہر دکھا رہے تھے اور تشنگان علوم آپ کے فیضان علم سے خوب خوب سیر ہو رہے تھے کہ اچانک ملک کو آپ کی مجاہدانہ سرگرمیوں کی ضرورت پیش آئی اور آپ کے اسلٹ کی جمیۃ علماء ہند نے آپ کو آزادی تو آپ اس کی آواز پر لبیک کہتے ہوئے میدان سیاست میں کود پڑے آپ کے میدان سیاست میں آتے ہی ۱۹۳۰ء میں جمیۃ علماء ہند کا عظیم الشان اجلاس ہوا اس اجلاس میں مفتی اعظم مولانا کفایت اللہ مولانا محمد علی جوہر، مولانا شوکت علی، مولانا سید عطار اللہ شاہ بخاری اور مولانا حسین احمد مدنی جیسے بلند پایہ قائدین شریک تھے۔ اور تحریک آزادی وطن میں جمیۃ علماء ہند کے موقف و نظریہ کے تعین کا اہم سوال درپیش تھا۔

مولانا محمد علی جوہر اور مولانا شوکت علی کی رائے کے خلاف مولانا حفظ الرحمن صاحب نے پورے جوش و ولولہ کے ساتھ اپنا نقطہ نظر واضح فرمایا کہ جمیۃ علماء

کو آزادی وطن کی راہ میں کھلے بندوں انڈین نیشنل کانگریس کا ساتھ دینا چاہیے اور بلا شرط تعاون کرنا چاہیے۔

مولانا حفیظ الرحمن صاحب کی اس تجویز کی سید عطاء اللہ شاہ بخاری نے پورے زور تائید کی اور یہی اجلاس کا متفقہ فیصلہ قرار پایا۔

قید و بند

مجاہد ملت نے جنگ آزادی میں قید و بند کی صعوبتیں و تکلیفیں برداشت کیں وہ ایک جانباز و جانفروش مجاہد کی طرح انگریزوں سے لڑتے رہے اور فتحیاب ہوئے۔

مجاہد ملت کی زندگی خدمتِ خلق سے عبارت ہے۔ لیکن ان کا تاریخی اور عہد ساز کارنامہ ۱۹۴۷ء کے ہنگاموں اور شورشوں کے بعد شروع ہوتا ہے۔ جبکہ انسان نمادِ ند سے اور بھیڑیے بے بس مسلمانوں پر بڑی بے دردی سے حملہ آور ہوتے، ان کو تہ تیغ کرتے حتیٰ کہ ان کے معصوم بچوں کو دیواروں پر مار مار کر فنا کی گھاٹ اتارتے اور ان کی جوان عورتوں کو اٹھا لیجاتے، ان کی عصمت دری کرتے، زیر دستی ان کو اپنے گھروں میں رکھتے، اور انکے ساتھ انسانیت سوز حرکتیں کرتے

مجاہد ملت مولانا حفیظ الرحمن — مولانا انیس الحسن ہاشمی، مولانا فقیہ الدین

مولانا وحید الدین قاسمی، مولانا عبدالحق قادری سورت، مولانا محمد عاقل الہ آبادی محمد احمد ایڈوکیٹ، ڈاکٹر احمد حسن عثمانی، حافظ محمد نسیم یٹن والے، حاجی حسام الدین، قاضی اکرام اور علی محمد شیر میوات جیسے مخلص رفیقوں اور جانفروش کارکنوں کیساتھ مسلمانوں کی حفاظت، اجڑے ہوئے مسلمانوں کی آبادی لٹے ہوئے قافلوں کے قدم جانے اور اغوار شدہ عورتوں کی بازیابی کے لئے، شب و روز دیوانہ وار جہد و جہد فرماتے اور اس سلسلہ میں کبھی پنڈت جو اہر لال اور مولانا آزاد کی کوکھلی پر ہیں تو

کبھی گاندھی کی رو بردارستان درد و الم سنتے نظر آتے تھے۔
مشہور صحافی محمد عثمانی تحریر فرماتے ہیں کہ:

”مولانا حفظ الرحمن صاحب نے مجھ سے کہا کہ ایک روز میں
نے گاندھی جی سے کہا کہ مسلمانوں کی حفاظت کا نظم اطمینان بخش
نہیں ہے کوئی صورت اس کے سوا سمجھ میں نہیں آتی کہ مسلمانوں
کو عام ہجرت کا مشورہ دیدیا جائے جیسا کہ پنجاب میں ہوا۔ گاندھی
جی نے جواب دیا کہ غیر معمولی حالات میں ہمت کو نہیں چھوڑنا
چاہیے! کام کرتے رہنا چاہیے۔ کچھ نہ کچھ تو نتیجہ نکلے گا ہی۔
سردار پیٹل گاندھی جی کو سمجھانے گئے جبکہ وہ مرن برت رکھے ہوئے
تھے۔ گاندھی جی لیٹے ہوئے تھے اکٹھ کر بیٹھے اور بولے تم وہ
پیٹل نہیں ہو جس کو میں اتنے زمانہ سے جانتا ہوں۔“

ٹوٹے ہوئے تارے ۱۹۸۵

حق گوئی

مجاہد ملت مولانا حفظ الرحمن حق گو، صاف گو اور بہادر انسان تھے۔ آپ
بولنے پر آتے تو خواہ پارلیمنٹ میں ہوں یا کسی دینی جلسہ میں، پورے زور
کے ساتھ اور مدلل بات کرتے، مخالفین بھی زور استدلال سے کشتہ زور
حیران رہ جاتے اور موافقین بھی واہ واہ کہتے!

سوچتیا کر پلانی میر پارلیمنٹ نے جب یہ کہا کہ:
”حکومت مسلمانوں کی پاسداری کرتی ہے تو مولانا حفظ الرحمن نے فوراً
غصہ سے بھری ہوئی تقریر کی اور کہا کہ آپ کا تو یہ حال ہے
کہ آصف علی گورنر اٹریسہ کے مکان کو گورنمنٹ کسٹڈی میں لے لیا

کہ یہ پاکستانی کا مکان ہے۔
 اور ڈاکٹر انصاری جیسے جلیل القدر لیڈر کے مکان کو بحق کسٹوڈین
 ضبط کیا گیا کہ یہ پاکستانی کا مکان ہے۔ حالانکہ ان کے وارث
 شوکت اللہ انصاری ترکی میں حکومت کے سفیر ہیں۔“

ٹوٹے ہوئے تارے ص ۱۹۹

جوش خطابت

مجاہد ملت مولانا حفظ الرحمن صاحب ایک شعلہ بیان مقرر اور ولولہ انگیز
 خطیب تھے۔ آپ کی زور خطابت سے دوست اور دشمن دونوں ہی مرعوب
 تھے۔ آپ بے پناہ بولتے تھے۔

لال بہادر شاستری نے ٹاؤن ہال کے تعزیتی جلسہ میں کہا تھا۔
 ”مولانا ابوالکلام آزاد کے بعد گزشتہ ۳۰، ۴۰ برسوں میں
 حفظ الرحمن سے زیادہ اچھی اور سلجھی ہوئی تقریر کرنے والا
 میں نے نہیں دیکھا۔“

مشہور صحافی ماہر القادری مرحوم نے لکھا تھا۔
 ”تقریر و خطابت میں وہ (مولانا حفظ الرحمن صاحب) آپ اپنا
 جواب تھے۔ شعلہ نوا بھی اور شبنم افشاں بھی!
 تقریر و خطابت اور ذہانت میں مولانا آزاد سے کم مگر دینی شغف
 اور ارکان شریعت کی پابندی میں ان سے بڑھ کر۔“

مولانا حفظ الرحمن صاحب کی زور خطابت، قوت بیان اور قوت استدلال
 کا صحیح تذکرہ کرنے کے لئے، لکھنؤ کانفرنس، انڈین مسلم کنونشن اور پارلیمنٹ
 کی تقریروں کو ملاحظہ فرمانا ضروری ہے۔

مولانا نے ۱۹۴۷ء میں آزاد کانفرنس میں فرمایا۔

”جو حالات ہمارے سامنے ہیں کہ انسان خود انسان کے خون کا پیاسا ہے۔ ہم نہیں سمجھ سکتے کہ ان کو کن الفاظ سے تعبیر کریں، وحشت اور درندگی کا لفظ کافی نہیں ہے، بلکہ پتھ تو یہ ہے کہ وحشت اور درندگی اس حالت سے مترم کر رہی ہے۔“

شیر اور بھیرے جو سب سے زیادہ وحشت ناک درندے مانے جاتے ہیں وہ دوسرے جانوروں کا خون چوس کر درندگی کی پیاس بجھاتے ہیں لیکن اپنے بچوں کو وہ بھی نہیں بچھاڑتے، یہ حضرت انسان ہی ہیں کہ خود اپنے ہم جنس بچوں اور عورتوں اور کمزور انسانوں کو ذبح کرتے ہوئے نہیں شرماتے۔“

آپ نے مسلمانوں کو خطاب کرتے ہوئے فرمایا۔

”یہ کیا بزدلی ہے کہ تم درو دیوار سے وحشت زدہ ہو، تم خود اپنے سایہ سے ڈرتے رہتے ہو،“

اگر تم کل تک بہادر تھے تو آج بزدل کیوں ہو گئے۔ اسلام اور بزدلی ایک دل میں جمع نہیں ہو سکتے۔ رسول اکرم صلی اللہ علیہ وسلم کا ارشاد ہے۔ مسلمان سب کچھ ہو سکتا ہے مگر بزدل نہیں ہو سکتا مسلمان حق بات کہنے میں ہمیشہ دلیر ہوتا ہے۔

خوف و ہراس، بزدلی اور تا مردی کو دل سے نکال دو یہاں سے عہد کر کے جاؤ کہ ہر ایک نالغابی کا مقابلہ ڈٹ کر کریں گے۔ بیشک ہم وقادار ہیں، مگر ہم مادر وطن کے وقادار ہیں، وقاداری کے یہ معنی ہرگز نہیں کہ ہم کسی کلکٹریا کسی سرکاری افسر یا وزیر کے فعل پر کسی قسم کی نکتہ چینی نہیں کر سکتے۔ وہ زمانہ ختم ہو گیا کہ حکام کی چاپلوسی کو

دقاری کا معیار قرار دیا جاتا تھا۔

تصنیف و تالیف

مولانا حفظ الرحمن صاحب کا خصوصی کمال یہ تھا کہ اتنی ہنگامہ خیز سیاست میں سرگرم ہونے کے باوجود ایک بلند پایہ مصنف اور صاحب طرز ادیب بھی تھے۔ آپ کے قلم سے کچھ ایسی کتابیں منصف شہود پر آئی ہیں جو تحقیقی و ادبی اعتبار سے اپنی نظر آ رہی ہیں اور جن کو منصف شہود پر لانے کے لئے انتہائی یکسوئی اور پرسکون زندگی کی ضرورت ہے۔ حضرت مولانا کی تصنیفات میں

قصص القرآن

قصص القرآن بہت ہی زیادہ خصوصیت اور اہمیت کی حامل ہے۔

جس کو دیکھ کر اندازہ ہوتا ہے کہ مولانا مرحوم قدیم عربی مواد و مصادر کے ساتھ ساتھ مستشرقین کی جدید تصنیفات و تالیفات کے محاسن اور عیوب سے بھی صرف آگاہ ہی نہیں بلکہ علامہ شبلی نعمانی، مولانا سلیمان ندوی اور سید امیر علی کی طرح ناقد بھی ہیں۔

موصوف اسلام اور اسلامی امور پر مستشرقین کی طرف سے کی گئیں جارحانہ تنقیدوں و تنقیصوں کا اس طرح دندان شکن جواب دیتے ہیں کہ ان کے تمام بے سرو پا شکوک و شبہات خود بخود رفع ہو جاتے ہیں۔

راقم الحروف کو زمانہ طالب علمی میں ہی قصص القرآن کے اجمالی مطالعہ کا شرف حاصل ہو گیا تھا اور اس کی صورت یہ ہوئی کہ قصص القرآن مولانا عبدالملک صاحب قاسمی سابق استاذ مدرسہ ریاض العلوم ساہیوالی کے مطالعہ میں رہتی تھی تو میں کبھی کبھی کوالٹ پلٹ کر دیکھ لیا کرتا تھا۔ لیکن اس وقت کی کوئی قابل ذکر بات یاد نہیں بس

ایک نقش ماضی اب بھی ذہن و دماغ پر محفوظ ہے۔ البتہ قیام دارالعلوم دیوبند میں قصص القرآن بالاستغاب دیکھنے کا موقع ملا جس سے راقم الحروف متاثر ہوئے بغیر نہ رہ سکا۔

اسلام کا اقتصادی نظام

اسی طرح اسلام کا اقتصادی نظام میں بھی خداوندانِ ماسکو کے یہ فریب لغروں کا پیوں کھول کر رکھ دیا ہے۔

اسلام کا اقتصادی نظام لکھنے کی اصل وجہ یہ پیش آئی کہ مولانا حفیظ الرحمن اور مفتی عتیق الرحمن عثمانی ایک عرصہ تک کلکتہ میں رہے ہیں اور بتکال بھی ہندوستان کا دوسرا روس ہے۔ لہذا وہاں اس قسم کے مسائل اکثر سامنے آتے رہتے تھے اور مولانا مدلل جوابات سے سامعین کو مطمئن کرتے رہتے تھے۔ چنانچہ مولانا شاہ محمد عثمانی لکھتے ہیں۔

کلکتہ میں کمیونسٹوں کا زور بہت زمانہ سے رہا ہے اس لئے سوالاٹھتے رہتے تھے کہ معاشی مسائل کا حل اسلام میں کیا ہے۔ ہمارے ساتھی مولانا حفیظ الرحمن سے پوچھتے تھے۔ مولانا اس کا تشفی بخش جواب دیتے تھے کبھی کبھی فقہ کی کتابیں نکال کر حوالے بھی دکھاتے۔ مولانا سے ہمارے دوستوں نے کہا کہ اردو میں اسلامی نظریہ معیشت پر کوئی کتاب نہیں ہے۔ کیا اچھا ہوتا اس پر آپ کوئی کتاب لکھ دیتے۔ چنانچہ مولانا نے کلکتہ چھوڑنے کے بعد اسلام کا اقتصادی نظام کے نام سے ایک کتاب لکھی اور وہ ندوۃ المصنفین سے شائع ہوئی۔

مولانا مرحوم کی دوسری تصنیفات بھی بہت ہی اہم ہیں اور جو حسب ذیل

ہیں۔
 ”اخلاق و فلسفہ اخلاق“، ”رسول کریم“، ”بلاغِ مبین“، حفظ الرحمن لہذب
 النعمان۔“

وفات

مولانا حفظ الرحمن کینسر کے موذی و مہلک مرض میں ایک زمانہ سے گرفتار
 تھے۔ ڈاکٹروں کے مشوروں سے امریکہ گئے لیکن صحت قسمت میں نہ تھی بہنوستان
 واپس آگئے۔ ۲۰ اگست ۱۹۴۲ء کو صبح ۴ بجے روح بے قرارِ نفس عنقریب سے
 آزاد ہو گئی اور جسدِ خاکی کو حضرت شاہ ولی اللہ اور خاندان ولی اللہ کے مزارات سے
 بالکل متصل دفن کر دیا گیا۔۔۔ رحمة اللہ علیہ ورحمة واسعة

محمد اکبر خان

مولانا محمد اکبر خان ہندوستان کی جنگ آزادی کے جان فروش مجاہد اور لیڈر تھے۔ آپ نے برطانوی سامراج کے خلاف زبردست جنگ کی اور قید و بند کی صعوبتیں اور تکلیفیں برداشت کیں اور آزادی وطن کے بعد بھی جلاوطنی کی زندگی گزاری۔

جائے ولادت

مولانا محمد اکبر خان ضلع ہزارہ کے ایک کھاتے پیتے علمی گھرانے کے چشم و چراغ تھے۔ آپ ۱۵ مارچ ۱۹۲۰ء میں ضلع ہزارہ میں پیدا ہوئے۔ آپ کے والد کا نام مولوی محمد حسن بھٹا تھا۔ وہ ایک دیندار اور بلند اخلاق انسان تھے۔

مولانا محمد اکبر خان نے ابتدائی تعلیم وطن بھائیوں حاصل کی۔ پھر کچھ باشعور ہوتے تو دہلی آئے اور دلی کے قدیم مدرسہ عالیہ فتحپوری میں داخل ہو گئے اور مدرسہ عالیہ فتحپوری کے یا صلاحیت اساتذہ سے کسب فیض کرنے لگے اور دارالعلوم

دیوبند کے قیومن و برکات سے بھی خوب خوب سیراب ہوتے رہے۔ آپ دارالعلوم دیوبند سے فارغ التحصیل ہونے کے بعد اپنے آبائی وطن بقا واپس ہو گئے۔

علم و فضل

مولانا محمد اکبر خان مرحوم کا شمار دارالعلوم دیوبند کے ممتاز اور جید الاستعداد علماء اور فضلاء میں ہوتا ہے۔ آپ قرآن و حدیث کے زبردست عالم دین تھے آپ کو خاص طور پر منطق و فلسفہ میں ملکہِ راسخہ حاصل تھا۔ آپ اگر درس و تدریس میں لگے ہوتے تو اپنے عہد کے مشہور اور ماہر فن استاد ثابت ہوتے۔ لیکن آپ کی تمام تر فطری صلاحیت اور تدریسی لیاقت سیاست کی نذر ہو گئی۔ اس میں آپ کا کوئی قصور نہیں آپ کا زمانہ ہی۔۔۔ سیاسی ہنگاموں کا عہد تھا۔

کانگریس میں شمولیت

مولانا محمد اکبر خان کو یہ امتیازی شان حاصل ہے کہ آپ نے بفا ضلع ہزارہ میں نیشنل کانگریس سے لوگوں کو روشناس کرایا۔ آپ ابھی ابھی دارالعلوم دیوبند سے فارغ التحصیل ہو کر آئے تھے۔ سرحدی گاندھی خان عبدالغفار خان مرحوم کے مشورہ سے کانگریس میں شامل ہو گئے اور اپنی سیاسی بصیرت کی بنا پر بہت جلد ضلع کانگریس کے صدر منتخب ہو گئے۔

سرحدی گاندھی اور خدائی خدمتگاروں پر مظالم

مولانا محمد اکبر خان صوبہ سرحد میں ممتاز حیثیت کے لیڈر تھے۔ سرحدی گاندھی کے قریبی سیاسی رفیق اور محرم راز کی حیثیت سے ملک اور بیرون ملک

میں جانے پہچانے جاتے تھے۔ آپ اور سرحدی گاندھی آزادی وطن سے پہلے انگریزوں کے مہائب و آلام کا شکار رہے اور تقسیم ملک کے بعد بھی اپنے ہی ہم وطنوں کے ہاتھوں تکالیف و مہائب کا شکار ہوئے اور قید و بند کی صعوبتیں بھی برداشت کیں۔

قیام پاکستان کے بعد صوبہ سرحد میں خدائی خدمتگاروں پر مہائب و آلام کی داستان محتاج تفصیل نہیں۔ جبکہ حکومت پاکستان مختلف حیلوں اور بہانوں سے خدائی خدمتگاروں کو موت کے گھٹا اتار رہی تھی۔ اور خان عبدالغفار خان اور مولانا محمد اکبر خان جیسے دردمند قائد تڑپ رہے تھے۔ اور پاکستانی حکومت سے خدائی خدمتگاروں کے لئے صرف جینے کا حق مانگ رہے تھے جس کے لئے حکومت پاکستان تیار نہ تھی۔

مولانا محمد اکبر خان ان دنوں اپنے وطن یغا میں تھے اور پاکستانی حکومت آپ کی سیاسی سرگرمیوں سے خوب آگاہ تھی اور ہر وقت آپ کے تعاقب میں تھی۔ ایسی صورت حال میں آپ نے ضروری خیال کیا کہ اب وقت آگیا ہے کہ پاکستان سے نکل کر صوبہ سرحد میں ہونے والے واقعات اور مظالم سے دنیا کو باخبر کریں اور خدائی خدمتگاروں کے حق میں آواز بلند کریں۔ دوسرے ممالک میں اس کا پروپیگنڈہ کریں اور مجلس اقوام متحدہ تک ان کی آواز کو پہنچائیں اور پختونستان کے حق میں بین الاقوامی رائے عامہ کو ہموار کریں۔ اس ارادہ کو عملی جامہ پہنانے کے لئے آپ بڑی ہی دانشمندی سے روپوش ہو کر بقا سے پشاور پہنچے۔ وہاں سرحدی گاندھی خان عبدالغفار خان سے تبادلہ خیال کیا۔ اگرچہ اس وقت پاکستان گورنمنٹ آپ کے ارادوں کو بھانپ چکی تھی اور پاکستانی پولیس بھی حرکت میں آچکی تھی۔ مگر کوئی چیز آپ کو نہ روک سکی اور آپ تمام خطرات کا مقابلہ کرتے ہوئے ہندوستان میں داخل

ہو گئے۔

ہندوستانی لیڈروں سے ملاقاتیں

مولانا محمد اکبر خان مرحوم ہندوستان آنے کے بعد ہندوستان کے چوٹی کے لیڈروں سے ملاقاتیں کیں اور سرحد میں خدائی خدمت گاروں پر ہونے والے مصائب والام کی تفصیلات سنائیں۔ اور ان کی بہمدردیاں حاصل کیں۔

کل ہند پختون جرگہ

مولانا محمد اکبر خان نے اپنی سیاسی سرگرمیوں کا مرکز ہندوستان ہی کو بنایا ہندوستانی لیڈروں نے بھی غیر معمولی دلچسپی کا مظاہرہ کیا۔ مولانا محمد اکبر خان نے پورے ہندوستان کا دورہ کیا اور تمام سرحدی پختونوں کو ایک پلیٹ فارم پر جمع کرنے کی جدوجہد کی۔ آپ نے اسی اہم مقصد کی خاطر ”کل ہند پختون جرگہ“ کے نام سے پختونوں کی ایک جماعت کی بنیاد رکھی۔ ہندوستان جہاں ہزاروں پختون آباد تھے وہ سبھی پختون جرگہ کی زیر قیادت جمع ہو گئے اور انہوں نے مولانا محمد اکبر خان پر بڑا اعتماد و بھروسہ کیا۔ اور جانی و مالی تعاون دینے کی یقین دہانی کرائی۔

مختلف غیر ملکی اسفار

مولانا محمد اکبر خان مرحوم ہندوستان میں پختون جرگہ کو مستحکم کرنے کے بعد مختلف ملکوں کے دورے کئے۔ آپ سنگا پور، سیام، ملایا، انڈونیشیا، برطانیہ، سعودیہ عربیہ اور مسعود وغیرہ مالک تشریف لے گئے اور وہاں کے سربراہوں سے گفتگوئیں کیں۔ اور ان کے سامنے سرحد کے خدائی خدمت گاروں

پیر کئے گئے مظالم و مصائب کی تفصیلات بیان کیں اور خان عبدالغفار خان کی رہائی کی خاطر دستخطوں کی مہم چلائی۔ آپ نے ہندوستان اور دوسرے ممالک سے بیس لاکھ لوگوں سے دستخط حاصل کئے جن میں عوام کے علاوہ ان ممالک کے سربراہ اور وہ حضرات بھی شامل تھے۔ جس سے مجبور ہو کر حکومت پاکستان نے سرحدی گاندھی خان عبدالغفار خان اور خدائی خدمت گاروں کو رہا کیا۔

صحافتی زندگی

مولانا محمد اکبر خان اردو، فارسی، پشتو اور عربی کے بڑے ادیب اور انشائیہ پرداز تھے۔ آپ کی صحافتی زندگی بھی بہت ہی اہم رہی ہے۔ آپ کئی اہم اور موقر اخباروں کے مدیر رہے اور آپ نے خود بھی ایک پندرہ روزہ انگریزی اخبار ”پختونستان“ نکالا تھا۔ جو ہندوستان اور عرب ممالک میں بہت ہی مقبول ہوا۔ یہ اخبار صوبہ سرحد اور خدائی خدمت گاروں کا ترجمان تھا۔ اور اس کے بعد آپ نے ہفت روزہ ”صداقت“ ہفت روزہ ”یقین“ اور ایک اور یومیہ اخبار نکالا۔ ان تمام اخباروں کے مالک اور مدیر آپ ہی تھے۔

مولانا محمد اکبر خان ایک ایماندار اور اصول پسند صحافی تھے۔ آپ نے تمام صحافتی ذمہ داریوں کو بحسن خوبی انجام دیا۔ اور میدان صحافت میں ایک مجاہد کی حیثیت سے کھڑے رہے اور ایمان فروشوں کا مقابلہ کرتے رہے۔

عادات و خصائل

مولانا محمد اکبر خان مرحوم بڑے خلیق، بشارت، متواضع اور ہر دلعزیز انسان تھے۔ آپ کی ہر دلعزیزی کا سب سے بڑا ثبوت یہ ہے کہ آپ پٹھانوں کے محبوب لیڈر تھے اور پٹھان جیسی جذباتی قوم بھی آپ پر اعتماد و بھروسہ کرتی تھی

اور آپ کے اخلاق و کردار سے بے حد متاثر تھی۔

مولانا کی شہادت

مولانا محمد اکبر خان کی شہادت ۶/۱۹۴۳ء میں دہلی میں ہوئی آپ دارالعلوم دیوبند جانے کے لئے دلی ریلوے اسٹیشن گئے، ٹکٹ خرید لیا چونکہ گاڑی میں کافی دیر تھی، اس وجہ سے آپ دلی اسٹیشن سے پھانک حبش خاں آگئے اور وہاں اپنے کسی دوست سے ملنے کے لئے مسجد رمضان شاہ کے سامنے گلی میں ایک بڑے مکان میں داخل ہوئے اور داخل ہوتے ہی مکان گر پڑا جس میں آپ کی شہادت واقع ہو گئی۔ اور آپ کے ساتھ کئی لوگ شہید ہوئے اور ان میں قابل ذکر قومی و ملی کارکن علیم الدین صاحب بھی تھے، جن کو شہادت نصیب ہوئی اور آپ کو قبرستان ہندیان میں لایا گیا اور احاطہ شاہ ولی اللہ میں دفن کر دیا گیا۔ آپ کا مزار شاہ ولی اللہ کے مزار سے تقریباً ۴ میٹر کے فاصلے پر مشرق میں واقع ہے۔ آپ کے مزار کے قریب مختلف بااثر حضرات کی پختہ قبریں ہیں۔

مفتی عتیق الرحمن

ولادت اور تعلیم

مفتی عتیق الرحمن عثمانی کی ولادت ۱۳۱۹ھ میں دیوبند میں ہوئی۔ آپ کے والد ماجد مفتی اعظم مولانا عزیز الرحمن عثمانی، میں جو سلسلہ نقشبندیہ مجددیہ کے شیخ طریقت تھے۔

مفتی عتیق الرحمن صاحب عثمانی نے ۹ سال کی عمر میں قرآن مجید حفظ کیا اور جملہ علوم و فتون دارالعلوم دیوبند میں حاصل کئے۔ آپ کے اساتذہ میں شیخ الاسلام علامہ انور شاہ کشمیری، شیخ الاسلام علامہ شبیر احمد عثمانی، مولانا حبیب الرحمن عثمانی مولانا حافظ محمد احمد اور مولانا صغر حسین رحمہم اللہ شامل ہیں۔

دارالعلوم سے فراغتِ تعلیم کے بعد دو سال دارالعلوم دیوبند میں ہی بحیثیت معین خدمت تدریس انجام دی۔ اس کے بعد دارالعلوم اسلامیہ ڈابھیل گجرات چلے گئے۔ وہاں پانچ سال تک درس و تدریس اور قنادی نویسی کے فرائض انجام دیئے۔

تحریک آزادی

مفتی عتیق الرحمن عثمانی تحریک استخلاص وطن کے جلیل القدر مجاہد تھے۔ آپ کی مجاہدانہ زندگی کا آغاز ان کے اس اہم فتوے سے ہوا جو انہوں نے ہاتماگانڈھی کی فرمائش پر دارالعلوم اسلامیہ ڈابھیل میں لکھا تھا۔ اس کی شکل یہ ہوئی تھی کہ جب ہاتماگانڈھی جی نے انگریزوں کے خلاف ڈانڈی مارچ شروع کیا تو مفتی صاحب اپنے رفقاء کے ساتھ ڈابھیل سے ڈانڈی ہاتماگانڈھی سے ملنے گئے مفتی عتیق الرحمن صاحب عثمانی کا بیان ہے کہ:

” ہم گانڈھی جی کے پاس پہنچے تو وہ ہمیں دیکھ کر بہت خوش ہوئے اور بڑی خندہ پیشانی سے کہا ”مولا تا“ پھر ہم سے بیٹھنے کو بھی کہنے سے پہلے انہوں نے پوچھا کہ مولانا میں نے سنا ہے کہ آنحضرت رسول اللہ صلی اللہ علیہ وسلم نے فرمایا کہ ”پانی، گھاس، نمک پر ڈیوٹی نہیں میں نے اس کی تصدیق کی تو وہ اور خوش ہوئے اور دیر تک کرید کرید کر تفصیل پوچھتے رہے۔ میں نے تفصیلات بیان کیں تو انہوں نے کہا کہ بڑی نہربانی ہوگی اگر آپ انہیں لکھ کر بھیجیں۔ ہم سب وہاں دن بھر رہے اور واپس آنے کے بعد لکھ کر بھیج دیا۔“

مفکر ملت نمبر ۳۲۶

جب برطانوی حکومت نے ان مجاہدین کی جائیدادوں کو بحق سرکار ضبط کرتا شروع کر دیا جو اس وقت تک سازی کی تحریک میں حصہ لے رہے تھے تو مفتی صاحب نے فتویٰ دیا کہ ان جائیدادوں کو خریدنا جائز نہیں۔ اس فتوے سے جہاں تحریک میں جان پڑی وہاں حکومت بوکھلا گئی اور مفتی صاحب کے خلاف وارنٹ جاری کر دیا اور آپ کو ڈابھیل کی ملازمت ترک کرنی پڑی۔

انسانی ہمدردی

مفتی صاحب حقیقی معنی میں انسانی اخوت اور خدمت خلق کا بہترین نمونہ اور اور نکھرا ہوا نمونہ تھے۔ مفتی صاحب کی عظمت کا سب سے جدا اور منفرد پہلو یہ تھا کہ ان سے گفتگو کرتے وقت متکلم کو اپنی بڑائی اور عظمت کا احساس ہونے لگتا تھا۔ حضرت مفتی صاحب مخاطب سے کچھ اس انداز سے گفتگو فرماتے کہ اس میں یہ اعتماد ابھرتا تھا کہ وہ بھی کوئی حیثیت رکھتا ہے۔ مفتی صاحب خود ستانی و خود بینی جیسی کمزوریوں میں مبتلا نہ تھے۔ وہ اپنی ذات کے بارے میں بہت ہی کم بات کرتے تھے لیکن دوسروں کی شخصیت کے بارے میں اس قدر دلچسپی لیتے تھے جیسے وہ کسی عظیم اسکالر اور قداور شخصیت کا مطالعہ کر رہے ہوں۔ اپنے سے چھوٹوں کے سامنے بھی وہ اس طرح بچھ جاتے کہ شرمندگی ہوتی تھی۔ بڑی محبت سے ہر ایک سے ملتے سب کی دکھ درد سنتے، اپنی استطاعت کی حد تک پریشانی دور کرنے کی کوشش بھی فرماتے۔ اپنے گھر میں ہوں یا کسی اجتماع میں یا سر راہ ان کی وسعت داری اور محبت میں کبھی فرق محسوس نہیں ہوتا۔ مفتی صاحب بڑے وسعت دار قسم کے بزرگ تھے۔ مرحوم اپنی وسعت داری مروت اور رکھ رکھاؤ کی وجہ سے زہر کے گھونٹ بھی مسکراتے ہوئے پی جاتے تھے اور اذلی دشمنوں اور سیاسی حریفوں سے اس طرح ملتے جسے ان سے ملنا خضر و مسیحا کی ملاقات سے بہتر ہو۔ ان کی وسعت داری ہی تھی کہ تادم آخر کانگریسی رہے۔ لیکن کانگریسیت کے ساتھ ساتھ سیاسی میدانوں میں ان کا رشتہ مختلف رجحانات کے لوگوں سے رہا۔

میدان سیاست

مفتی صاحب سیاسی لیڈر ہی نہ تھے۔ لیڈروں کے لیڈر تھے۔ لیکن عام

کانگریسی کی طرح کسی بڑے حکمران سے گفتگو کرتے ہوئے کانپتے اور
 تھراتے نہیں تھے۔ بلکہ آنکھوں میں آنکھیں ڈال کر بات کرتے تھے مجھے متعدد
 قومی رہنماؤں نے بتایا کہ ایک کانفرنس میں جس میں آنجنہانی اندراجی بھی شریک
 تھیں۔ اندراجی نے بتکلہ دیشی مسلمانوں سے بڑی ہمدردی کا اظہار کیا تو مفتی
 صاحب نے برجستہ اسی مجلس میں اپنے مخصوص انداز میں فرمایا کہ آج کل
 ہماری محترمہ وزیر اعظم کو بتکلہ دیشی مسلمانوں سے کچھ زیادہ ہی ہمدردی ہو گئی
 ہے۔ مفتی صاحب باوجود بڑے کانگریسی لیڈر ہونے کے سود سے بازی اور لغز
 لگانے کے فن سے کورے تھے۔ اگر مفتی صاحب چاہتے تو بڑے سے بڑا عہدہ
 ان کو باسانی مل سکتا تھا۔ لیکن ان کی دھنداری تھی کہ کبھی کسی سرکاری عہدہ
 کا لالچ نہیں کیا۔

تحریر و تقریر

مفتی صاحب تحریر و تقریر کے میدان کے کامیاب شہسوار تھے۔ زبان
 و قلم میں بلا کی شگفتگی و دلآویزی تھی۔ آپ کی تقریروں میں علم و روحانیت
 فکر و بصیرت اور تحقیق و کاوش کے جوہروں کے ساتھ ساتھ ادب کی چاشنی
 اور اسلوب کی دلآویزی چمکتی و دمکتی نظر آتی ہیں۔ یہ حقیقت ہے کہ مفتی صاحب
 کو قدرت نے نثر نگاری کا جتنا صاف ستھرا ذوق دیا تھا ویسے ہی علمی حیثیت
 سے بھی بلند مقام عطا فرمایا تھا مگر انھوں نے اپنی زندگی کا تقریباً تمام تر حصہ
 چھوڑوں کو بڑا اور بڑوں کو اور بڑا بنانے میں صرف کر دیا۔

ہم نے ہر ادنیٰ کو اعلیٰ کر دیا

خاکساری اپنی کام آئی بہت

بلاشبہہ تاریخ میں ایسے بے لوث تعمیر پسند اور دوسروں کو ہر قدم اور ہر موڑ پر سہارا دینے والے کم ہی لوگ نظر آتے ہیں۔ نہ جانے کتنے نوجوان ہیں جو صرف حضرت مفتی صاحب کی حوصلہ افزائی، امداد و تعاون کی بدولت صاحبِ قلم، صاحبِ تصنیف اور علمی دنیا میں شہرت و عظمت کے حامل ہو گئے۔ اور مفتی صاحب نے خود کو انشا پر مردازی کے میدان میں پیچھے رکھنے کی سعی کی اور شاذ و نادر ہی اور انتہائی مجبور کن حالات میں ہی کچھ لکھا۔ خود ہی ایک جگہ لکھتے ہیں۔

”۱۹۳۷ء کے اوائل میں جب ندوۃ المصنفین کا قیام عمل میں آیا دوسرے رفقاتے کار کے ساتھ میں بھی ایک بڑھیا قسم کی بلوری دوات اور عمرہ قلم سنہال کر بیٹھ گیا تھا۔ اور لکھنے پڑھنے کا کام شروع بھی کر دیا تھا علامہ ابن تیمیہؒ کی ”الکلم الطیب“ تشریحی نوٹوں کے ساتھ اور علامہ ابن الجوزی کی ”صید الخاطر“ کا ترجمہ ان ہی دنوں کی یادگار ہیں۔ لیکن جلد ہی یہ طے کر لیا کہ لکھنے پڑھنے والوں اور تصنیف و تالیف کے شہسواروں کی کمی نہیں۔ کمی جس چیز کی ہے وہ یہ ہے کہ ادارے کا انتظام کون چلاتے اور کس طرح چلاتے اس فیصلہ کا نتیجہ یہ ہوا کہ ایک کوتاہ قلم اور کم سواد انتظامات کے خرخشوں میں پھنس کر رہ گیا اور شروع کئے ہوئے کام یوں ہی ناتمام رہ گئے۔ گزرے ہوئے دن واپس نہیں آئے اور اب انسوس کے علاوہ چارہ کار ہی نہیں ہے۔ انتہی۔

منار مدار ص ۹

مفتی صاحب ایک عظیم المرتبت عالم دین ہونے کے ساتھ ساتھ ایک کامیاب ترین منتظم بھی تھے ان کی بے پناہ اور نیر العقول انتظامی صلاحیتوں کا اعتراف سمجھی کرتے ہیں ادارہ ندوۃ المصنفین ان کی بے پناہ انتظامی صلاحیتوں اور حیرت انگیز کاوشوں کا ثمرہ ہے۔ خدا حضرت مفتی صاحبؒ کے قائم کردہ

اس ادارہ کو پروان چڑھائے

وفات

مفتی عتیق الرحمن عثمانی ۱۲ مئی ۱۹۸۳ء میں داعی اجل کو لبیک کہا اور مہندیان میں دفن ہوئے، آپ کی قبر دارالمدربین سے چند قدم آگے بائیں جانب سرراہ ہے۔

علامہ المامون دمشقی

مختصر تعارف

علامہ محمد المامون الارزنجانی دمشقی کا شمار اسلام کے مخلص مبلغوں اور دانشوروں میں ہوتا ہے۔ وہ ۱۸۰۰ء میں ارزنجان دمشق میں پیدا ہوئے۔ آپ کے والد کا نام معلوم نہیں ہو سکا اور نہ آپ کے ابتدائی حالات معلوم ہوئے اور نہ ملک شام چھوڑنے کی وجہ معلوم ہو سکی۔ خدا معلوم کس وجہ سے اہل و عیال کے اصرار کے باوجود کبھی وطن نہیں گئے اور مختلف ممالک جیسے جرمن، اٹلی اور ہندوستان میں مقیم رہے۔ ہندوستان میں تقریباً بیس سال رہے۔ حیدرآباد میں زیادہ قیام رہا۔ حیدرآباد میں محلہ تامل میں قیام رہا۔ لیکن کوئی خاص مشغلہ نہیں تھا۔ کبھی کبھی نشر گاہ حیدرآباد سے نشریاتی پروگرام میں عربی اناؤنسز بھی بچتے تھے۔ ۱۹۲۸ء میں چند سال جامع عثمانیہ حیدرآباد میں پروفیسر رہے پھر مسلم یونیورسٹی علی گڑھ میں عربی کے استاد رہے۔ وہاں سے دہلی کالج میں آئے اور عربی کے استاد رہے۔

ادبی ذوق

علامہ محمد المامون عربی زبان کے ادیب تھے اور وہ ان کی مادری زبان تھی۔ لغت فصیحی بولتے اور لکھتے تھے اور اس کے مبلغ تھے۔ لغت عامیہ کے بہت خلاف تھے۔ عربی زبان کے قادر الکلام شاعر بھی تھے۔ آپ کے بہت سے قصائد غیر مطبوعہ اور مطبوعہ تھے عربی زبان کے علاوہ فارسی، انگریزی جرمنی، اردو اور جاپانی زبان سے بھی بخوبی واقف تھے

تصنیف و تالیف

علامہ مرحوم ایک بلند پایہ مصنف تھے آپ نے سیرت الرسولؐ پر ایک رسالہ رسول الثقلین کے نام سے لکھا تھا اور ادب میں المقامات الدکنیہ کے نام سے ایک مختصر مطبوعہ کتاب تھی ان کا غیر مطبوعہ ایک دیوان بھی تھا۔ آخر میں مہاتما گاندھی کی سوانح عمری عربی میں لکھ رہے تھے معلوم نہیں یہ سوانح عمری مکمل ہو سکی یا تثنیہ تکمیل رہی، مولانا آزاد کے انتقال پر بڑا پرورد مرثیہ لکھا جو الجمعۃ کے مولانا آزاد نمبر میں شائع ہوا ہے۔

ذوق تصوف

علامہ محمد المامون الثامی علم روحانیت میں درک رکھتے تھے اور غیر مسلموں سے میل جول اور ان سے مذہبی اور خاص طور پر روحانیت و اخلاقیات پر تبادلہ خیال کرتے تھے ان کو اسلام کی دعوت بھی دیتے تھے۔

روزانہ اپنی قیام گاہ سے گیارہ بجے نکل کر شہر کے مختلف علاقوں میں مختلف لوگوں سے ملتے جلتے تھے۔

آپ مولانا ابوالکلام آزاد، مولانا حبیب الرحمن لدھیانوی، مولانا عبدالرزاق
 ملیح آبادی اور مولانا مفتی حفیظ الرحمن و اصفت مرحوم سے ملنے جاتے تھے یہ
 حضرات بھی آپ کے اخلاص و محبت کی بڑی قدر کرتے تھے۔
 مولانا آزاد اور مولانا ملیح آبادی سے آپ کا بڑا گہرا تعلق تھا۔ مولانا
 ملیح آبادی جب آل انڈیا ریڈیو کے شعبہ عربی سے وابستہ ہو گئے تو علامہ
 الامون سے بھی گاہ بگاہ تقریر کرتے تھے۔

عادات و خصائل

علامہ الامون الشامی بڑے سادہ مزاج اور مجاہد انسان تھے۔ آپ اپنے
 ساتھ فوجیوں کی طرح پھیلے رکھتے تھے جس میں چنے، ڈیل روٹی وغیرہ معمولی
 خورد و نوش کا سامان رکھتے۔ سوکھی روٹی سے بھگو کر گڑ سے بھی کھاتے تھے۔
 حفظانِ صحت کے اصول کی مطابق خاص طور پر ہوا خوری کا ہر جگہ اہتمام رکھتے تھے۔
 خوش مزاج اور با وضع انسان تھے۔ بلا کے ذہین تھے۔ بہت جلد ہر بات کو تار
 لیتے تھے۔

وفات

علامہ محمد الامون الشامی دہلی میں بیمار پڑے اور ان کو اورن ہسپتال
 میں داخل کرایا گیا۔ ۱۹ فروری ۱۹۶۰ء میں داعی اجل کو لبیک کہا عزیز الوطن کی موت
 ہوئی۔ قبرستان ہندیان میں باب حفظ الرحمن کے قریب ہی دفن ہوئے۔
 خدا جزائے خیر دے شیر میوات کو کہ انھوں نے بڑا خوبصورت کتبہ لگا دیا ہے۔
 آپ کی قبر سے قریب ہی دائیں بائیں دو غیر معروف قبریں ہیں۔

چودھری مختار احمد خان

ولادت و تعلیم

چودھری صاحب کی پیدائش ۱۹۱۴ء میں قصبہ ڈھلہ مراد آباد کے ایک صاحب ثروت ناز میندار گھرانہ میں ہوئی۔ ان کے والد حاجی عبدالمجید صاحب مرحوم سی پی ڈبلیو ڈی میں انجینئر تھے اور لکھنؤ میں تعینات تھے۔ اس لئے چودھری صاحب کی تعلیم و تربیت لکھنؤ میں ہی ہوئی اور وہیں سے گریجویٹیشن کرنے کے بعد علی گڑھ مسلم یونیورسٹی سے ایم ایس سی ۱۹۳۷ء میں اعلیٰ نمبرات سے پاس کیا۔ دور طالب علمی نہایت سادگی سے گزارا۔

ملازمت

مزا جاً بہت سخت مگر طبیعت کے بید نرم واقع ہوئے تھے۔ اگرچہ برطانیہ کی ملازمت مرغوب نہ تھی مگر والد صاحب کے اصرار پر یونین پبلک سروس کے اسٹنٹ گریڈ کے امتحان میں شرکت کی اور پہلی ہی مرتبہ اعلیٰ و امتیازی نمبرات سے کامیابی حاصل کر کے ۱۹۳۸ء میں سنٹرل بورڈ آف یونیورسٹی اسٹنٹ کی حیثیت

سے جو اسن کیا۔

اس دور میں ترقی کا معیار انگریز حکومت سے وفاداری تھا مگر مرد مومن کی طرح ڈٹے رہے اور کسی انگریز کو خاطر میں نہ لائے۔ اپنی ایمانداری، شرافت اور اپنے کام پر مکمل عبور و دسترس ہونے کی وجہ سے ۱۹۴۲ء میں پرنٹنگ ٹرسٹ سچر ڈی جی ایس اینڈ ڈی میں اسٹنٹ ڈائریکٹر، ۱۹۴۵ء میں ڈپٹی ڈائریکٹر اور ۱۹۴۹ء میں ڈائریکٹر کمپلینٹس مقرر ہوئے اور ۱۹۷۷ء میں اسی عہدے سے ریٹائر ہوئے۔

دینی مزاج

بچپن سے ہی مذہبی ماحول میں پرورش ہوئی تھی چنانچہ باشرع ڈارٹھی، کرنا پاتجامہ، شیردانی ہی وضع قطع تھی یہاں تک کہ علی گڑھ میں مولوی کی حیثیت سے پہچانے جاتے رہے۔ آزادی سے پہلے مرکزی دفاتر شملہ میں چھ ماہ رہے۔ شملہ کے قیام کے زمانے میں سرکاری ملازمین کی ایک تنظیم جمیعتہ انصار المسلمین کے نام سے قائم کی اور اس کے ماتحت شملہ کی پہاڑیوں پر دینی مکاتیب قائم کئے اور ان کی تمام ذمہ داریوں کو اپنے ذمے لے کر بحسن خوبی نباتے رہے۔

تحریک انکار حدیث

چودھری صاحب کے مقابلہ میں مشہور منکر حدیث پر ویز نے ایک انجمن، انجمن اسلامیہ کے نام سے قائم کی اور اس کے ذریعے اپنے مخصوص خیالات کا پرچار کرنا اور مسلمانوں کو حدیث کے خلاف بھڑکانا اور احادیث کے خلاف ذہن سازی کی جدوجہد شروع کر دی یہ لوگ اپنے آپ کو اہل قرآن کہتے اور حدیث رسول صلی اللہ علیہ وسلم کا صریح انکار بلکہ حدیث کے بارے میں نازیبا کلمات تک کہنے سے نہ چوکتے تھے مگر بد قسمتی سے یہ سکرٹریٹ کی مسجد

اجامع مسجد نئی دہلی) میں خطیب اور امام جمعہ تھے۔ جمیعہ انصار المسلمین کے ذریعہ چودھری صاحب نے کافی جدوجہد کی۔ اور ان کو اس منصب اور اس مسجد سے ہٹانے میں کامیاب ہوئے اور ان کی جگہ حضرت مولانا احتشام الحق صاحب تھانوی علیہ الرحمہ کو امام و خطیب مقرر کرایا۔ اور ان تحریکات و جمیوعہ کے سلسلہ سے حضرت مولانا حفظ الرحمن صاحب، مولانا مفتی عتیق الرحمن صاحب وغیرہ سے قریب ہوئے اور ندوۃ المصنفین قروباغ میں پھر گلی قاسم جان اور آخر میں علاقہ جامع مسجد میں قائم کرنے میں ان اکابر کے معاون و مددگار رہے۔

جب ۱۹۴۰ء کے دوران انکے دفاتر سنٹر اسٹریٹ سے شاہجہاڑ روڈ پر منتقل ہوئے تو وہاں مسجد بنانے کی وجہ سے پریشان تھے۔ ہمایوں روڈ پر ایک خستہ مسجد کے آثار نکلے اس کی صفائی وغیرہ کرائی۔ امام و خطیب مقرر کیا، جمعہ کے لئے قاضی سجاد حسین صاحب کو تیار کیا اور اس مسجد کو دوبارہ نہایت خوبصورت انداز میں تعمیر کرایا۔

اردو نوازی

۱۹۴۷ء میں مسلمانوں کی بربادی اور اردو تعلیم کے خاتمہ سے بہت کبیدہ تھے اور چاہتے تھے کہ اردو پھر سے زندہ ہو، مشاعرہ میں کبھی شرکت نہ کرنے کے باوجود درپردہ اردو کی بہبودی و فروغ کے لئے کوشاں رہے۔ موصوف نے ذاتی طور پر اردو اکادمی قائم کی اور وہ تمام کتابیں جنکو پبلشر نہیں چھاپتے تھے۔ ان کتابوں کو اردو میں ترجمہ کر اکادمی سے شائع کرائیں۔

وسیع النظری

ان کی زندگی ایک مسلسل جدوجہد تھی اور بلا فرق مذہب و ملت اپنے ماتحتوں کی برابر مدد کرتے تھے اور اس حد تک اس معاملہ میں فراخ دل تھے کہ وہ جنہوں نے ہمیشہ

مخالفت کی ان کے ساتھ بھی وقت ضرورت تعاون کرنے سے نہ چوکتے۔ یہی وجہ تھی کہ ان کے دفتر کے لوگ آخر تک ان کے پاس اپنے کاموں کے سلسلہ میں آتے رہے۔ آپ ہی کے نقش قدم پر آپ کے بڑے صاحبزادے جناب چودھری حکیم صغیر احمد خان انچارج شوروم ہمدرد آصف علی روڈ میں جو بڑے مخلص اور ہمدرد انسان ہیں۔ ملی کاموں میں برابر دلچسپی لیتے ہیں۔

اوقات کی حالت زار

اوقات کی حالت ایک زمانہ میں خراب ہو گئی تھی۔ حضرت مولانا حفیظ الرحمن صاحب نے ڈیوٹیشن پر مقرر کر دیا۔ چودھری صاحب نے اوقات کا ایک ضابطہ بنایا اور اوقات سے مسلمانوں کی مدد و تعاون کا منصوبہ بنایا اور مسلم تنظیموں کے آپسی اختلافات کو ختم کرانے کے سلسلہ میں مسلسل کوشاں رہتے۔ جیل پور کے فسادات کے بعد حضرت مولانا حفیظ الرحمن صاحب، مولانا ابواللہ صاحب اور مولانا مسعودی صاحب کے درمیان جو مشاجرات کی شکل پیدا ہو گئی تھی ان کو ختم کر کے ایک ساتھ کام کرنے پر آمادہ کیا اور کسی حد تک اپنی کوشش میں کامیاب رہے اور جیل پور میں ریلیف کا کام دونوں جماعتوں نے مل کر کیا۔ مشاورت بننے کے بعد بھی مشورے دیتے رہے اور اس سلسلہ میں پہلا میمورنڈم اکابرین کے مشورے سے اس کو تیار کر کے دیا۔

وفات

اکثر زیادہ محنت اور دینی حالات کی وجہ سے پریشانیوں کے باعث بیمار رہتے تھے مگر اکتوبر ۱۹۸۳ء میں شدید قالج اور پھر دل کا حملہ ہوا۔ ہمدرد نرسنگ ہوم میں داخل کئے گئے، اس دوران بھی جب طبیعت کچھ بحال ہوئی تو ایک ننگو عرب اسکول

کے سلسلہ میں ایک طویل ڈرافٹ تحریر کرایا اگرچہ ڈاکٹروں نے سختی سے منع کیا تھا۔ مگر ان کی لگن کاموں میں اس طرح تھی کہ اس میں کوئی چیز اڑے نہ آئی۔ موصوف اینگلو عربک اسکول کے منیجر بھی تھے اور نہایت ہی خلوص کے ساتھ اسکول کی تمام تر ذمہ داریوں کو نبھایا۔ آخر ۲۲ جنوری ۱۹۸۲ء کو دوسرا حملہ ہوا اور چودھری صاحب اس دار فانی سے کوچ کر گئے۔ مرحوم کی تدفین ہندیاں میں ہوئی۔ خدا مغفرت کرے عجب آزاد مرد تھا۔

ہندوستان کے مشہور مجاہد آزادی علامہ انور صاحبی مرحوم نے قطعاً تاریخ

کہی ہے۔

بات غیبی سمجھتا ہے جنہیں عنوان خلد
 جس کے اوصاف حمیدہ تھے سرداران خلد
 شکر ہے بعد فتاوہ ہو گئے یہاں خلد
 کہہ بھی دو تاریخ تم، مختار احمد جان خلد
 ۶ ۱۹ ۸۲

حکیم محمد الیاس خان

ولادت اور تعلیم

صدر الاطباء حکیم محمد الیاس خان ۱۸۸۰ء میں اپنے آبائی مکان قصبہ سہا اور ضلع ایٹہ کے ایک معزز چودھری خاندان میں پیدا ہوئے۔ آپ کے والد ماجد چودھری محمد امجد علی خان مرحوم کا انتقال ان کی صغر سنی میں ہی ہو گیا۔ آپ کی والدہ محترمہ جو بہت ہی رعب اور دیدہ کی مالک تھیں اور آپ بھی اپنی والدہ محترمہ کی بہت عزت و تکریم کرتے تھے۔ انھوں نے چودھری صاحب کے وصال کے بعد صاحبزادہ کو حصول علم کے لئے مدرسہ امینیہ دہلی میں داخل کرا دیا جہاں آپ نے بہت ہی کم مدت میں تمام علوم کی تکمیل کرنے کے بعد مدرسہ طبیہ سے حکیم عبد المجید خان کی نگرانی میں طب کی تعلیم حاصل کی۔ ۱۹۰۱ء میں مدرسہ طبیہ سے سند طب حاصل کر کے اپنے آبائی وطن قصبہ سہا اور واپس چلے گئے۔

مطلب

اور وہاں اپنے گھر پر ہی پریکٹس (مطلب) شروع کر دی۔ خداوند تعالیٰ نے جہاں قابلیت اور ذہانت سے نوازا تھا وہیں دستِ شفا رکھی عنایت فرمایا تھا۔ اتفاق سے ۱۹۰۱ء میں ڈاکٹر ضیاء الدین مرحوم وائس چانسلر مسلم یونیورسٹی علی گڑھ چنڈے کی مہم پر جب قصبہ سہاورد تشریف لائے تو افلاطون وقت حکیم محمد الیاس خان سے ملاقات ہوئی۔ ڈاکٹر ضیاء الدین مرحوم آپ سے ملکر بے حد متاثر ہوئے اور حکیم صاحب کو علی گڑھ آنے کی دعوت دی۔ ڈاکٹر صاحب کی دعوت پر علی گڑھ تو تشریف لے آئے مگر ملازمت کے لئے تیار نہ ہوئے۔ اور شہر علی گڑھ میں اوپر کورٹ پر اپنا مطلب شروع کر دیا۔ حکیم محمد الیاس خان صاحب اس وقت جو حکیم صاحبان وہاں موجود تھے ان میں نہایت ہی کم عمر تھے اور اس واسطے لوگ ان کو اکثر ”بچہ حکیم“ کہہ کر پکارتے تھے اور جب مریتھن ان بزرگ حکیموں کے علاج سے شفا یاب نہ ہوتے تو پھر ”بچہ حکیم“ کو بھی آزماتے اور اللہ تعالیٰ اس بچہ حکیم کے ہاتھوں بڑے بڑے لا علاج مریتھنوں کو شفا عطا فرماتا تھا۔ کچھ عرصہ علی گڑھ میں قیام کر کے ۱۹۲۰ء کے اوائل میں دہلی آگئے اور بارہ ٹوٹی (صدر بازار) میں اپنا مطلب شروع کر دیا۔

طبیہ کالج

اور ۱۹۲۰ء میں ہی سیح الملک حکیم محمد اجمل خان مرحوم کی دعوت پر طبیہ کالج قرولیباغ کی خدمت قبول فرمائی۔ جہاں آپ ہاؤس فزیشن اور پروفیسر معالجات کی حیثیت سے کام کرتے رہے۔ ۱۹۲۴ء میں سیح الملک حکیم محمد اجمل خان مرحوم نے ایک مجلس تحقیق (ریسرچ کمیٹی) قائم کی جس کے چیئرمین خود

حکیم محمد اجمل خان مرحوم رہے اور سکریٹری حکیم محمد الیاس خان مرحوم کو بنایا۔

جامعہ طبیہ کا قیام

۱۹۲۷ء میں طبیہ کالج آپسی اختلافات کا مرکز بن گیا تو حکیم محمد الیاس خان مرحوم نے اختلافات سے کنارہ کش ہو کر قروباہ کے نزدیک ہی شیدی پورہ کے چوراہے پر ایک نئے طبیہ کالج بنام جامعہ طبیہ کی بنیاد ڈالی اور بہت جلد یہ جامعہ طبیہ اپنے اعلیٰ کارکردگی اور فنی تحقیق کی وجہ سے بام عروج پیمہ ہو چلا گیا۔

۱۹۴۷ء تک یہ ادارہ پوری شان و شوکت کے ساتھ چلتا رہا مگر ۱۹۴۷ء کی ہولناکیوں کی تاب نہ لاسکا اور ان ہولناکیوں نے اسے تباہ کر دیا اور بلوائیوں نے اس کی اینٹ سے اینٹ بجا دی۔ جس دور میں جامعہ طبیہ وجود میں آ رہا تھا اسی دور میں حیدرآباد میں ایک طبیہ کالج کا خاکہ بھی مرتب کیا جا رہا تھا جس میں طبی ماہر کی حیثیت سے حکیم محمد الیاس خان مرحوم بھی بلائے گئے اور وہاں بھی ایک طبیہ کالج، نظامیہ طبیہ کالج کے نام سے وجود میں آیا۔ وہاں کے ناظم طبابت حکیم مقصود یار جنگ نے جامعہ طبیہ دہلی کے اساتذہ کو دعوت دی کہ وہ یہاں آکر اپنی خدمات سے نوازیں۔ لہذا حکیم محمد الیاس خان کے رفقاء کار میں سے علامہ حکیم کبیر الدین مرحوم اور حکیم فضل الرحمن مرحوم حیدرآباد کن تشریف لے گئے اور اب جامعہ طبیہ دہلی میں صرف حکیم محمد الیاس خان ہی موجود رہ گئے۔

حکیم محمد الیاس صاحب کو بھی انتہائی کوشش کی گئی کہ وہ بھی حیدرآباد چلے آئیں لیکن انہوں نے یہ کہہ کر معذرت چاہی کہ میں اپنی ذاتی و خانگی مجبوری کی وجہ سے دہلی نہیں چھوڑ سکتا۔ وہ ذاتی اور خانگی مجبوری صرف جامعہ طبیہ ہی تھا۔

جس کے لئے وہ اپنے آپ کو وقف کر چکے تھے۔
 موصوف اپنی تمام تر توجہ اور ذاتی سرمایہ جامعہ طیبہ کی تعمیر و ترقی کے لئے
 وقف فرما چکے تھے۔

جامعہ طیبہ گلی قاسم جان میں

حکیم محمد جمیل خان صاحب بن سیح الملک حکیم محمد اجمل خان پرنسپل طیبہ کالج
 آپکے کرب و بے چینی سے متاثر ہوئے بغیر نہ رہے اور پیش کش فرمائی
 کہ آپ جامعہ طیبہ گلی قاسم جان میں منتقل فرمائیں اور میں ہر طرح سے آپ کا
 تعاون کروں گا۔ لہذا اب تنہا اس جامعہ کی نشاۃ ثانیہ کی فکر میں لگ گئے۔
 لہذا حکیم محمد جمیل کی درخواست پر گلی قاسم جان کے ایک مکان میں
 جامعہ طیبہ کی نشاۃ ثانیہ کر دی گئی۔ اس میں طیبہ کالج دہلی کے ان طلباء کو بھی
 داخلہ دیا گیا جن کی تعلیم ادھوری رہ گئی تھی۔ تاکہ وہ اپنی تعلیم پوری کر کے
 سند حاصل کر سکیں۔ بہر حال آپ نے آخر وقت تک اس ادارہ جامعہ طیبہ کو اپنا
 سرمایہ حیات قرار دیکر اس کی خدمت کرتے رہے اور اس ادارہ کی خدمت
 کرتے کرتے ہی ۱۹۶۳ء میں اپنے مولیٰ حقیقی سے جا ملے اور قبرستان ہندیان
 میں سپرد خاک کر دیئے گئے۔ مگر مرتے مرتے بھی اس جامعہ کا فکر حکیم محمد اجمل
 صاحب کو دامن گیر رہا۔

حکیم عبد الحمید صاحب کی تولیت

انتقال سے قبل اپنے وصیت نامی کہ میرے بعد یہ ادارہ محترم حکیم
 عبد الحمید صاحب چیئرمین ہمدردیشنل فاؤنڈیشن صدر آل انڈیا یونانی طبی
 کانفرنس کی تولیت میں دیدیا جائے۔ لہذا آپ کی وفات کے بعد آپ

کی وصیت کے مطابق ۱۹۴۳ء میں یہ ادارہ حکیم حاجی عبدالحمید صاحب کی تولیت میں دیدیا گیا۔ اور اب یہ ادارہ حضرت حکیم حاجی عبدالحمید صاحب کی سرپرستی میں ہمدرد طبیہ کالج کے نام سے تعلق آباد میں روز افزوں، دن رونی رات جو گنتی ترقی کر رہا ہے۔ پدم بھوشن حکیم عبدالحمید صاحب کی مخلصانہ جدوجہد کی وجہ سے ہمدرد طبیہ کالج ہندوستان کے چوٹی کے اداروں میں شمار ہونے لگا ہے۔

حکیم صاحب معاصرین کی نظر میں

آپ کے پڑانے رفیق و ہمدم علامہ حکیم کبیر الدین صاحب نے علی گڑھ سے انتہائی موثر و پیدرد الفاظ میں مرحوم کو خراج تحسین پیش کیا۔ تحریر فرماتے ہیں :-

”کشتی فن کا آزمودہ کار ملاح، تجربہ کار ناخدا، اجمل خان کا جاتا تہ سپاہی چل بسا۔۔۔ بڑا بہادر، بڑا دلیر، بڑا جنگجو، دلی روز رہی ہے۔ حیدر آباد آشکبار ہے۔ کہ اچی میں آنسو بہہ رہے ہیں۔ حکیم الیاس خان کہنے کو ۸۲ برس کے تھے مگر ان کے سینہ کے اندر دل جوانوں کی طرح اچھلتا تھا۔ مرتے دم تک آواز میں پستی اور ارادوں میں شکستگی نہیں آنے پائی۔ ان پر جوانی آئی تو پھر واپس نہیں گئی۔ مرے تو جوان ہی مرے۔ قدرت نے ان کو امتیازی شان عطا فرمائی تھی۔ جب طالب علم تھے تو ممتاز تھے۔ علی گڑھ کے علمی ادارہ میں بحیثیت طبیب آئے تو سر بلند رہے۔ جب دلی بلائے گئے تو طبیہ کالج میں نہ صرف برگزیدہ رہے بلکہ ”ہم دوست“ کی حیثیت انھیں حاصل تھی۔ حکیم الیاس

خان کی خدمت کی مدت بھی بڑی طویل ہے۔ ۸۲ برس میں سے بیس یا بیس سال نکال دیجئے تو ساٹھ سال ان کی خدمت کی مدت ہے۔ اور اس مدت میں ان کی خدمت کی مقدار اتنی بڑی ہے کہ اگر اسے شرح و تفصیل سے لکھا جائے تو ایک بڑا دفتر بن جائے۔ حکیم عبدالحمید صاحب نے مرحوم کے بارے میں اپنے دلی تاثرات کا اظہار ان الفاظ میں فرمایا ہے :-

” وہ میرے شفیق رہنا اور خیر خواہ تھے، طبی مسائل کو حل کرنے میں ان کی شخصیت جو کام کر جاتی تھی وہ ہماری بہت سی تدبیریں بھی نہیں کرتی تھیں۔ وہ غیر معمولی صلاحیت کے مالک تھے۔ گلی قاسم جان کے ایک کونے میں بیٹھ کر ملک کی تمام طبی سیاست پر نظر رکھتے تھے اور اپنے پچھلے تعلیمی تجربہ اور قابلیت کی بنا پر جامعہ طبیہ کو جس حسن خوبی سے چلا رہے تھے وہ انھیں کا حصہ تھا۔ مجھے کبھی یہ سوچنا ہی نہیں پڑتا تھا کہ وہاں کا کام کس طرح ہو رہا ہے۔“

اولاد

حکیم محمد ایاس خان مرحوم کی اولاد میں تین صاحبزادے اور دو صاحبزادیاں تھیں۔ بڑے فرزند حکیم محمد ایاس خان کا آپ کی زندگی میں ہی انتقال ہو گیا تھا۔ آپ کے منجھلے صاحبزادے ڈاکٹر محمد اخلص خان پاکستان ہجرت کر گئے جو الحمد للہ تازہ نوز بقید حیات ہیں اور ان کے چھوٹے صاحبزادے محمد عباس خان منسٹری آف ایجوکیشن کے پراجیکٹ بال بھون میں اسٹنٹ ڈائریکٹر کی حیثیت سے ریٹائر ہو گئے ہیں۔ آج کل گھر بہرہ

اپنی کھیتی باڑی میں مشغول ہیں۔

حکیم صاحب کے چھوٹے داماد پروفیسر سید نقی حسین جعفری صاحب
ہیں جو کہ جامعہ ملیہ اسلامیہ میں شعبہ انگلش میں ریڈر کے عہدہ پر مامور ہیں۔

مولوی محمد یوسف فقیر

مفسر قرآن مولانا مولوی محمد یوسف فقیر دہلوی کی ولادت ۱۹۰۳ء میں دہلی میں ہوئی۔ آپ ایک معزز اور جدید تعلیم یافتہ گھرانے کے چشم و چراغ تھے۔ آپ کے والد ماجد علی محمد مرحوم بمبئی کے کسی فیکٹری میں انجینئر تھے۔

تعلیم و تربیت

مولوی محمد یوسف فقیر دہلوی کی ابتدائی تعلیم کا آغاز قرآن مجید سے ہوا، مکتبی تعلیم سے فارغ ہونے کے بعد اینگلو عربک اسکول میں داخل ہوئے اور اینگلو عربک اسکول سے میٹرک کا امتحان پاس کرنے کے بعد پنجاب یونیورسٹی سے بی۔ اے۔ کا امتحان دیا۔ امتحان دینے کے بعد عروس البلاد بمبئی چلے گئے۔ آپ کے والد آپ کو اعلیٰ تعلیم کی تحصیل کے لئے یورپ بھیجنا چاہتے تھے۔ لیکن بمبئی میں آپ کا جی نہیں لگا اور دہلی واپس آ گئے۔ آپ کی والدہ مرحومہ بڑی نیک اور فرشتہ صفت خاتون تھیں۔ آپ کو دینی تعلیم سے آراستہ و پیراستہ کرانا چاہتی تھیں۔ والدہ محترمہ کے اشارہ پر آپ ۱۹۲۲ء میں مدرسہ مظاہر علوم سہارنپور میں داخل ہوئے اور ۱۹۲۴ء تک وہاں رہ کر علم دین حاصل کیا۔ اس کے بعد برصغیر کی عظیم

دینی درسگاہ دارالعلوم دیوبند میں داخل ہوئے اور ۱۹۲۹ء میں دارالعلوم دیوبند سے فراغت حاصل کی۔

علم و فضل

مفسر قرآن مولانا محمد یوسف فقیر دہلوی کا شمار دارالعلوم دیوبند کے جلیل القدر علماء و فضلاء میں تھا۔ آپ کو شیخ الادب مولانا اعزاز علی امرہوی، علامہ محمد ابراہیم بلیاوی، اور مولانا حسین احمد مدنیؒ سے شرف تلمذ حاصل تھا۔ آپ اپنی خداداد ذہانت و فطانت کی وجہ سے تمام علوم و فنون پر گہری نظر رکھتے تھے۔ آپ دلی کے ممتاز مفسر قرآن، بالغ نظر مفتی اور شگفتہ بیان واعظ تھے۔

مدرسہ کریمیہ

مولانا محمد یوسف فقیر دہلوی، دہلی کے مشہور ادارہ مدرسہ کریمیہ کے صدر مدرس رہے۔ اور آپ کے دورِ صدارت میں مدرسہ ایسی نیک نامی اور شہرت حاصل کی کہ دلی کے مسلم روسا اور شرقا و اپنی بچوں کو یہاں داخل کرانا فخر سمجھنے لگے تھے۔ مولانا محمد یوسف صاحب بچوں کی تعلیم و تربیت پر خصوصی توجہ دیتے تھے۔ یہاں کے پڑھے ہوئے بچے بڑے شائستہ اور مہذب ہوتے تھے مولانا محمد یوسف فقیر دہلوی صاحب نے انتظامی مصروفیات کے باوجود مدرسہ میں درس و تدریس کا سلسلہ بھی باقی رکھا تھا۔ آپ ایک نبھتی شناس اور طالب علموں کی نفسیات سے واقفیت رکھنے والے مدرس تھے۔

تفسیری ذوق

مولانا محمد یوسف فقیر دہلوی صاحب مشہور مفسر قرآن تھے۔ موصوف نے

پوری زندگی حوضِ والی مسجد چوڑیوالان میں ترجمہ قرآن مجید بیان فرمایا۔ آپ کا ترجمہ قرآن دلی میں بڑا ہی مقبول تھا۔ مولانا محمد یوسف فقیر صاحب خاندان ولی اللہی کے تراجم خاص طور پر امام المفسرین شاہ عبد القادر کے ترجمہ قرآن مجید سے بے حد متاثر تھے۔ جب آپ ترجمہ قرآن بیان فرماتے تو شاہ عبد القادر کا ترجمہ ضرور سامنے رکھتے۔ محترم فیروز دہلوی صاحب لکھتے ہیں۔

”مولوی صاحب، شاہ عبد القادر صاحب کے اردو ترجمہ کو قرآن کا مستند ترجمہ سمجھتے تھے۔ اور تفسیر بیان کرنے سے پہلے عربی متن کے بعد شاہ صاحب کا ترجمہ پڑھ کر سنانے تھے“

فتاویٰ نویسی

مولانا مولوی محمد یوسف فقیر دہلوی دلی کے ایک بلند پایہ فقیہ اور مفتی تھے۔ آپ کو فقہی جزئیات پر بڑی گہری نگاہ تھی آپ کو فتاویٰ نویسی میں بھی بڑا درک و کمال حاصل تھا۔ آپ کی زبان و قلم سے سیکڑوں فتاویٰ نکل چکے ہیں۔ اگر آپ کے تمام فتاویٰ کی نقلیں رکھی جاتیں تو کئی فتاویٰ کی ضخیم جلدیں مرتب ہو جاتیں۔

تصنیف و تالیف

مولانا محمد یوسف فقیر دہلوی کو اللہ تعالیٰ کی طرف سے لکھنے پڑھنے کا بڑا عمدہ مذاق ملا تھا۔ آپ کی زبان و قلم میں بلا کی شگفتگی و دلآویزی تھی آپ اگر تصنیف و تالیف کی طرف توجہ ہوتے تو آپ کا شمار ہندوستان کے عظیم مصنفین میں ہوتا۔ مولانا محمد یوسف صاحب فقیر نے مشہور عالم دین اور محدث کبیر امام عبد الوہاب شمرانیؒ کی تصنیف ”الباقیات و الجواہر“ کا ترجمہ کرنا شروع کیا تھا۔

خدا کو معلوم کہ وہ ترجمہ مکمل ہو یا آتشہ تکمیل ہی رہا۔ اگر یہ مکمل ہو جاتا تو یہ ترجمہ ہی آپ کی بہترین یادگار ہوتا۔ اور آپ کو علمی حلقوں میں زندہ و تابندہ رکھنے کے لئے کافی ہوتا۔

دعوت و ارشاد

مولانا محمد یوسف فقیر دہلوی صاحب مشہور مبلغ اور واعظ تھے۔ آپ نے اپنی پوری زندگی دعوت و ارشاد اور وعظ و نصیحت میں گزار دی، دلی میں آپ کا وعظ مردوں اور عورتوں میں یکساں طور پر مقبول تھا۔ آپ دلی کے ہر وعظ و ارشاد اور مقرر تھے۔ آپ ساری زندگی اصلاح معاشرہ کے آرزو مند رہے اور اپنی استطاعت بھر کوشش کرتے رہے۔

مولانا تھانوی سے عقیدت

مفسر قرآن مولانا مولوی محمد یوسف فقیر دہلوی دلی کے مشہور روشن چمنیہ اور قلندر مزاج بزرگ تھے۔ آپ حکیم الامت مولانا اشرف علی تھانوی رحمۃ اللہ علیہ کے شیدائی اور مرید خاص تھے۔ مولانا فقیر، مولانا تھانوی کا ذکر بڑے والہانہ انداز میں کرتے تھے۔ آپ کو مولانا تھانوی سے بڑی عقیدت و محبت تھی۔ دراصل مولانا تھانوی سے آپ کا یہ تعلق روحانی تھا، جو ساری زندگی قائم رہا۔

اصول پسندی

مولانا مولوی محمد یوسف دہلوی کی اصول پسندی کو بعض حضرات اجلال اور غصہ سے تعبیر کرتے ہیں اور بعض لوگ اس سے ناراض بھی ہوتے اور اعتراض بھی کرتے مگر آپ پر یہ اعتراض کوئی نیا نہیں تھا۔ خود حضرت تھانوی رحمۃ اللہ علیہ پر بھی

اس قسم کا اعتراض ہوا کرتا تھا حالانکہ یہ دونوں بزرگ اصول پسند تھے نہ کہ متشدد اور سخت مزاج۔

شعر و شاعری

مولانا محمد یوسف فقیر دہلوی اردو زبان کے بہترین شاعر تھے آپ کے اشعار بڑے اچھے ہوتے تھے۔ میرے کرم فرما اور دلی کے مشہور ادیب فیروز دہلوی صاحب تحریر فرماتے ہیں:

”مولوی صاحب نے مولوی نہیں تھے وہ ادب کا بڑا پاکیزہ ذوق رکھتے تھے۔ کبھی کبھی شعر بھی کہتے تھے۔ اور ان کا تخلص فقیر تھا مولوی صاحب کی شعری تخلیقات حمد و نعت اور غزلوں کے مطالعہ سے معلوم ہوتا ہے کہ ان کا ذوق شعری کس قدر بلند تھا۔ جگر مراد آبادی اور مولوی صاحب نے ایک مرتبہ ساتھ ساتھ حج کیا، مکہ میں دوران قیام مولوی صاحب نے ایک غزل جگر صاحب کی خدمت میں بغرض اصلاح پیش کی۔ جگر صاحب نے پہلے تو غزل دیکھنے سے انکار کیا جب مولوی صاحب کا اصرار بڑھا تو انہوں نے غزل پڑھی اور پھر مودبانہ انداز میں کھڑے ہو گئے۔ مولوی صاحب نے کہا اور آپ کی غزل پر اصلاح مجھ سے ہرگز نہیں ہوگا۔ آپ تو تلمینہ الرحمن ہیں۔ آپ کو اصلاح کی ضرورت نہیں۔“

توحی آواز مورخہ ۲۱ جنوری ۱۹۸۴ء

مولانا محمد یوسف فقیر مرحوم اردو کے ایک ممتاز نعت گو شاعر تھے موصوف نعت گوئی میں اپنا جواب نہیں رکھتے تھے، بڑے دلہانہ انداز میں کہتے تھے۔ مولانا فقیر کے نعتیہ اشعار ملاحظہ فرمائیں۔

بگڑھی ہوئی تقدیر کو کس طرح بنا لوں
 روٹھے ہوئے محبوب کو کس طرح بنا لوں
 اسے فخرِ رسل، راحتِ جاں، روحِ دو عالم
 دل چاہتا ہے کہ آپ کو یہاں بنا لوں
 جبر تیل نہیں، خلد نہیں، عرش نہیں یاں
 ہاں اگر آپ آئیں تو آنکھوں میں بٹھالوں
 ایک لمحہ ٹھہر جاؤ، چلے جانا میری جان
 میں دردِ محبت کا فسانہ نو سنالوں
 رکھ دیجئے ذرا پائے منور مرے سر پر
 پاپوش مبارک کو آنکھوں سے لگالوں
 کیا لطف ہوگر حشر میں سردارِ دو عالم
 فرمائیں فقیر تجھے دامن میں چھپالوں

انتقال

مولانا محمد یوسف فقیر دہلوی نے ۱۶ جنوری ۱۹۸۶ء کو داعی اجل کو لبیک کہا
 آپ کی خواہش کے مطابق حضرت شاہ ولی اللہ، شاہ عبد القادر اور دیگر خاندان
 ولی اللہی کے بزرگوں کے قدموں میں دفن کئے گئے۔ آپ کی لوحِ تربت پر
 آپ کا ہی یہ شعر درج ہے۔

نہ یہ گلشن رہے گا اور نہ اس کا رنگ دیو باقی
 فنا ہے ذرے ذرے کو رہے گا تو ہی تو باقی

شجرۂ نسب

آپ کا سلسلہ نسب شیخ عنایت اللہ بن شیخ فیض اللہ بن شیخ خیر اللہ بن شیخ عباد اللہ کے واسطوں سے شیخ جمال بمبئی سے جا کر مل جاتا ہے جن کا وطن جزیرۃ العرب کا جنوبی خطہ یمن ہے۔

یہ لوگ بحرین سے موتی خرید کر ہندوستان اور لنکا وغیرہ میں لاکھ فروخت کرتے تھے۔ بعد میں آپ کے خاندان نے ہندوستان کے مختلف گوشوں مثلاً بھوپال، دہلی، اتر پردیش اور پنجاب وغیرہ میں سکونت اختیار کر لی۔ اور انھیں مقامات کو اپنا وطن بنا لیا۔ جن میں آپ کے جد امجد شیخ عنایت اللہ نے شاہجہاں پور یوپی کو اپنا مسکن بنایا اور یہیں اپنی زندگی کے آخری لمحات گزار کر اپنے مولیٰ سے جا ملے اور آپ کے والد ماجد حضرت مفتی کفایت اللہ نے دہلی کو ہی اپنا میدان عمل بنایا اور ساری زندگی دہلی میں رونق افروز رہے۔

مولانا حفیظ الرحمان واصف صاحب دہلی میں اپنے والد محترم کے ساتھ رہے اور یہیں نشوونما پائی۔

تعلیم و تکمیل

حضرت مفتی حفیظ الرحمان واصف دہلی نے علوم قرآن، حدیث اور فقہ کی تعلیم اپنے فخر روزگار والد مفتی اعظم حضرت مولانا محمد کفایت اللہ دہلی کے زیر سایہ مدرسہ امینیہ میں ہی حاصل کی۔ حضرت مفتی صاحب نے ایک فرض شناس والد کی شایان شان بلکہ اپنی بساط سے کہیں زیادہ اپنے فرزند ارجمند کی تعلیم و تربیت کا انتظام و اہتمام فرمایا اور اس لائق فرزند

نے بھی حضرت مفتی اعظم کی محنت کو رائیگاں نہیں جانے دیا اور حضرت مفتی اعظم اس جوہر ابدار کو جتنا نکھارنے کی سعی فرماتے وہ ”جوہر“ اپنی آب و تاب میں اس سے سوا افتادہ کرتا اور آخر کار یہ ”جوہر ابدار“ ماہتاب تابناک بن کر دنیا کو روشن کرنے لگا۔

درس و تدریس

مفتی واصف صاحب رسمی تعلیم سے فراغت کے بعد فوراً ہی درس و تدریس میں مصروف ہو گئے۔ لہذا ۱۹۳۳ء میں محکمہ تعلیم دلی نے آپ کو اپنے محکمہ میں استاذ عربی مقرر کیا۔ جہاں آپ نے اپنی غیر معمولی علمی لیاقت و صلاحیت کی بنا پر انتہائی پروقاہ طریق پر تشنگان علوم کے سینوں کو نور علم سے متور فرمایا مگر ۱۹۳۷ء میں خانگی مصروفیات کی وجہ سے آپ کو یہ سلسلہ منقطع کرنا پڑا اور آپ محکمہ تعلیم سے مستعفی ہو گئے۔ اس کے بعد حضرت مفتی اعظم مولانا نادر کفایت اللہ دہلوی کی ایما پر کتب خانہ رحیمہ کا انتظام سنبھالا اور آپ نے کتب خانہ کو بڑی ترقی دی۔ حالانکہ آپ کا مزاج علمی ہونے کی بنا پر کاروباری الجھنوں کا متحمل نہ تھا۔ مگر اپنی غیر معمولی صلاحیتوں اور انتھک جدوجہد کی بنا پر کتب خانہ کو اتنا بام عروج پر پہنچایا کہ تھوڑے ہی عرصہ میں کتب خانہ رحیمہ کا شمار دہلی کے صف اول کے کتب خانوں میں ہونے لگا۔

مدرسہ امینیہ کا اہتمام

۱۹۵۲ء میں حضرت مفتی اعظم کی وفات کے بعد مدرسہ امینیہ کے پہلے نائب ہتھم اور پھر ہتھم بنائے گئے۔ آپ نے مدرسہ امینیہ کے نظم و نسق کو

بڑی دانشمندی اور دوراندیشی کے ساتھ چلایا۔ اور آپ کے زمانہ اہتمام میں مدرسہ نے کافی ترقی بھی کی مگر بعض ذمہ داران کے طرز عمل سے آپ بددل ہو گئے اور ۱۳۹۹ھ - ۱۹۷۹ء میں آپ نے استعفیٰ دیکر مدرسہ سے علیحدگی اختیار کر لی اور گوشہ نشین ہو گئے۔

تصنیف و تالیف

مولانا حفیظ الرحمان واصف صاحب دہلوی مایہ ناز ادیب اور بلند پایہ محقق تھے۔ آپ کو دلی کی زبان اور محاورات پر بڑی قدرت حاصل تھی۔ اللہ تعالیٰ نے آپ کو لکھنے پڑھنے کا بڑا صاف ستھرا ذوق و مذاق عطا فرمایا تھا۔ آپ کا شمار کثیر التصانیف مصنفین میں ہوتا ہے۔ آپ کی شاہکار تصانیف حسب ذیل ہیں۔

اردو مصدر نامہ، ادبی بھول بھلیاں، زر گل، تذکرہ سائل، سہ لسانی مصدر نامہ، قرآنی پند نامہ اور کفایت المفتی۔

آخر الذکر کتاب اصلاً آپ کے والد ماجد حضرت مفتی اعظم محمد کفایت اللہ صاحب کے فتاویٰ کا مجموعہ ہے۔ نہ صرف یہ کہ آپ نے بڑی عرق ریزی و جانفشانی کے ساتھ والد محترم کے فتاویٰ کو مرتب فرما کر ۹ جلدوں میں شائع کیا بلکہ آپ نے بعض اہم فتاویٰ پر نہایت ہی قیمتی حواشی بھی تحریر فرمائے ہیں جن سے آپ کی فقہی بصیرت کا اندازہ لگایا جا سکتا ہے۔

شعر و سخن

مولانا مفتی حفیظ الرحمان واصف دہلوی مرحوم اردو کے مایہ ناز شاعر تھے آپ کو ابوالعظم نواب سراج الدین احمد خان سائل دہلوی سے شرف

تلمذ حاصل تھا۔ حضرت سائل مرحوم سے شاگردی کی نسبت اور تعلق کی بنا پر
واصف مرحوم ادبی و علمی حلقوں میں بڑی قدر و منزلت کی نگاہ سے دیکھے
جاتے تھے۔ اور واصف مرحوم کو بھی اپنے استاذ حضرت سائل مرحوم پر فخر و
ناز تھا۔ واصف فرماتے ہیں :-

دعویٰ نہیں واصف کسی فن میں مجھ کو
حاصل نہیں شہرت بھی وطن میں مجھ کو
قدر اس لئے کرتے ہیں سخنور میری
سائل سے تلمذ ہے سخن میں مجھ کو

گوشہ گمنامی یا کسری نفسی

حضرت واصف مرحوم دلی میں گمنام نہیں تھے۔ یہ آپ کی کسری نفسی تھی
ورنہ آپ غالب اور تیر کے شہر دلی میں سند کی حیثیت رکھتے تھے اور ارباب
زبان و ادب آپ کی روزمرہ کی گفتگو میں داغ اور سائل کی زبان کی لذت
و شہینہ محسوس کرتے تھے۔ اور آپ کو داغ و سائل کی یادگار تصور کرتے
تھے۔ اور یہ بھی اپنی جگہ ایک تلخ حقیقت ہے کہ دوسرے باکمال ادیبوں
و شاعروں اور فنکاروں کی طرح آپ بھی اپنی اور غیروں کی قدر ناشناسی کا شکار
ہونے سے نپچ سکے جس کا مفتی واصف صاحب کو شدید احساس تھا اور اس کا
اظہار واصف مرحوم ان الفاظ میں فرماتے ہیں :-

گمنام و کم آ میر ہوں معدوم نہیں ہوں
حیرت ہے کہ اپنیوں کو بھی معلوم نہیں ہوں
ہے ذرہ ناچیز بھی اک پارہ خورشید
دیکھو تو سہی! نقطہ موہوم نہیں ہوں

کیونکہ میرا گھر تم کو ملے ، کون بتائے
القاب و خطابات سے موسوم نہیں ہوں
واصف دہلوی

مفتی واصف صاحب مرحوم کے اشعار بڑے شستہ اور فصیح و بلیغ
ہوتے تھے۔ آپ اکثر دلی کی سادہ زبان اور حضرت سائل و نوح کی زمینوں
میں اشعار کہتے تھے۔ بقول خواجہ احمد فاروقی صاحب
”واصف صاحب بڑے بہمزہ اور بے عیب شعر کہتے تھے“

غزل کے چند اشعار ملاحظہ ہو۔

مجھے جامِ نئے جو عطا ہو یا یہ تیری نوازش عام ہے
مجھے اک نظر سے نواز دے کہ جنوں مرا ابھی خام ہے
تجھے ابتداء کی خبر نہیں تجھے انتہا میں کلام ہے
تو بچھو رہا ہے کہ زندگی یہی صبح ہے یہی شام ہے
کسی رہتا کا نہ کر گئے ترا عزم ہی خام ہے
جو سینھل سینھل کے بڑھا چلے وہی رہتا ہے امام ہے
تیری جستجو میں چلا تھا میں مجھے ہمت و نیت کی کیا خبر
یہ مقام کولسا آگیا نہ سفر ہے اب نہ قیام ہے
یہ ہمارے عشق کا ارتقا کہ نکھر نکھر کے نظر بنے
نہ سوال ہے نہ جواب ہے نہ کلیم ہے نہ کلام ہے
سراہ رات کو محتسب جو ملا نشتے میں تو یہ کھلا
پیو چھپ کے مے تو حلال ہے کوئی دیکھ لے تو حرام ہے
کہے کیا یہ واصف بیٹو کہ ہے زندگی کا نظام کیا
وہی داغ، بھر کی تابشیں وہی اختر سر شام ہے

عادات و خصائل

حضرت مفتی حفیظ الرحمان صاحب واصف مرحوم بڑے بااخلاق، وضو دار
کم آمیز، کم گو اور منکسر المزاج انسان تھے نہ صرف یہ کہ آپ دلی کی تہذیب
و ثقافت کا نکھرا ہوا نمونہ تھے۔ بلکہ آپ کو دہلی کی تہذیب و روایت
سے والہانہ تعلق تھا۔ آپ کو دہلی اور دہلی کے مرحوم مشاہیر سے بھی بڑی
محبت تھی۔ آپ بڑی حسرت کے ساتھ کہتے ہیں۔

اب کہاں واصف ملیں گی وہ گذشتہ صحتیں

اب وہ باتیں سر بسر خواب پریشاں ہو گئیں

مفتی صاحب کی زیارت

مولانا حفیظ الرحمان صاحب واصف مرحوم بلاشبہ فقہہ باپ کے فقیہہ بیٹے
تھے لیکن راقم الحروف کا خیال ہے کہ آپ بلند پایہ ادیب بلکہ آپ کا ادبی ذوق
تمام دوسرے مزاقوں پر غالب تھا۔ آپ میدان زبان و ادب کے شہسوار
تھے۔ راقم الحروف نے جب کبھی آپ کی زیارت کی تو آپ کو لغات و محاورات
کی تحقیق و تدقیق اور الفاظ کے حسب و نسب کی تلاش و جستجو میں ہی محو اور
سرگرداں پایا۔

حقیقت یہ ہے کہ اللہ تعالیٰ نے آپ کو جس ادبی ذوق و بہارت سے نوازا
تھا اس کے مثل اس دور میں تباہ نہیں تو کیا ضرور ہیں۔ جیسا کہ پروفیسر
خواجہ احمد فاروقی تحریر فرماتے ہیں کہ:

”وہ بلاشبہ عربی، فارسی اور اردو تینوں علوم میں خاک دہلی کے
آخری فرزند تھے۔ ان کے بعد ان علوم کے جوہر شناس اور جامع

شاید ہی اکھیں ط

فن خطاطی

مفتی صاحب اپنے عہد کے عمدہ خطاط اور خوشنویس بھی تھے۔ آپ کو خوشنویسی میں سلطنت مغلیہ کے آخری تاجدار بہادر شاہ ظفر سے فخر انتساب حاصل تھا۔

آپ نے خط نسخ میں استاذ عبد العتی دہلوی سے اصلاح لی ہے جو اپنے والد اور استاذ منشی ممتاز علی کے واسطے سے اعلیٰ حضرت کے شاگرد تھے۔ مفتی صاحب کے ہاتھ کے بنائے ہوئے بیش قیمت طغرس آج بھی دیواروں پر آویزاں ہیں۔ ان طغروں سے واقف صاحب کے فنی کمال کا اندازہ لگایا جاسکتا ہے۔

مشہور صحافی جمیل مہدی مرحوم تحریر فرماتے ہیں کہ :
 ”جگر مراد آبادی کے بعد مولانا واصف ہی اردو کے ایسے شاعر تھے جو خوشنویسی میں بھی ید طولی رکھتے تھے۔ اور جن کے بارہ میں کہا جاسکتا تھا کہ اگر وہ شاعر نہ ہوتے تو بہت بڑے خطاط اور خوشنویس ہوتے۔ انھوں نے خوشنویسی نہ صرف اپنے والد سے ورثہ میں پائی تھی بلکہ مشق و محنت کے ذریعہ اس میں استادانہ مہارت بھی حاصل تھی۔“

نکاح و اولاد

مولانا حفیظ الرحمن صاحب دہلوی کا پہلا عقد ۱۹۳۳ء میں دلی کے مشہور عالم اور مجاہد آزادی مولوی سمیع اللہ قاسمی صاحب کی بہن سے ہوا تھا۔

یہ نہایت ہی نیک اور صوم و صلوة کے پابند خاتون تھیں۔ ان کے لطن سے ایک صاحبزادی اور چار صاحبزادے تھے یہ سبھی بقید حیات ہیں۔ مولوی سمیع اللہ قاسمی صاحب کی بہن کے انتقال کے بعد ۱۹۲۷ء میں مولانا امین الدین صاحب بانی مدرسہ امینیہ کی نواسی اور سید جلال الدین مرحوم کی صاحبزادی سے آپ کا عقد ثانی ہوا جن کے لطن سے ۶ صاحبزادیاں اور تین صاحبزادے ہیں۔ الحمد للہ سبھی صاحبزادیاں اور صاحبزادے بقید حیات ہیں۔

انتقال پر ملال

مولانا حفیظ الرحمان واصف دہلوی صوفی اور مرد حق آگاہ بزرگ تھے آپ کے کلام میں تصوف کا رنگ غالب تھا واصف صاحب کا آخری کلام وہ دعائیہ متاجات ہے۔ اس کے مقطع میں وہ کس خوبی سے دنیا سے فانی سے بیزاری اور مولیٰ حقیقی کے وصال کی آرزو کرتے ہیں۔

یہ وسیع صحن گلشن ہے نفس سے بڑھکے واصف

وہ سواد کوئے جاناں وہ فضا کہاں سے لاؤں

واصف صاحب کی یہ آرزو وصال پوری ہوئی اور آپ یہ کہتے ہوئے ۱۳ مارچ ۱۹۸۷ء

کو واصل بحق ہوئے۔

کیوں یکایک اہل محفل پر یہ ادا سی چھا گئی

ہمدردی اور ہمتاں پر واصف کی باری آگئی

آپ کو مفتی عتیق الرحمن عثمانی رحمۃ اللہ علیہ کی قبر سے قریب ہی قبرستان

ہندیان میں سپرد خاک کر دیا گیا۔

مولانا امداد صابری

سن پیدائش

مولانا امداد صابری ۱۶ اکتوبر ۱۹۱۴ء میں جمعہ کے دن دہلی کے ایک مشہور علمی اور مذہبی گھرانے میں پیدا ہوئے۔ آپ کے والد ماجد کا اسم گرامی مولانا شرف الحق تھا۔ مولانا شرف الحق مرحوم، شیخ العرب والعم حضرت حاجی امداد اللہ ہاجرہ کی کے خلیفہ اور اپنے عہد کے مشہور و معروف مناظر تھے۔

مولانا شرف الحق صاحب عیسائیوں اور آریہ سماجیوں سے زور دار انداز میں مناظرے کرتے اور ان پر اسلام کی حقانیت ثابت کرتے تھے۔ مولانا شرف الحق صاحب مرحوم مطالعہ کے بہت ہی شائق اور علم نواز انسان تھے اور شوق مطالعہ نے آپ کو ہر علم و فن کی کتب جمع کرنے پر مجبور کیا اور آپ نے اتنی کتابیں جمع فرمائیں کہ آپ کی ذاتی کتب کا ذخیرہ ایک مختصر سی لائبریری کا درجہ رکھتا ہے۔ آپ تمام عمر کتابوں سے اکتساب فیض کرتے رہے اور اس دنیا سے رخصت ہونے کے وقت یہ بیش بہا خزانہ اپنے ہونہار اور علم نواز فرزند مولانا امداد صابری مرحوم کے لئے چھوڑ گئے اور مولانا مرحوم

نے بھی اس کی قدر دانی کا حق ادا کر دیا۔ اور نہ صرف یہ کہ اس خزانہ بیش بہا کی حفاظت فرمائی بلکہ اس ترکہ پوری سے ساری زندگی بھر پور استفادہ کرتے رہے اور اس میں جدید جو اہر پاروں کا اضافہ بھی فرمایا۔

اب تو مولانا امداد صابری مرحوم کے عزیزوں اور صاحبزادوں پر یہ فریضہ عائد ہوتا ہے کہ وہ اپنے آیا و اجداد کی علمی امانت کی نگہبانی کریں اور اس آباتی ترکہ سے استفادہ کریں اور اس کی حفاظت سے قاصر ہوں تو کسی عمدہ لائبریری کے حوالہ کر دیں تاکہ خلق خدا اس سے فیضاب ہو اور آپ کے والد مرحوم اور دادا جان کے لئے صدقہ جاریہ بن جائے ورنہ مجھے اندیشہ ہے کہ خدا نخواستہ کہیں ڈپٹی نذیر احمد مرحوم کی لائبریری کی طرح مولانا شرف الحق صاحب کا یہ علمی ذخیرہ بھی ضائع نہ ہو جائے۔

تعلیم و تربیت

مولانا امداد صابری نے دستور زمانہ کے مطابق ابتدائی تعلیم گھر پر رہتے ہوئے حاصل کی اس کے بعد علوم دینیہ قرآن و حدیث کی اعلیٰ تعلیم کے لئے مظاہر العلوم تشریف لے گئے جہاں اس وقت ظاہری و باطنی علوم کے ماہرین کا اجتماع تھا لہذا ان کے فیوض و برکات سے خوب خوب مستفیض ہوئے۔ اور اکثر کتابیں اپنے والد صاحب سے پڑھیں اور ادیب فاضل اور منشی کامل وغیرہ کے امتحانات میں شرکت کر کے اعلیٰ نمبرات سے کامیابی حاصل کی۔

مولانا شرف الحق صاحب مرحوم نے اپنے ہونہار صاحبزادے کی تعلیم و تربیت کا بہت عمدہ نظم فرمایا اور آپ کی ایسی تربیت کی جو دہلی کی قدیم تہذیب و ثقافت کی بنائندگی کرتی تھی، لہذا بلاشبہ مولانا امداد صابری مرحوم دہلی کی روایتی

تہذیب و ثقافت کا نکھرا ہوا نمونہ ثابت ہوئے اور جن لوگوں نے مولانا کو قریب سے دیکھا ہے وہ اس اعتراض پر مجبور ہیں۔

عادات و خصائل

مولانا امداد صابری انتہائی خلیق، ملنسار اور دوست و دشمن سب کے اہم کردار و نمکسار تھے مگر مولانا کبھی بھی مصلحت پسندی کا شکار نہیں ہوتے تھے بلکہ آپ کی سب سے بڑی خوبی یا کمزوری یہی تھی کہ آپ ناجائز و ناحق بات پر ہرگز ہرگز مہالحت نہیں کر سکتے تھے۔ اسی بنا پر بعض نادانوں کو آپ کو متشدد اور سخت مزاج تصور کرتے تھے۔ حالانکہ موصوف اپنی ذات کی حد تک بڑے ہی متواضع، منکسر المزاج اور نرم طبیعت انسان تھے۔ البتہ باطل کے مقابلہ میں یقیناً انتہائی متشدد تھے۔

تصنیف و تالیف

مولانا امداد صابری بیسویں صدی کے نامور محقق، بہترین ادیب اور ایماندار صحافی تھے اور اس کے ساتھ ساتھ کثیر التصانیف عالم بھی تھے۔ آپ نے تقریباً ہر موضوع پر قلم اٹھایا اور بہت سی معرکہ آرا کتابیں تصنیف فرمائیں جن میں چند اہم اور ناقابل فراموش کتابیں یہ ہیں۔

”تاریخ اردو صحافت“ (۶ حصے) ”فرنگیوں کا حال“، ”تاریخ جرم و سزا“ (۳ جلدیں) ”نیٹاجی سبھاش چندر بوس“، ”آزاد ہند فوج کا مقدمہ“، ”امام الہند مولانا ابوالکلام آزاد“ اور ”دلی کی یادگار شخصیتیں“ وغیرہ وغیرہ۔

تاریخ اردو صحافت

مولانا امداد صابری مرحوم کے بے شمار علمی و تحقیقی اور سیاسی ایسے کارنامے ہیں جن پر بہت کچھ لکھا جا چکا ہے اور بہت کچھ لکھا جائے گا۔ لیکن راقم الحروف کے خیال میں آپ کی ۸ سالہ علمی و ادبی زندگی کا سب سے بڑا روشن و تابناک کارنامہ ”تاریخ اردو صحافت“ کی ترتیب و تدوین ہے جس کے کئی حصے ہیں۔ غالباً ان میں سے ابھی تک صرف تین ہی حصے منظر شہود پر آسکیں ہیں جن میں ۱۹۰۰ء تک کے اخبارات و جرائد کا حال درج ہے۔ اس کتاب کی تدوین مولانا کوکن کاوشوں کا سامنا کرنا پڑا اس کو ہندوستان کے نامور صحافی اور اس صدی کے انتہائی کثیر الاشاعت روزنامہ قومی آواز کے ایڈیٹر عشرت علی صدیقی کے الفاظ میں ملاحظہ فرمائیے۔

”یہ کتابیں معلومات کا بیش بہا خزانہ ہیں اور اردو زبان کا اتنا بڑا خزانہ کہیں اور دستیاب نہیں۔ مولانا نے یہ خزانہ تنہا اکٹھا کیا اسکے لئے دردِ در کی خاک چھانی، دور دور کا سفر کیا، کپڑوں کی دکانیں دیکھیں، لائبریریوں میں گئے۔ جہاں کہیں کسی اخبار یا رسالے کے قائل یا پیرا نے پیرچے ملنے کی امید ہوئی وہاں پہنچ گئے۔ ان کی فہرست مرتب کرنے پر اکتفا نہیں کیا بلکہ ان کا تنقیدی جائزہ لیا۔ اس طرح ان کی ”تاریخ اردو صحافت“ زبان و ادب کی تاریخ اور سماجی و معاشی و سیاسی حالات کی معلومات افزا رویت داد بن گئی“

قومی آواز ۲۴ اکتوبر ۱۹۸۸ء

شعر و شاعری

مولانا مداد صابری کو شعر و شاعری سے بھی دلچسپی رہی ہے۔ ابتدا میں انہوں نے چند غزلیں بھی تخلیق کیں لیکن مولانا صابری کا شعری مجاہد یا تو مرتب نہ ہو سکا اور اگر مرتب ہوا تھا تو تلف ہو گیا۔ بہر حال اب موجود نہیں ہے۔ مولانا مداد صابری صاحب کو مولانا حسرت موہانی اور سائل دہلوی سے شرف تلمذ حاصل تھا۔ مولانا مداد صابری کا شروع میں چمن تخلص تھا۔ بالکل شروع کے چند اشعار ملاحظہ فرمائیں۔

لاکھ جلو سے کتے پیدا تیری یکتائی نے

زینت ہر دو جہان کی تیری زیبائی نے

آنکھ سے آنکھ ملی اور نہ ہوئی بات کوئی

صبح کر دی ہے شب وصل کی انگڑائی نے

بل سے بل کھاتی ہے اندھیر مچھار کھا ہے

زلف کو چھیڑ دیا ہے کسی سودائی نے

آج ہر شہر میں ہے حسن کا چہر چاتیرے

ایک عالم کو لبھایا تیری رعنائی نے

اسے چمن دیکھ تو فرعون کا کیا حشر ہوا

قعر دریا میں ڈبو یا ہے من مائی نے

غزل کے چند اشعار اور ملاحظہ فرمائیں۔

چمن میں باد صبا مدتوں میں آئی ہے

بہار روٹھ گئی تھی مناکے لائی ہے

ہمیں نے دارورسن کے طلسم توڑے ہیں
 ہمیں نے ظلم و ستم کی جبین جھکائی ہے
 نہ ہونے دیں گے چراغ وفا کی کو مدھم
 قسم لہو کی شہیدوں کے ہم نے کھائی ہے
 وہ راہرو جنہیں منزل سے اپنی پیار نہ تھا
 نئی حیات انہیں رستے میں چھوڑ آئی ہے
 لہو سے دل کے بنائے ہیں اس کے نقش و نگار
 عروں عہد وفا ہم نے جب سجائی ہے

سیاسیات

مولانا امداد صابری کامیاب سیاست دان تھے، آپ کی سیاسی زندگی
 بڑے طوفانی ادوار سے گزری۔ موصوت کانگریس سے لے کر سوشلسٹ
 پارٹی، جنتا پارٹی اور بھارتیہ جنتا پارٹی تک بہت ساری جماعتوں سے
 وابستہ رہے۔ مولانا مرحوم نے آخر میں بھارتیہ جنتا پارٹی سے استعفیٰ
 دیدیا تھا اور مسلم لیگ سے وابستہ ہو گئے تھے۔

مولانا امداد صابری ۱۹۶۷ء میں سب سے پہلی بار دہلی میٹروپولیٹن
 کونسل کے ممبر منتخب ہوئے۔ اس کے بعد ۱۹۷۷ء میں جنتا پارٹی سے حلقہ
 مٹیامحل سے کارپوریشن کے ممبر چنے گئے اور ڈپٹی میئر کے عہدہ پر فائز
 رہے۔ ۱۹۸۳ء میں بھارتیہ جنتا پارٹی کے ٹکٹ پر دوبارہ میونسپل کارپوریشن
 کے ممبر منتخب ہوئے۔

نیتاجی سبھاش چندر بوس کی رفاقت

مولانا امداد صابری اصلاً نیتاجی سبھاش چندر بوس کے نظریات کے پر جوش حامی تھے۔ موصوف نے نیتاجی کو بہت قریب سے دیکھا تھا۔ سبھاش چندر بوس بھی مولانا امداد صابری مرحوم کے مکان (چوڑیوالان) آیا کرتے تھے اور گھنٹوں سیاسی معاملات پر تبادلہ خیال کرتے تھے۔ مولانا صابری کو نیتاجی سے کس قدر تعلق تھا کہ جب ۱۹۳۹ء میں نیتاجی نے کانگریس سے استعفیٰ دیا تو مولانا صابری مرحوم بھی کانگریس سے استعفیٰ ہو گئے۔ مولانا امداد صابری ایک مرتبہ علی محمد شیر میوات صاحب سے ملنے ہندیاں تشریف لائے۔ اتفاق سے راقم الحروف بھی موجود تھا۔ موقع کو غنیمت تصور کر کے مولانا مرحوم سے وہی گھینا پیٹا سوال کر دیا، جو عام طور پر سبھاش چندر بوس کے متعلق کیا جاتا ہے کہ سبھاش چندر بوس زندہ ہیں یا مر گئے۔ مولانا امداد صابری مرحوم نے کہا میاں! اب نیتاجی اس دنیا میں کہاں رہے؟

اردو اخبارات کے بارے میں مولانا کی بیباک رائے

اردو صحافت کے بارے میں مولانا کا ٹھوس اور بے لاگ فیصلہ یہ ہے کہ اردو صحافت پر یہ التزام دینا کہ وہ فرقہ پرست ہے۔ سراسر افتراء و بہتان ہے۔ لہذا اس سلسلہ میں سہیل وحید صاحب نے مولانا امداد صابری مرحوم سے دریافت کیا کہ واقعی اردو صحافت فرقہ پرست ہے؟ تو مولانا صابری نے یلاکسی پس و پیش کے جواب دیا کہ :

”اردو اخبارات کا رویہ ہے وہ فرقہ پرست نہیں ہے بلکہ مدافعت کا ہے۔ میں نے پوچھا وہ کیسے کہنے لگے اردو پر جس طبقے

کی تماندگی کرتا ہے وہ مظلوم ہے، دس بار، بیس بار، پچاس بار
سو بار آخر تک حملے برداشت کئے جائیں گے۔ آخر میں بدعت
کے قدم اٹھانا ہی پڑیں گے۔

حقیقت تو یہ ہے کہ ہندی پریس فرقہ پرست ہے۔ کشمیر
میں فساد ہوں تو ہندی پریس کا رویہ دیکھئے کیا ہوتا ہے۔
فساد آخر فساد ہے چاہے جہاں ہو۔
مولانا صابری نے مزید کہا کہ:

کیا کوئی ایسی مثال مل سکتی ہے کہ اردو پریس نے کسی مذہب
کی توہین کی ہو یا کسی مذہب کی مخالفت کی ہو؟

قومی آواز ۴ نومبر ۱۹۸۸

صفات و کمالات

مولانا گونا گوں صفات و خصوصیات کے مالک تھے، مولانا ایک عالم
دین بھی تھے اور ایک ماہر سیاست دان بھی۔ مولانا عمدہ مصنف بھی
تھے اور انشائیہ بردار صحافی بھی۔ مولانا مورخ بھی اور سرایا تاریخ بھی،
مولانا اہل حق کے لئے شکر و شکر تھے تو اہل باطل کے لئے تلوار بے نیام
بہر حال مولانا ان صفات کے ساتھ زندگی گزار کر آخر کار ۱۴ اکتوبر ۱۹۸۸ کو
اپنے مولائے حقیقی سے جا ملے۔ اور قبرستان ہندیان میں شاہ ولی اللہ کے مزار
اقدم کے قریب صرف ۷۔۸ میٹر کے فاصلے پر بجانب مغرب آسودہ خواب
ہو گئے۔ ورحمۃ اللہ رحمتہ واسعہ

مولانا محمد مسلم

مولانا محمد مسلم صاحب کا تعلق غازی سالار مسعود کے سرفروش خاندان سے تھا۔ غازی سالار مسعود کا خاندان ۱۸۵۷ء میں تحریک حریت وطن میں پر جوش حصہ لیا جس کی پاداش میں خاندان کے ۱۹ آدمیوں کو پھانسی دی گئی تھی۔ اس پورے خاندان میں اس وقت ایک کمسن بچے زندہ سلامت رہ گئے تھے۔ جو نہ جانے کس طرح چھپتے چھپاتے ریواڑی سے بھوپال پہنچ گئے۔ یہ مولانا محمد مسلم صاحب کے دادا قمر الدین صاحب مرحوم تھے۔

قمر الدین صاحب مرحوم کے ایک صاحبزادے محمد مستقیم تھے جو نہایت جبری اور ایماندار انسان تھے۔ محمد مستقیم کے دو صاحبزادے —
غیور حسن اور محمد مسلم تھے۔

تاریخ پیدائش

مولانا محمد مسلم کی پیدائش ۲۰ ستمبر ۱۹۲۷ء میں بھوپال میں ہوئی۔ آپ نے

عربی، فارسی اور انگریزی کی تعلیم گھر پر حاصل کی۔ گھریلو حالات نے آپ کی باقاعدہ تعلیم کو میٹرک سے آگے نہیں بڑھنے دیا۔ آپ اپنی دلی خواہش کے باوجود اعلیٰ تعلیم سے محروم رہے۔

خاکسار تحریک

مولانا محمد مسلم صاحب ابتداء ہی سے سماجی اور تحریکی انسان تھے۔ آپ عنفوان شباب ہی میں علامہ عنایت اللہ المشرقی کی خاکسار تحریک سے وابستہ ہو گئے تھے۔ جب علامہ المشرقی نے خاکسار تحریک توڑ دینے کا اعلان کیا تو محمد مسلم صاحب بھی قدرتی طور پر اس جماعت سے علیحدہ ہو گئے۔ مگر بعد میں جماعت اسلامی کے قیام کے اولین دور میں ہی اس سے وابستہ ہو گئے اور زندگی کی آخری سانس تک اس سے وابستہ رہے۔

میدان صحافت

محمد مسلم صاحب اردو کے صفا اول کے صحافیوں اور جرنلسٹوں میں تھے۔ آپ نے اپنی صحافتی زندگی کا آغاز روزنامہ ”ندیم“ بھوپال کی ادارت سے کیا تھا۔ ۱۹۵۴ء میں بھوپال سے دہلی آئے اور سہ روزہ دعوت کے ایڈیٹر مقرر ہو گئے اور سہ روزہ دعوت ۱۹۵۹ء میں روزنامہ ہو گیا تو آپ اس روزنامہ کے بھی ایڈیٹر رہے۔

محمد مسلم صاحب ایک دص جماعت کے نمائندہ ہونے کے باوجود پوری ملت کے مسائل پر ایماندارانہ اور نخلہانہ طور پر لکھتے تھے۔ مولانا سید نظام الدین ناظم ادارت شریعہ پھلواڑی شریف پتہ لکھتے ہیں کہ:

”مسلم صاحب بڑے سلیجھے ہوئے اور متوازن ذہن کے صحافی تھے۔

اور ملی مسائل کے بارے میں ان کا نقطہ نظر ہمیشہ تعمیری ہوتا تھا۔ جذباتی مسائل پر لکھتے وقت بھی جذبات سے مغلوب نہیں ہوتے تھے۔ مزاج میں بے حد سادگی اور انکساری تھی۔

صحافت کو صرف پیشہ نہیں بلکہ ایک مقدس مشن سمجھتے تھے۔ اور لکھتے وقت برابر ان کو یہ احساس رہتا تھا کہ قلم سے کوئی ایسی بات نہ نکل جائے جو آخرت کی رسوائی کا باعث ہو۔“

مسلم مجلس مشاورت

مولانا محمد مسلم صاحب آل انڈیا مسلم مجلس مشاورت اور آل انڈیا مسلم پرنٹنگ بورڈ کے فعال و متحرک رکن تھے۔ آپ نے ڈاکٹر عبدالجلیل فریدی، ڈاکٹر سید محمود اور مفتی عتیق الرحمن عثمانی صاحب کے ساتھ مشاورت کے پلیٹ فارم سے بڑا تعمیری کام کیا تھا۔ مولانا مجاہد الاسلام صاحب قاضی امارت شرعیہ پٹنہ پھلواری شریف تحریر فرماتے ہیں کہ

”وہ (محمد مسلم) صحافتی مشغولیات کے ساتھ ملی سرگرمیوں سے بھی جڑے رہتے تھے۔ آل انڈیا مسلم مجلس مشاورت اور آل انڈیا پرنٹنگ بورڈ کے رکن کی حیثیت سے اہم امور میں ان کے تعمیری مشوروں سے بڑا فائدہ ہوتا تھا۔“

عادات و اطوار

مولانا محمد مسلم صاحب بڑے متواضع، منکسر المزاج، قناعت پسند، خوش مزاج، درویش صفت، عکسار اور جذبہ خدمت گداری سے سرشار انسان تھے۔ استاذ محترم ڈاکٹر اعجاز الدین خاں مرحوم سابق استاذ دارالعلوم دیوبند بھی مسلم صاحب

کی قناعت پسندی، قلندر مزاجی اور جذبہ خدمت گزاری کے بہت زیادہ معترف اور مداح تھے۔ اسی طرح مولانا امداد صابری مرحوم مسلم صاحب کے جذبہ خدمت سے بے حد متاثر تھے۔ لہذا خود اپنا ایک واقعہ ان الفاظ میں تحریر فرماتے ہیں کہ :

راقم الحروف امداد صابری انبالہ جیل میں مسلم صاحب کے ساتھ تھا۔ انبالہ جیل میں جب میں بیمار پڑا اور کافی روزانہ دست آئے شروع ہو گئے تو مسلم صاحب اس حالت میں مجھے بیت الخلاء لے جاتے تھے۔ بعض مرتبہ جاتے جاتے اجابت ہو جاتی اور پاجامہ سن جاتا تو تہہ بند باندھ لیتا تھا اور وہ سنا ہوا پاجامہ مسلم صاحب دھوتے اور میری ٹانگوں کو دھلاتے بعض مرتبہ بیت الخلاء میں گھنٹوں بیٹھنا پڑتا تو مسلم صاحب دروازہ پر گھنٹوں کھڑے رہتے تھے۔ جب میں نکلتا تھا تو اپنے سہارے مجھ کو لے کر آتے تھے۔ رات کو کمرہ سے باہر برائڈ سے میں سوتا تھا رات کو کمرہ سے نکل کر نہ معلوم کتنی پھیرے لگاتے تھے۔ دستوں کی وجہ سے رات کو مشکل سے سونا ملتا تھا تو اس صورت میں مسلم صاحب کیسے سوتے ہوں گے رات کو بھی مجھ کو بیت الخلاء لے جاتے اور لاتے تھے جب انبالہ اسپتال چلا گیا تو روزانہ کسی نہ کسی صورت سے پرچہ بھجوا کر مولانا یوسف صدیقی کی اور میری خیریت معلوم کراتے تھے اور مشورہ بھی دیتے تھے یہ خدمت گزاری کا جذبہ صرف میرے ہی ساتھ نہ تھا بلکہ جیل کے ساتھیوں کے ساتھ بھی یہی سلوک تھا۔ بہت سے ساتھیوں کے کپڑے تک دھوتے تھے۔ ہمارے ساتھیوں میں ہندو زیادہ تھے ان کے داغ میں خدمت کرنے کے معاملہ میں ہندو مسلمان

وقات

مولانا محمد مسلم صاحب ایمر جنسی کے تاریک دور میں ۱۹ ماہ تک جیل کی تکالیف اور صعوبتیں برداشت کیں۔ اسی وقت سے آپ کی صحت دن بدن گرتے لگی تھی۔ یاد وجود معقول علاج معالجہ کے بھی آپ صحتیاب نہ ہو سکے آخر کار ۲۴ جولائی ۱۹۸۶ء کو داعی اجل کو لبیک کہہ گئے! آپ کی قبر مہندیان میں مدرسہ کے مہمان خانہ کی دیوار سے ملی ہوئی ہے۔ اور آپ کی قبر سے تقریباً ۹/۱۰ میٹر مغرب میں مشہور ادیب علامہ واحدیؒ کی اہلیہ کی قبر ہے۔ ملا واحدی پاکستان میں مدفون ہیں اور ان کی اہلیہ ہندوستان میں۔

اسے کہتے ہیں گردش ایام!

محمد رشید خان

مختصر تعارف

محمد رشید خان کی پیدائش ۱۸۹۵ء میں بستی حضرت نظام الدین دہلی میں ہوئی آپ کے والد نظر خان ضلع بریلی کے رہنے والے تھے۔ موصوف مغل فوج میں بڑی قدر و منزلت کی نگاہ سے دیکھے جاتے تھے۔ نظر خان مرحوم سلطنت مغلیہ کے آخری شہنشاہ ایوب المظفر بہادر شاہ ظفر کے ایک سپہ سالار کے ساتھ بریلی سے دہلی آئے اور حضرت نظام الدین میں سکونت پذیر ہو گئے۔

محمد رشید خان صاحب کی تعلیم دستکاری اسکول تیرا بہرام خاں دلی میں ہوئی آپ نے اسی دستکاری اسکول میں پرائمری تک کی تعلیم حاصل کی۔ آپ ابھی زیر تعلیم ہی تھے کہ جنگ آزادی میں کود پڑے۔

جدوجہد آزادی

خان رشید خان کا شمار دلی کے جلیل القدر مجاہدین آزادی میں ہوتا ہے۔ موصوف نے جنگ آزادی میں ایک بہادر باپ کے بہادر بیٹے کی طرح شرکت

کی۔ اور نہایت ہی جوانمردی، بے باکی اور جہان فرشتی کے ساتھ استعماری طاقت کا مقابلہ کیا اور اپنے مجاہد باپ کی روح کو خوش کر دیا۔

موصوت نے برطانوی دور حکومت میں متعدد بار قید و بند کی صعوبتوں اور تکلیفوں کو نہ صرف یہ کہ برداشت کیا بلکہ اس راہ کی مشکل ترین گھاٹیوں کا انتخاب اپنے لئے کیا۔ چنانچہ جگت گوپال سویشی لکھتے ہیں کہ :-

”۱۹۲۲ء میں ہماری قومی تاریخ اور جنگ آزادی کا وہ فیصلہ کن مورچہ

لگا جو انگریزوں کی ”ہندوستان چھوڑو“ کی تحریک کے نام سے

مشہور ہے جس میں عوام کو تشدد اور توڑ پھوڑ کی بھی ترغیب دی گئی

تھی۔ اس تحریک کو کامیاب بنانے میں خان صاحب نے بڑا جان جو کھو
کا کام اپنے ذمے لے رکھا تھا۔

خان صاحب رشید خان کی سیاسی زندگی کا

آزاد ہندوستان

رشید خان صاحب مرحوم آزادی وطن کے بعد ایک مخلص محب وطن ہیوت

کی حیثیت سے آزاد ہندوستان کی تعمیر و ترقی میں مصروف ہو گئے۔ موصوت

کا شمار ان گنے چنے کانگریسی رہنماؤں میں ہوتا ہے جو منصبوں اور عہدوں کی

لاپٹ سے بلند ہو کر قومی و ملکی خدمات انجام دیا کرتے ہیں۔ اسی لئے آپ کا

کانگریسی حلقہ میں بڑا وزن تھا۔ اور ۱۹۴۰ء تک آپ کانگریس کی قائدانہ

رہنمائی کرتے رہے جیسا کہ بھگت گوپال سویشی لکھتے ہیں کہ :-

”وطن عزیز کو غلامی کی زنجیروں سے نجات دلانے کے بعد بھی خان

صاحب خاموش نہ بیٹھے اور ملک و قوم کی خدمت کرنے میں پیش پیش

رہے۔ آپ ۱۹۲۳ء سے ۱۹۲۹ء تک دلی پردیس کانگریس کمیٹی کی ایگزیکٹو

کونسل کے ممبر رہے۔ ۱۹۲۸ء سے ۱۹۴۰ء تک آپ دلی پردیش کمیٹی کے ممبر منتخب ہوتے رہے اور ہمیشہ ملک و قوم کی خدمت کرنے میں پیش پیش رہے لیکن اس دوران میں پارٹی کے اندر بدعنوانیوں اور کرپشن اور پارٹی کی بے ضابطگیوں اور مفاد پرستوں کے غلبے نے ایسا انداز اور بے لوث و رکروں کا پارٹی کے اندر رہنما دشوار بنا دیا۔ کیونکہ خان صاحب کی زندگی کا ایک امتیازی پہلو یہ ہے کہ آپ نے کبھی بھی پارٹی سے کوئی ذاتی فائدہ نہ حاصل کیا اور ہمیشہ بلا حرص و لالچ کام کیا اور پارٹی سے اختلافات کی بنا پر باہر آ گئے۔

کانگریس سے علیحدگی کی عجیب و غریب وجہ

رشید خان مرحوم کا کانگریس پارٹی ہی سے نہیں بلکہ نہرو فیملی سے بھی گہرا تعلق تھا۔ جواہر لال اور بیرسٹر آصف علی سے تازہ زندگی بڑے گہرے منگھانہ تعلقات و مراسم قائم رہے اور اسی لئے اندراجی سے بھی آپ کا گہرا تعلق تھا۔ لیکن سقوط بنگلہ دیش کے موقع پر جب اندراجی نے یہ کہا کہ ہمیں ایکس ہزار سال بعد حکومت ملی ہے تو رشید خان مرحوم اس زہریلے جملہ کی تاب نہ لاسکے اور آپ کی آنکھوں سے آنسو جاری ہو گئے۔ اور نہرو خاندان سے بدول اور مایوس ہو کر کانگریس سے علیحدہ ہو گئے۔

اگرچہ آپ جب کانگریس سے علیحدہ ہوئے تھے اسی وقت آپ نے سیاست سے بالکل کنارہ کشی طے کر لی تھی۔ مگر کانگریس کے ٹھیکیداروں کو یہ بتا بھی ضروری تھا کہ رشید خان کی عزت کانگریس سے نہیں بلکہ کانگریس کی عزت رشید خان سے تھی۔

لہذا اس کے بعد آپ نے آزاد امیدوار کی حیثیت سے کارپوریشن کا الیکشن

لڑا اور بھاری اکثریت سے کامیابی حاصل کر کے دنیا سے اپنا لوہا منوالیا۔ اس کے بعد آپ نے سیاسی ہنگاموں سے بالکل کنارہ کش ہو کر مساجد و مقابر کی تعمیر و حفاظت کو اپنا مقصد زندگی بنا لیا۔ اور آپ اپنا زیادہ تر وقت بھی مہروں کی اولیاء مسجد میں بسر کرنے لگے اور علاقہ مہروں کی مساجد و مقابر کی مرمت اور صفائی میں مشغول و منہمک ہو گئے اور اللہ کے گھروں کو دیکھ بھال کرتے ہوئے ہی اللہ سے جا ملے۔ آپ کی آخری آرام گاہ مہندریان میں ہے۔

ڈاکٹر عبدالجبار

ڈاکٹر عبدالجبار سالار خاکسار کا شمار فن جراحی کے ماہرین میں ہوتا تھا۔ وہ اعلیٰ درجہ کے معالج اور طبیب تھے۔ لیکن سیاسی ہنگاموں کی وجہ سے وہ اس فنی کمال کو قائم نہیں رکھ سکے۔ اور جسمانی مرلیٹوں کے بجائے سیاسی ذہنی مرلیٹوں کے مسیحا بن گئے۔

تاریخ تجدیدالتش

ڈاکٹر عبدالجبار خاکسار ۱۹۲۲ء میں دہلی میں پیدا ہوئے آپ کے والد کا نام عبداللہ تھا۔ ڈاکٹر موصوف کے ابتدائی حالات زندگی پردہ راز میں ہیں۔ وہ ہندوستان کے حریت پسند، نڈراور بے باک سپورٹا تھے۔

خاکسار تحریک

ڈاکٹر عبدالجبار — علامہ عنایت اللہ المشرقی کی انقلابی تحریک خاکسار کے ممتاز لیڈر اور قائد تھے اور ۱۹۴۰ء میں خاکسار تحریک میں شامل ہوئے

اور دہلی ہی سے اپنی سیاسی سرگرمی کا آغاز کیا۔

خاکسار تحریک کے نظام کے مطابق تین ماہ تک بطور خاکسار سپاہی تربیت حاصل کی اس کے بعد ایک محلہ کے سالار مقرر ہوئے۔ یہاں تک کہ درجہ بدرجہ اپنی بہتر کارکردگی کی بنا پر سالار اعلیٰ اور سالار شہر ہوئے۔ خاکسار تحریک نے برطانوی سامراج کے خلاف حصول آزادی کا جو محاذ قائم کیا تھا اس میں وہ برابر شریک رہے اور قائدانہ رول ادا کیا۔

تقسیم ہند

ڈاکٹر صاحب تقسیم ملک کے شدید ترین مخالفوں میں تھے۔ انہوں نے تقسیم ملک کی ایسے وقت میں بھی شدت سے مخالفت کی جبکہ بڑے بڑے سیکولر مزاج قائدین بھی تقسیم ملک کے حامی ہو گئے تھے۔ لیکن مرحوم کسی قیمت پر تقسیم کے لئے تیار نہیں تھے۔ وہ تقسیم ملک کے بھیانک خطرات سے باخیر تھے اور مسلمانوں کے لئے نقصان دہ تصور کرتے تھے۔ جیسا کہ خاکسار رئیس فاطمی صاحب لکھتے ہیں کہ :

”آزادی کے دور کا آخری محاذ دہلی کا وہ محاذ تھا جس میں آل انڈیا مسلم لیگ اور انڈین نیشنل کانگریس کی مجلس عاملہ کی وہ میٹنگ تھی جس میں تقسیم ملک کا فیصلہ ہوتا تھا۔ چونکہ یہ محاذ مقامی طور پر دہلی کا محاذ تھا لہذا مرحوم پر علامہ مرحوم کے حکم کی تعمیل کی اہم ذمہ داری تھی۔ وہ اپنے مرحوم امیر اور قائد کے حکم پر ہزاروں خاکساروں کے ساتھ ورکنگ کمیٹی کے اجلاس میں گھس

گئے اور تقسیم ملک کے خلاف اجتماعی مظاہرہ کیا۔ اس موقع پر زبردست ہنگامہ آرائی رہی اور ہزاروں کی تعداد میں خاکسار گرفتار ہوئے جن میں ڈاکٹر صاحب بھی شامل تھے۔ چند روز کے بعد سب کے ساتھ آپ کی بھی رہائی ہوئی۔

المشرق دہلی، ۱۵ مئی ۱۹۸۳ء

ڈاکٹر عبد الجبار خاکسار تقسیم ملک کے سخت مخالفت تھے اور اس سلسلے میں وہ بڑے مخلص اور جری تھے۔ لہذا تقسیم ملک کے مدہوش حامیوں کا آخر وقت تک مقابلہ کرتے رہے۔

صحافتی شعور

ڈاکٹر عبد الجبار دلی کے عظیم صحافی اور انٹرنیشنل پبلسٹی بھی تھے۔ انہوں نے میدان صحافت میں نہایت ہی جرأت مندی، بے باکی اور حق گوئی کا مظاہرہ کیا تھا۔ آپ کا صحافتی شعور بڑا بلند تھا۔

ڈاکٹر صاحب "ہمارا اردو" اور "المشرق" کے مونس اور ایڈیٹر تھے۔ مرحوم نے اسلام اور مسلمانوں کے مفاد کی حفاظت کے لئے اپنے پختہ شعور اور احساس قلم کو ہمیشہ بیدار اور سرگرم عمل رکھا۔

سادگی اور نشائنگی

ڈاکٹر عبد الجبار مرحوم شریف النفس اور نشائنگی تھے۔ ان کے ساتھ ساتھ بڑے سادہ مزاج اور بے ریا انسان تھے۔ وہ صحیح معنوں میں سچے خاکسار تھے انہوں نے بڑی درویشانہ زندگی بسر کی۔ وہ بڑے ہمدرد، غم خوار، مخلص رہنما اور صداقت پسند تھے۔ جناب اندر جیتا گاندھی نے تین رباعیات کہی ہیں۔ ان

ریاضیوں سے ڈاکٹر عبد الجبار مرحوم کے اخلاق و کردار اور ان کے کام و نام اور ان کی تاریخ و وفات پر کھرب پور روشنی پڑتی ہے۔

(۱)

کیوں یاد نہ آتیں ہمیں عبد الجبار
ہمدرد تھے، غم خوار تھے، سب کے تھے یار
جب وہ تھے تو پت چھڑ بھی تھا گل کا موسم
اب وہ نہیں پت چھڑ نظر آتی ہے بہار

(۲)

تھے وہ تو ہمارا اردو کے ایڈیٹر
لائق تھے صحافت میں، بہت بڑھ چڑھ کر
آئینہ تھا کون لے گا ہم کو
آتا ہی نہیں کوئی ہمیں اب تو نظر

(۳)

پوچھو نہ کہ بیتاب ہیں کیوں اہل قرار
کس دوست کی برسی کو مناتے ہیں یار
کہتے کو تھا گاندھی کہ کہا ہاتھ نے
اے آہ! یہ ہے اب غم عبد الجبار

۳ ۸ ۱۹ ۶

وفات

ڈاکٹر عبد الجبار خاکسار کا انتقال پیر ملاں ۱۰ مئی ۱۹۸۲ء کو وقت شام
اردن ہسپتال میں ہوا۔ ۱۱ مئی کی صبح قریب دس بجے قبرستان مہندیان
میں ان کو سپرد خاک کر دیا گیا۔

مولانا محمد زبیر قریشی

پروفیسر محمد زبیر قریشی کی ولادت ۱۰ ذی الحجہ ۱۳۲۱ھ بروز پیر بمطابق ۲۹ فروری ۱۹۰۴ء میں دہلی میں ہوئی، آپ کے والد بزرگوار کا نام مولانا محمد اسحاق دہلوی تھا۔ جو اپنے عہد کے مشہور واعظ، ادیب اور شاعر تھے۔

مولانا محمد زبیر قریشی نے ابتدائی تعلیم اپنے گھر کے مشاہیر علماء کے زیر سایہ حاصل کی۔ نحو، صرف اور فقہ کی ابتدائی کتابیں اپنے والد مرحوم مولانا حافظ محمد اسحاق دہلوی اور تایا مولانا عبد الرحمن راسخ دہلوی سے اپنے خاندانی مدرسہ حسینیہ حنفیہ کٹرہ گوکل شاہ میں پڑھیں، پروفیسر قریشی کا خاندانی ماحول مذہبی تھا۔ خاندان کے اکابر آپ کو مذہبی تعلیم دلانا چاہتے تھے۔ اور آپ طبعاً عصری علوم کی طرف راغب تھے۔ نتیجہ یہ ہوا کہ آپ نے دینی تعلیم چھوڑ دی اور اینگلو عربک اسکول میں داخل ہو گئے اور وہاں سے ۱۹۲۷-۲۸ء میں میٹرک پاس کیا۔

میٹرک پاس کرنے کے بعد سینٹ اسٹیفن کالج دہلی میں داخل ہوئے اور وہاں سے ۱۹۳۰ء میں بی اے آنرز فلسفے میں کیا۔ اور اس فن میں اتنی مہارت حاصل کی کہ اکثر معاصرین پر سبقت لے گئے۔

ال انڈیا ریڈیو

پروفیسر قریشی کا شمار ماہر لسانیات میں ہوتا تھا۔ آپ کو اردو، فارسی

عربی، انگریزی، جرمن زبانوں پر بڑا عبور حاصل تھا۔ موصوف فراغت تعلیم کے بعد ہی آل انڈیا ریڈیو میں اناؤنسر اور مترجم کی حیثیت سے ملازم ہو گئے اور اس اجنبی میدان میں بھی ایک کامیاب انسان ثابت ہوئے

اینگلو عربک کالج

— نثر یا قی دنیا سے کنارہ کشی کے بعد
 مولانا قریشی ۱۹۴۷ء میں اینگلو عربک اسکول میں انگریزی کے استاذ مقرر ہو گئے۔ آپ کو افہام و تفہیم کا بڑا عمدہ سلیقہ تھا۔ طلبہ آپ کی درسی تقریریں کو بڑی دلچسپی سے سنتے تھے۔ آپ اسکول میں بہت ہی مقبول اور ہر دل عزیز تھے

دعوت و وعظ

مولانا محمد زبیر قریشی مرحوم دہلی کے ایک بہترین واعظ اور خطیب تھے۔ آپ نے اپنے والد ماجد کے انتقال کے بعد اپنے خاندانی مرکز مدرسہ حسینیہ میں وعظ کا سلسلہ شروع فرمایا اور چونکہ آپ دہلی کی ٹکسالی زبان میں وعظ فرماتے تھے اس لئے دہلی والے آپ کی تقریروں کو بڑی دلچسپی سے سنتے تھے۔ آپ کا وعظ عام واعظین سے الگ صرف قرآن و حدیث کی روشنی میں ہوتا تھا

مسلم پرسنل لاء بورڈ

مولانا محمد زبیر قریشی مسلم پرسنل لاء بورڈ کے اساسی رکن تھے۔ آپ مسلم پرسنل لاء بورڈ کی میٹنگوں میں بڑی پابندی سے شریک ہوتے تھے اور آپ کے گرانقدر مشوروں سے نوازتے تھے۔ موصوف بڑے ظریف اور

خوش طبع انسان تھے۔ موصوف اپنے ادبی چٹکوں اور لطیفوں سے مجلس کو کشت زعفران بنائے رکھتے تھے۔
 مسلم پرسنل لاء بورڈ کے ایک معزز رکن نے بتایا کہ مدراس میں مسلم پرسنل لاء بورڈ کا اجلاس ہوا، مولانا قرشی مرحوم بھی شریک ہوئے تھے موصوف نے اپنی تقریر کے دوران فرمایا
 آج مسلم پرسنل لاء بورڈ کی اہمیت اور مقبولیت جو ملک میں ہے وہ محتاج بیان نہیں۔ ورنہ ابتدائی دور میں دئی والے کہا کرتے تھے۔ قرشی صاحب!
 ماشاء اللہ اور انشاء اللہ کی طرح۔ مسلم پرسنل لاء کیا چیرہ ہے؟

سیاست

مولانا محمد زبیر قرشی مرخان مرخج اور بڑے باغ و بہار شخصیت کے مالک تھے۔ آپ کا خاندان مذہبی اور علمی تھا۔ سیاسی توڑ جوڑ سے بڑی حد تک نا آشنا تھا لیکن بعض نا عاقبت اندیش دوستوں نے پروفیسر قرشی کو اکساکرا لیکشن باز بنا دیا تھا۔ اور اس الیکشن بازی میں کامیاب بھی ہو جاتے تھے۔ اور یہی مولانا قرشی کا فن تھا۔

اولاد

پروفیسر محمد زبیر قرشی مرحوم نہایت ہی کثیر الاولاد بزرگ تھے۔ مشہور مزاجیہ ادیب اور شاعر فرقت کا کوروی کا بیان ہے کہ :-
 کل شام میں اپنے گھرنے سے ٹھہلی والان تک جانے کے

لئے نکلا تو جامع مسجد تک ۱۲ بارہ لڑکوں نے سلام
کیا میں نے ان کو جاننے کے سبب کی ولدیت معلوم
کی تو بارہ میں سے سات نے اپنی ولدیت زبیر قرشی
بتائی میں جامع مسجد سے واپس لوٹ آیا۔

دلی والے

وفات

پروفیسر محمد زبیر قرشی ۲۴ ربیع الثانی ۱۳۹۸ھ بروز پیر ۳ اپریل
۱۹۷۷ء کو اپنے مولائے حقیقی سے جا ملے۔ آپ کی آخری آرام گاہ مہندیوں
میں ہے۔ آپ کی قبر حکیم مومن خاں مومن کی پانچتھی میں ہے وہیں پر مشہور
مجاہد آزادی مولانا امداد صابری مرحوم بھی آرام فرما رہے ہیں۔ رحمہم اللہ علیہم

حافظ محمد عرفان

ولادت اور تعلیم

حافظ محمد عرفان دہلوی کی پیدائش ۲۵ جنوری ۱۹۲۵ء میں دہلی میں ہوئی۔ آپ کے والد ماجد کا اسم گرامی مولانا حافظ محمد اسحاق دہلوی تھا۔ مولانا محمد اسحاق دہلوی کا شمار ہندوستان کے عظیم و ممتاز مصنفوں، مولفوں اور واعظوں میں ہوتا ہے۔

حافظ محمد عرفان صاحب کی پرورش ایک دینی اور علمی ماحول میں ہوئی تھی۔ آپ نے ابتدائی تعلیم کا آغاز — مولانا حافظ محمد اسحاق دہلوی جیسے باکمال والد اور مولانا مفتی محمد ابراہیم دہلوی، مولانا عبدالرحمن راسخ دہلوی اور مولانا حبیب الرحمن دہلوی جیسے فخر روزگار چچاؤں کے زیر سایہ کیا۔۔۔۔۔

افسوس! آپ کی ابھی تعلیم تینہ تکمیل ہی تھی کہ آپ کے والد اور چچاؤں کا سایہ شفقت سر سے اٹھ گیا۔ اور آپ وقت کی کڑی دھوپ اور چھاؤں میں تن تنہا کھڑے ہو گئے! اور خدا کر کے کسی طرح حفظ قرآن کی تکمیل کی۔

صبر و توکل

حافظ محمد عرفان صاحب کی تمام زندگی آبلہ پائی کا سفر ہے۔ وہ ہمیشہ معاشی تنگ دستیوں اور بد حالیوں میں مبتلا رہے لیکن انہوں نے کبھی بھی صبر و توکل کا دامن ہاتھ سے نہیں چھوڑا۔ حالانکہ وہ شاپانہ زندگی سے فقیرانہ زندگی کی طرف آئے تھے اور وہ بھی دلی جیسے بے رحم شہر میں جہاں جینا تو جینا — مرنا بھی بڑا مسئلہ ہوتا ہے۔

عادات و خصائل

حافظ صاحب بڑے اخلاق مند، ملنسار، وضعدار اور شریف النفس انسان تھے۔ موصوف بلا امتیاز امیر و غریب ہر شخص کے ساتھ خندہ پیشانی سے پیش آتے تھے، آپ کے اندر کسی کی دل آزاری کی مطلق صلاحیت ہی نہیں تھی۔ حقیقت تو یہ ہے کہ وہ شرفائے دلی کی تہذیب و روایت کی یادگار تھے۔

وعظ و نصیحت

حافظ محمد عرفان مرحوم — بھی اپنے خاندان کے بزرگوں کی طرح بہترین واعظ اور مقرر تھے۔ دلی میں آپ کی تقریروں کی بڑی اہمیت دی جاتی تھی۔ دلی میں کوئی دینی مجلس ایسی نہ ہوتی جس میں موصوف موجود نہ ہوں۔ دلی کی پیاری پیاری زبان میں وعظ فرماتے۔ آپ کی تقریروں کی زبان کو شروہ تسنیم میں دھولی ہوتی ہوتی تھی۔

خوش الحانی

حافظ محمد عرفان قریشی صاحب دہلی کے مشہور خوش الحان قاری تھے۔ وہ اپنے مخصوص انداز تلاوت اور منفرد لب و لہجہ کی بنا پر دہلی میں بہت ہی مقبول اور دینی محفل کی رونق تھے، حافظ محمد عرفان صاحب مرحوم نے اپنی پوری زندگی درس و تدریس، دعوت و ارشاد اور اصلاح معاشرہ میں صرف کی لیکن آپ کا اصل کارنامہ اپنے والد ماجد مولانا محمد اسحاق دہلوی کی تصنیفات و تالیفات کی اشاعت و ترویج ہے۔ پیام عبرت، بستان اولیاء، معجزات مسیح، درود مقدس، نیکی بدی، قصہ اصحاب کربلا، داستان یوسف، معراج رسول، ملت ابراہیم، جلوۂ طور، تاج سلیمانی، قصہ یونس، ماہ صیام، شہادت حسین، موت کا منظر، طوفان نوح، صبر ایوب علیہ السلام اور قصہ جبرائیل وغیرہ دعوتی اور اصلاحی کتابوں کے سرورق پر ناشر اور طابع کی حیثیت سے آپ کا اور آپ کے بھائی مولانا زبیر صاحب قریشی ہی کا نام ہے.....

اولاد

حافظ محمد عرفان قریشی کی چار ماہ جزادیاں اور چار ماہ جزادے ہیں۔ الحمد للہ مرحوم کے سارے ماہ جزادے اور ماہ جزادیاں بڑی شائستہ اور مہذب ہیں۔ مرحوم کے چھوٹے ماہ جزادے محمد عثمان خالد قریشی صاحب اور محمد رضوان عابد قریشی صاحب ہیں۔ یہ دونوں راقم الحروف کے مخلص دوست اور علمی کاموں کے ہم سفر ہیں۔

وفات

حافظ محمد عرفان قریشی - ۳ جون ۱۹۸۱ء میں اپنے مولائے حقیقی سے جا ملے۔
 قبرستان نہندیوں میں دفن ہوئے۔ حافظ صاحب مرحوم کی قبر جامعہ رحیمیہ کی دیوار
 سے متصل ہے۔ آپ کی قبر سے قریب ہی ڈاکٹر عبدالجبار خاکسار کی قبر ہے۔

عزیز الرحمن جامعی

اجمالی تعارف

مولانا عزیز الرحمن جامعی لدھیانوی پنجاب کے ایک ایسے خاتوادہ علم و عرفان کے چشم و چراغ تھے۔ جن کے علم و دانش کی کرنیں آنکھوں کو سرور اور دل و دماغ میں وطن کی محبت کا اجالا کرتی ہیں۔

وہ ۱۹۱۹ء میں دنیا سے آب و گل میں آئے۔ آپ کے والد ماجد کا نام رئیس الاحرار مولانا حبیب الرحمن لدھیانوی تھا۔

مولانا حبیب الرحمن لدھیانوی آزادی وطن کے جلیل القدر مجاہد تھے۔ مولانا عزیز الرحمن جامعی نے علوم تقلید و عقلیہ، قرآن و حدیث اور فقہ و تفسیر کی تعلیم دارالعلوم دیوبند اور مدرسہ صولتیہ مکہ مکرمہ میں حاصل کی۔ ۱۹۲۸ء میں وہ مکہ مکرمہ سے ہندوستان آئے اور علوم عصریہ کی تحصیل کے لئے جامع ملیہ اسلامیہ دہلی میں داخل ہو گئے اور وہ ۱۹۳۵ء تک جامع ملیہ اسلامیہ میں مقیم رہے۔ اسی وجہ سے اپنے آپ کو ”جامعی“ لکھتے تھے۔

جنگ آزادی

مولانا عزیز الرحمن جامعی لدھیانوی آزادی وطن کے سرفروش مجاہد اور مخلص رہنا تھے۔ انھوں نے آزادی وطن کی جدوجہد میں متعدد بار قید و بند کی صعوبتیں اور مصیبتیں اٹھائیں۔

موصوف پر ۱۹۳۵ء میں بغاوت کا الزام عائد ہوا جس کے نتیجہ میں دو سال تک نظر بند رہے۔

یہاں افسوس گنجائش نہیں فریاد و ماتم کی مولانا لدھیانوی نے انگریزوں سے برابر جنگ جاری رکھی یہاں تک کہ لیٹائے آزادی سے ہم آغوش ہو گئے۔ آزادی وطن کے بعد ملک کی تعمیر و استحکام میں مصروف ہو گئے۔ موصوف ایک سچے نیشنلسٹ مسلمان تھے۔ نہرو خاندان اور دوسرے مجاہدین آزادی سے آپ کا گہرا تعلق تھا۔

مولانا محمد عثمان فارقلیط لکھتے ہیں کہ:

”چونکہ مرحوم والد صاحب کے ہمراہ مولانا ابوالکلام آزاد مرحوم اور پینڈت جواہر لال نہرو سے ملتے رہے ہیں اس لئے ان کی باتیں مزے لے لے کر سناتے ہیں“

زورِ خطابت

مولانا عزیز الرحمن جامعی لدھیانوی اپنے والد مرحوم کی طرح ایک شعلہ بار مقرر اور جادو بیان خطیب تھے۔ جب بولتے تھے تو مولانا مرحوم اور آپ میں کوئی نمایاں فرق محسوس نہیں ہوتا تھا۔

مولانا فارقلیط لکھتے ہیں کہ:

”عرض جس کو آپ کے والد مرحوم مولانا حبیب الرحمن صاحب سے ملاقات کرنی ہو وہ آپ سے ملاقات کر لے۔ ایسا محسوس ہوگا کہ مرحوم آج بھی بقید حیات ہیں اور اپنی قادر الکلامی کا مظاہرہ کر رہے ہیں۔“
ضمیمہ رئیس الاحرار در حدیث دیگران ص ۵۷۵

تصنیف و تالیف

مولانا عزیز الرحمن جامعی لدھیانوی ایک صاحب نظر صحافی اور بلند پایہ ادیب تھے۔ آپ کی انشاء پر دازی کا خاص جوہر شگفتگی اور سلاست ہے۔ موصوف بڑے برجستہ اور بر محل اشعار استعمال کیا کرتے تھے۔ آپ کا صحافت سے بھی گہرا تعلق تھا۔ آپ کے مضامین و مقالات ملک کے موقر جرائد و مجلات میں شائع ہوتے رہتے تھے۔ آپ خود بھی ایک دو اخبار کے مدیر رہے ہیں۔ مولانا عزیز الرحمن جامعی کا تصنیفی ذوق بھی بڑا پختہ تھا۔ آپ کی اہم تصانیف یہ ہیں۔ رئیس الاحرار در حدیث دیگران، مسائل امروز یکساں سول کوڈ، جنگ آزادی کے مسلم مجاہدین (۴ جلدیں) اور ولی کی کہانی میر، غالب اور داغ کی زبانی۔

وفات

مولانا عزیز الرحمن صاحب جامعی ۲۸ مئی ۱۹۷۴ء میں جان بحق ہو گئے۔ آپ کی قبر ڈاکٹر سید محمود صاحب کی پائنتی میں واقع ہے۔ آپ کے لوح مزار پر علامہ اقبال کا یہ مہر لکھا ہوا ہے۔

آسمان تری لحد پر شبنم افشانی کرے!

عتیق الرحمن قدوائی

عتیق الرحمن قدوائی اتر پردیش کے ایک زمیندار گھرانے کے چشم و چراغ تھے۔ وہ ۱۹۵۰ نومبر ۱۹۲۲ء میں مشہور مردم خیز ضلع بارہ بنگی میں بڑا گاؤں میں پیدا ہوئے۔ آپ کے والد ماجد کا نام حسن الرحمن قدوائی تھا۔ حسن الرحمن قدوائی کا شمار مشاہیر فضلاء دارالعلوم دیوبند میں ہوتا تھا۔

عتیق الرحمن قدوائی صاحب نے اپنے والد ماجد سے قرآن مجید حفظ کیا۔ ان کے والد مرحوم خود بھی ایک بہترین حافظ قرآن تھے۔ عصری علوم کی تحصیل اپنے برادر اکبر شفیق الرحمن قدوائی سابق وزیر تعلیم ہند کی رفاقت میں دہلی میں کی۔

حسن اخلاق

عتیق الرحمن قدوائی خاندانی آدمی تھے۔ آپ کے اندر خاندانی شرافت و شائستگی کوٹ کوٹ کر بھری ہوئی تھی۔ وہ اپنی اخلاق مندی، ملتساری، خاکساری و ہمدردی، ہنگساری میں عدیم المثال تھے۔

سیاسیات

علیق الرحمن قدوائی صاحب تحریک آزادی کے مشہور مجاہد اور کانگریسی لیڈر تھے۔ لیکن آپ اپنے ”قدوائی خاندان“ کی روایت کے خلاف سوشلسٹ پارٹی میں داخل ہو گئے

ابرار قدوائی صاحب لکھتے ہیں:

”جب بے پرکاش نارائن، اچار یہ کر پلانی، رفیع احمد قدوائی جیسے بڑے سیاسی بزرگوں نے کانگریس سے علیحدگی اختیار کی تب ہی علیق صاحب بھی کانگریس چھوڑ کر ان لوگوں کی بنائی ہوئی سوشلسٹ پارٹی میں غلطی طور پر شریک ہو گئے۔“

علیق الرحمن قدوائی صاحب سیاسی دائروں بیچ اور سیاسی کرپشن کے بھید مخالف تھے۔ ان کی اپنی شخصیت میں حق گوئی اور ایمانداری رچی اور بسی ہوئی تھی۔ وہ صاف ستھری سیاست کے آرزو مند تھے۔ موصوف اپنے سیاسی رفیقوں کے اندر بھی حق گوئی اور ایمانداری کی صفت پیدا کرنا چاہتے تھے۔ لیکن ان کو اس ہمہ میں شکست ہوتی تھی۔ بالآخر انھوں نے اپنے سیاسی رفیقوں سے مایوس ہو کر سوشلسٹ پارٹی بھی چھوڑ دی اور جن سنگھ میں شامل ہو گئے۔ اور جن سنگھ میں اعتدال و توازن پیدا کرنے کی جدوجہد کی۔ اس میں بھی آخر کار ناکام رہے مگر جن سنگھ میں اپنی شمولیت کی توجیح کرتے رہے۔

ابرار قدوائی صاحب لکھتے ہیں:

”ان (قدوائی صاحب) پر اعتراضات ہوئے کہ یہ جن سنگھ آپ کو کیوں بھائی؟ یہ تو آریس آریس کا ہی روپ ہے جو اسلام اور مسلمانوں کو ہندوستان سے ہی نکالنا چاہتی ہے۔ علیق صاحب ناقدین

کو یہ کہہ کر چپ کر دیتے تھے کہ اگر انکی جماعت میں ایک مسلمان بھی موجود ہے تو کم از کم اس کے سامنے تو کوئی بات مسلمانوں کے خلاف نہ ہوگی یہی کیا کم ہے۔ مسلمانوں کے مفاد کا تحفظ اس طرح بھی ہو جائے۔

صحافت

عتیق الرحمن قدوائی اردو کے ایک بے باک اور جہری صحافی تھے، روزنامہ "اردو بازار" روزنامہ "نئی دنیا" اور روزنامہ "سویرا" روزنامہ "ہم لوگ" کی ادارت عرصہ دراز تک کرتے رہے۔ آخر زمانہ میں روزنامہ "فیصل جدید" کی ادارت میں شامل ہو گئے تھے۔

لیکن اپنی افتادِ طبع کی وجہ سے اس میدان میں بھی کامیابی حاصل نہ کر سکے دراصل آپ جیسے ایسا نڈار صحافی اس کاروباری صحافت میں کیونکر کامیاب ہو سکتا تھا۔

ادبی ذوق

عتیق الرحمن قدوائی صاحب کا ادبی ذوق بھی بلند تھا۔ وہ شاعروں اور ادبی نشستوں میں بڑے خشوع و خضوع کے ساتھ شریک ہوتے تھے۔ ادیبوں اور شاعروں کی مشہور ادبی مجلس میں جو مولوی سمیع اللہ قاسمی کی دکان پر ہوتی تھی۔ عتیق صاحب بھی بڑی پابندی سے اس میں شریک ہوتے تھے۔

ابرار قدوائی صاحب لکھتے ہیں:

"سلام مچھلی شہری سے تعلقات گہرے اور بے تکلفی کے تھے ایک شام اردو ہال اردو بازار میں گلزار دہلوی کے منعقدہ مشاعرہ میں سلام مچھلی شہری نے عتیق صاحب کو دیکھتے ہی جیب سے سگریٹ

کی ڈبیہ نکال کر اس میں سے ایک حصہ پھاڑ لیا اور اس پر لکھا عتیق! تم مجھے دس روپے دیدو، شدید ضرورت ہے۔ عتیق صاحب نے ان کی ضرورت اور وہ بھی شام کے وقت کی شدید ضرورت سمجھ لی، بطور ایک دوست کے انھوں نے وہیں دس روپے دیدیئے۔ اور اس کے بعد اکثر وہ دس روپے کا تقاضہ پورا کرتے رہے۔“

وقات

عتیق الرحمن قدوائی صاحب کی جیسی باغ و بہار شخصیت ۲۴ فروری ۱۹۸۹ء کو قبرستان ہندیون میں قیامت کی نیند سو گئی۔۔۔ آپ کی قبر نواب مولوی احسان الرحمن اور خان بہادر علامہ محمد حسن خان کی قبروں سے قریب ہی نچلے حصہ میں واقع ہے۔

حکیم محمد شریف خان

ولادت

حکیم محمد شریف خان دہلی کے مشہور شریفی خاندان کے چشم و چراغ تھے وہ ۱۹۱۵ء میں دہلی میں پیدا ہوئے۔ آپ نے مکتبی تعلیم دہلی میں حاصل کی۔ اور باقاعدہ تعلیم کا آغاز حیدرآباد میں ہوا۔ آپ حیدرآباد سٹی اسکول میں داخل ہوئے اور سٹی اسکول سے میڈل کا امتحان پاس کرنے کے بعد طبیہ کالج دہلی میں داخل ہوئے اور یہیں سے فن طب کی تکمیل کی۔ آپ کے اساتذہ میں آپ کے والد محترم حکیم محمد ظفر خان پرنسپل طبیہ کالج اور تالیما حکیم محمد احمد خان جیسے مسیحائے وقت اطباء شامل تھے۔

نسخہ نویسی

حکیم محمد شریف خان کو امراض کی تشخیص اور ادویہ کی تجویز میں بڑا ملکہ حاصل تھا۔ اور اللہ تعالیٰ نے آپ کو دست شفا سے بھی نوازا تھا۔ آپ ابھی ۱۲ سال ہی کے تھے کہ مرینوں کو دیکھنے لگے تھے۔ آپ کے مرئی اور مخلص استاد حکیم محمد احمد خان کو آپ کی تجویز کردہ دواؤں اور تشخیصوں پر بڑا اعتماد تھا۔

عادات و اطوار

حکیم شریف خان کے اندر ایک بہتر بن حکیم کی جملہ شرطیں بدرجہ اتم پائی جاتی تھیں وہ بڑے نیک، منکسر المزاج، خوش طبع، ملتسار، سادہ مزاج اور شریف النفس انسان تھے۔ اور بیماریوں پر بڑے مشفق و مہربان تھے۔ آپ بڑوں میں بڑا، چھوٹوں میں چھوٹا ہو جایا کرتے تھے۔ دراصل یہ آپ کی بلند ظرفی تھی۔

کارپوریشن کی نمبری

حکیم محمد شریف خان صاحب دہلی کے مشہور عوامی لیڈر تھے۔ آپ کا سیاسی شعور بلند تھا۔ موصوف نے ۱۹۴۲ء میں کانگریس کے ٹکٹ پر کارپوریشن کا الیکشن لڑا اور اپنے سیاسی حریت کو شکست دے کر کامیاب ہوئے۔ اور اسی طرح دو دفعے اور کانگریس ہی کے ٹکٹ پر کارپوریشن کا الیکشن لڑا اور اپنے سیاسی حریت کو شکست دے کر کامیاب ہوئے۔ چوتھی مرتبہ کانگریس نے آپ کو ٹکٹ نہیں دیا جس کی وجہ سے آپ بد دل ہو کر سیاسی زندگی سے کنارہ کش ہو گئے۔

حکیم محمد شریف خان صاحب کا انتقال ۱۹۷۹ء میں ہوا۔ آپ کی قبر مولانا ملوک علی نانوتوی کے مزار اقدیس کے پورب میں تقریباً ۲۰ میٹر کے فاصلے پر لب سڑک کی مسجد احاطہ ہندیان میں واقع ہے۔

شیخ عبدالعزیز شکر بارہ اور مولوی سمیع اللہ خان کے پہلو میں آپ آسودہ راحت ہیں۔

رفیق احمد رحمانی

مختصر تعارف

مولانا رفیق احمد رحمانی ضلع سہارنپور میں پیدا ہوئے۔ آپ کے والد کا نام ولی احمد تھا جو ایک شریف اور محنتی انسان تھے۔

مولانا رفیق احمد رحمانی صاحب اپنی نوخیز عمری میں تحصیل علم کے لئے دہلی آ گئے تھے اور دہلی کے دینی مدارس میں مروجہ علوم و فنون کی تحصیل شروع کر دی تھی۔ اور ان علوم و مضامین سے فراغت کے بعد آپ مشہور دینی درسگاہ مدرسہ مولوی عبدالرب کشمیری گیٹ میں مدرس ہو گئے، لیکن افسوس! یہ تدریسی سلسلہ کوئی زیادہ عرصہ قائم نہیں رہ سکا۔ آپ مدرسہ عبدالرب سے مستعفی ہو گئے۔

مولانا رحمانی مرحوم نے اکابر کی جمیعت العلماء اور کانگریس کے سرگرم کارکن ہونے کی حیثیت سے ہر محاذ پر تحریک آزادی میں پرجوش حصہ لیا اور جمیعت العلماء اور کانگریس کے ساتھ شانہ بشانہ کام کیا۔

آزادی وطن کے بعد ۱۹۲۷ء میں دہلی کے ہولناک حالات میں اپنے علاقہ کشمیری گیٹ کے مسلمانوں کی دلجوئی اور ہمت افزائی کی اور پوری قوت سے

فرقہ دارانہ جنون کا مقابلہ کیا۔

آج علاقہ کشمیری گیٹ میں جو چند گئے چنے مسلمان اور چند تاریخی مساجد و مدارس
نظر آ رہے ہیں وہ مولانا مرحوم کی مخلصانہ کوششوں اور محنتوں کا ثمرہ ہے۔

وفات

مولانا رفیق احمد رحمانی مرحوم ۳ دسمبر ۱۹۸۵ء میں خدا کو پیار سے ہو گئے
آپ کی قبر باب الوالی کے پائیں جانب مختلف قبروں کی قطار میں ہے۔
لوحِ مزار پر یہ عبارت درج ہے۔

ان المتقين فی جنت و نعیم

روضۃ الخلد

آخری آرام گاہ ہمدرد خلائق، خدمت گزار ملک و ملت مولانا الحافظ رفیق احمد

رحمانی۔

عبدالرحمن شاگر

ولادت

مولانا عبدالرحمن شاگر مرحوم دلی کے مشہور عالموں، شاعروں اور ادیبوں میں تھے۔ وہ ۱۹۲۵ء میں دلی میں پیدا ہوئے، آپ کے والد ماجد کا اسم گرامی مولانا عبدالسبحان تھا۔ موصوف اپنے عہد کے مشہور و ممتاز عالم دین تھے۔

مولانا شاگر نے حفظ قرآن دلی کے مشہور قاری محمد سلیمان صاحب کے مدرسہ تجوید القرآن میں کیا۔ فارسی اور صرف و نحو کی تعلیم مدرسہ سبحانیہ دہلی میں اپنے والد ماجد اور پڑے سبحانی مولانا عبدالمتان صاحب سے حاصل کی۔ حدیث و تفسیر کی کتابیں مدرسہ امینیہ میں مفتی اعظم مولانا محمد کفایت اللہ دہلوی اور محدث کبیر مولانا فیاض الحق دیوبندی سے پڑھیں۔

فضل و کمال

مولانا عبدالرحمن شاگر علوم قرآن و حدیث کے ممتاز عالم دین تھے۔ اگر وہ

درسی میدان میں قدم رکھتے تو ایک صاحب طرز اور باکمال مدرس ہوتے، لیکن شاگرد صاحب نے درس و تدریس سے اپنے آپ کو علیحدہ رکھا۔ جس کی وجہ سے آپ کا علمی فیض عام نہ ہو سکا۔

خوش الحانی

مولانا عبد الرحمن شاگرد دلی کے بڑے خوش الحان قاری تھے۔ آپ کی قرأت کا انداز بڑا منجھا ہوا، رس بھرا، اور البیلا تھا۔ آپ بڑے سوز و ساز اور درد و کسک کے ساتھ پڑھتے تھے۔ آپ خود بھی جھومتے اور سامعین کو بھی جھوماتے تھے۔

قلندرانہ مزاج

مولانا عبد الرحمن شاگرد بڑے باغ و بہار، خوش اخلاق و صندار، ملنار اور اور قلندر مزاج انسان تھے۔ انہوں نے بڑی درویشانہ زندگی گزاری ہے۔ شاگرد صاحب صحیح معنوں میں قلندر اور صوفی منش انسان تھے۔ موصوف نے اپنے ایک شعر میں اپنی قلندرانہ زندگی کا بڑا خوبصورت نقش کھینچا تھا۔ شعر ملاحظہ فرمائیں۔

ایک دل، ایک نظر، اک تبسم
کس قدر مختصر ہے فسانہ

شعر و شاعری

شاگرد صاحب اردو کے قادر الکلام شاعر تھے۔ انہوں نے اردو شاعری کی روایات کو بہ قرار رکھا، وہ اصلاً غزل کے شاعر تھے۔ اگرچہ ان کی تخلیقات میں جہر، منقبت، غزل، رباعی اور سہرا سبھی کچھ موجود ہے۔

شاگر صاحب کہتے ہیں سے

یوں مسکرائے جان سی کیوں میں پڑ گئی
یوں لب کشا ہوتے کہ گلستاں بنا دیا

نمونہ کلام

ناز سے چلنے والے ساتی اک قدم متاز بھی
الفت کا آغاز فنا سے، الفت کا انجام بقار
آج نہ جانے کالی گھٹا کے ساتھ ہی کیوں آنکھ
اپنا اسی کو کہتے ہیں جو وقت پہ کام آجاتا ہے
دیوانہ، دیوانہ ٹھہرا دیوانے کا ذکر ہی کیا
فرق حق و باطل کرنا، آپ کا فرض اول ہے
تیری محفل میں دیوانے مجبوراً آجاتے ہیں
شکوہ دوراں کر نیوالے، کیا تجھ کو معلوم تھیں
آج صراحی چھوم رہی ہے وجد میں پیمانہ بھی
اس محفل میں لودیتی ہے، خاک پر پروانہ بھی
ورنہ کہیں ایسے میں کوئی روتا ہے دیوانہ بھی
یوں تو رسا پر شش غم کر لیتا ہے بیگانہ بھی
تیری چال کے صدقے ساتی بہک گیا فرزانہ بھی
میں نے حقیقت بھی رکھی، اور پیش کیا افسانہ بھی
یعنی ان بیچاروں پر ہے تنگ رہ دیوانہ بھی
گردش دوراں توڑ چکی ہے شاموں کا پیمانہ بھی

حسن نیت، حسن کے واسطے، شرط اول ہے

ورنہ شاگر کعبہ دل سے دور تھیں بتخانہ بھی

وفات

شاگر صاحب ۲۷ دسمبر ۱۹۸۲ء کو اپنے مولیٰ سے جاملے۔ آپ کی آخری آرام گاہ
ہندیوں میں بالکل سر راہ مفتی عتیق الرحمن عثمانی کے سر ملنے ہے۔ آپ کی قبر کتبہ و تاملش
سے بالکل بے تیار ہے۔

مرزا شریف اللہ بیگ

ولادت

مرزا شریف اللہ بیگ شہرت دہلوی کی پیدائش ۱۹۰۳ء میں کوچہ پنڈت دہلی میں ایک متوسط خاندان میں ہوئی۔ آپ کے والد کا نام مرزا عزیز اللہ بیگ دہلوی تھا۔

مرزا شہرت کی مکتبی تعلیم گھر پر ہوئی۔ مالی تنگی و عسرت کی بنا پر اعلیٰ تعلیم کی تحصیل سے محروم رہے۔ موصوف کے اندر نو عمری ہی سے شعر و شاعری کا شوق پیدا ہو گیا تھا۔ ابوالمعلم نواب مرزا سراج الدین احمد خان سائل دہلوی کا چہیتا شاگرد تھے۔ حضرت سائل دہلوی کے انتقال کے بعد مشہور شاعر فرخ دہلوی مرحوم سے اصلاح لی

اردو کے بزرگ شاعر عزیز نواز دہلوی صاحب تحریر فرماتے ہیں کہ: ”مرزا شہرت دہلی والے تھے۔ انھوں نے اپنی زندگی دہلی کے مشہور علاقے پنڈت کے کوچے میں گزاری انھیں شعر و شاعری سے بے حد دلچسپی تھی اور یہی دلچسپی اس وقت کے استاد ابوالمعلم

نواب سراج الدین احمد سائل دہلوی کی صحبت میں انھیں لے گئی۔
 اور وہ ان کے عزیز ترین شاگردوں میں شامل ہو گئے۔ مرزا شہرت
 کو سائل سے برسوں نیاز حاصل رہا۔
 ان کے استاد بھائیوں میں سہاں سینوہاروی، رتن موہن خاڑو لٹشی
 دہلوی سرفہرست ہیں۔

شعری مقام

مرزا شہرت ایک گمنام لیکن سائل اسکول کے ممتاز و بلند پایہ شاعر تھے۔
 آپ کی طبیعت ایسی ہمہ گیر تھی کہ جملہ اصناف سخن پر استادانہ کمال و عبور کے
 ساتھ طبع آزمائی فرماتے تھے۔ موصوف کے کلام میں غزلیات، رباعیات، مخمس
 حمد، لغت، منقبت غرض سبھی کچھ موجود ہے۔ مرزا شہرت مرحوم کے کلام
 میں شعرا قدیم کا رنگ جھلکتا ہے۔ شعرا دہلی کی طرح آپ کے کلام میں بھی
 سادگی، برجستگی، معنویت، درد اور تاثیر کی چاشنی بدرجہ اتم موجود ہے۔
 عزیز وارثی صاحب لکھتے ہیں۔

”مرزا شہرت نے اردو شاعری کی روایات کو برقرار رکھا۔ ان کے
 کلام میں طرز فکر، انداز نظر بالکل دہلوی ہیں۔ ان کی تخلیقات میں
 حمد، لغت، منقبت، غزل اور رباعی سبھی کچھ موجود ہے۔“

صوفیانہ رنگ

مرزا شہرت علماء اور صوفیاء کی صحبت میں زیادہ رہتے تھے۔ اس لئے
 ان کے کلام میں صوفیانہ رنگ بھی بہت زیادہ پایا جاتا ہے۔ مرزا شہرت
 حضرت شاہ سلطان عالم صاحب سے سلسلہ چشتیہ میں بیعت بھی تھے۔

مرزا مرحوم کو بزرگان دین سے گہرا تعلق تھا۔ آپ دلی کے دینی جلسوں میں بھی شامل ہوتے تھے اور اپنی پرکشش آواز اور موثر کلام سے سامعین کے دلوں کو موہ لیتے تھے۔

میرے پلے میں عصیاں کے سوا حسنِ عمل کیا ہے
 بروز حشر رکھ لیجو الہی تو بھرم میرا
 اسی طرح نعت شریف بھی بڑے والہانہ انداز میں کہتے ہیں۔
 یادِ نبیؐ مٹے نہ میرے دل سے عمر بھر
 دولت یہی ہے میرے دلِ تا صبور کی
 مرزا شہرت اصلاً غزل کے شاعر تھے۔ آپ کی غزلوں میں عشقیہ مضامین زیادہ ہوتے ہیں۔ مثلاً آپ فرماتے ہیں۔

ہوس و خرد سے گم ہے دیوانہ زندگی کا
 بس مختصر یہی ہے افسانہ زندگی کا
 پینے کو پتی رہا ہوں جامِ شرابِ الفت
 خالی پڑا ہے لیکن پیمانہ زندگی کا
 کیوں چاک ہونہ جائے کیونکر نہ موت آئے
 دستِ اجل میں ہے جب پروانہ زندگی کا
 یہ اس کو چھوڑ دے گی وہ اس کو چھوڑ دیگی
 نبھتا نہیں اجل سے یارانہ زندگی کا
 چلمن تو وہ اٹھائیں صورتِ فراد کھائیں
 کر دوں گا پیش فوراً نذرانہ زندگی کا
 وعدہ کی رات آکر صورت مجھے دکھا کر
 دستِ اجل نے چھینا پروانہ زندگی کا

اب ہو گیا ہے شہرت، سائل کا نام لیوا
ہو گا نہ دور کیونکر شاہانہ زندگی کا

جرات مندی

مرزا شریف اللہ بیگ شہرت دہلوی ایک شریف، زندہ دل، جبری
بے باک اور حق گو انسان تھے۔ مگر آپ ہمیشہ مفلوک الحال رہے۔ اور آپ
کی مفلوک حالی ہی آپ کی شہرت کے لئے سدا رہی اور تذکرہ نگاروں
کے تذکروں کی زینت بن سکے۔

لہذا تذکرہ نگاروں سے مجھے اس شکایت کا حق ہے کہ وہ صرف ان
شاعروں اور ادیبوں پر خامہ فرسائی فرماتے ہیں۔ جو دنیاوی وجاہت اور
ظاہری ٹیپ ٹاپ کے مالک ہوں مگر مرزا شہرت جیسے باکمال لیکن گمتام
شاعروں اور ادیبوں پر چند سطور لکھنا بھی گوارا نہیں فرماتے۔ اور یہ باکمال
شخصیتیں اپنے فن و کمال کے ساتھ گمتامیوں کے پردوں میں چھپ جاتی ہیں
جو ان شخصیتوں کا نہیں بلکہ فن و کمال کا عظیم نقصان ہے۔

وفات

مرزا شریف اللہ بیگ شہرت دہلوی نے ۲۳ مارچ ۱۹۸۰ء کو داعی اجل
کو لبیک کہا اور قبرستان ہندیان میں سپرد خاک کر دیئے گئے۔

فرید احمد دہلوی

ولادت اور تعلیم

قاری فرید احمد دہلوی دلی کے قلندر مزاج اور درویش صفت انسان تھے
 ۱۹۲۸ء میں دہلی میں پیدا ہوئے۔ آپ کے والد کا نام محمد عمر خان تھا۔
 قاری فرید احمد صاحب نے ابتدائی تعلیم دلی کے مشہور و معروف مدرس حافظ
 فیروز صاحب مرحوم سے حاصل کی۔ اور مولانا زید ابوالحسن فاروقی صاحب سے
 بھی قرأت کی مشق کی۔

لغت خوانی

قاری فرید احمد صاحب دلی کے معروف صاحب دل لغت خواں
 اور لغت گو تھے۔ آپ کی آواز میں بڑی دلکشی اور دلآویزی تھی۔ آپ
 بڑے سوزِ دل اور دردِ کسک کیساتھ پڑھتے تھے۔ آپ خود بھی جھومتے
 تھے اور سامعین کو بھی جھوماتے تھے۔
 مظہر گو ایاری لکھتے ہیں کہ:

”قاری فرید احمد دہلوی صاحب کو لغت پڑھتے دیکھ کر وجد کی جو کیفیت ظاہری ہوتی ہے اس کا بیان ممکن نہیں۔ لغت گوئی اور لغت خوانی بہت عظیم فن ہیں۔ لغت اگر دل کی گہرائی سے پڑھی جائے تو اس کی عظمت نہ صرف پڑھنے والے بلکہ سننے والے سے بھی ظاہر ہوتی ہے۔ قاری فرید ان لغت خوانوں میں سے ایک ہیں جنہیں یہ شرف حاصل ہے کہ وہ لغت مصطفیٰ کو دل کی گہرائی اور خلوص نیت سے پیش کرتے ہیں یہی وجہ ہے کہ ان کے کلام کو سن کر جی چاہتا ہے کہ

مہر و فہم لب مدحتِ شاہِ دوسرا میں
اے کاش! یہیں وقت کی رفتار ٹھہر جائے

آل انڈیا ریڈیو سے وابستگی

قاری صاحب ایک بہترین خوش الحان قاری تھے۔ وہ ۲۷ سال تک آل انڈیا ریڈیو سے وابستہ رہے اور اپنی دلکش آواز سے لوگوں کو متاثر کرتے رہے۔

قاری صاحب نے غیر معمولی اسفار بھی کئے ہیں۔ عالمی محفل قرأت ملائیشیا میں آپ نے ہندوستان کی نمائندگی کی۔ اور انعامات حاصل کئے اور اسی طرح عالمی لغت کانفرنس پاکستان میں بھی شرکت کی اور اعزاز واکرام سے نوازے گئے۔

عادات و اطوار

قاری صاحب بڑے مرتب و منظم، باغ و بہار قسم کے آدمی تھے۔ آپ

کا تعلق ہر مکتبہ فکر کے لوگوں سے تھا۔ سبحان الہند مولانا احمد سعید دہلوی، مجاہد ملت مولانا حفظ الرحمن سہواری اور مولانا اخلاق حسین قاسمی صاحب اپنی دینی محفلوں میں بلا کر آپ کی حوصلہ افزائی کرتے رہتے تھے۔

وفات

قاری فرید احمد صاحب مداح رسول ۱۲۰۵ھ میں راہی ملک عدم ہو گئے۔ محترم مولانا غیاث الحسن صاحب مظاہری مدیر "دینی مدارس" نے آپ کی تاریخ وفات نکالی ہے۔

قاری بے مثال، و خوش الحان
 کہ در آفاق مقبول زمان گشت
 صدا افسوس و ملال و حسرت و غم
 کہ از دار فنا سوئے جنان رفت
 غیاثیہ لے نوا تاریخ می گفت
 قاری فرید احمد از جہاں رفت
 ۱۲۰۵ھ

اجمالی تذکرے

قبرستان ہندیان میں بہت سے ایسے مدفون حضرات ہیں جن کے تفصیلی حالات نہ معلوم ہونے کی وجہ سے صرف نام اور مختصر تذکرہ ہی پر اکتفا کیا گیا اور ان میں حسب ذیل حضرات شامل ہیں۔

شیخ عبدالغنی بیابانی ^{رح} شیخ عبدالغنی بیابانی رحمۃ اللہ علیہ، شیخ عبدالعزیز شکر بار کے اجلہ خلفاء میں تھے۔ مکی مسجد میں مشغول

عبادت رہتے تھے۔ ۹ جمادی الآخر ۱۰۱۷ھ کو وصال ہوا۔ ہندیوں میں دفن ہوئے آپ کی قبر شیخ عبدالعزیز شکر بار کی قبر سے قریب ہی تھی۔ جو اب بے نشان ہو گئی ہے۔

شاہ رکن الدین ^{رح} شاہ رکن الدین رحمۃ اللہ علیہ، شیخ عبدالعزیز شکر بار کے پوتوں میں سے تھے اور عالم باعمل و محدث بے بدل

تھے، اسی مکی مسجد اور خانقاہ میں درس حدیث و قرآن دیتے تھے۔ ۲۱ رمضان المبارک ۱۱۱۴ھ میں اللہ کو پیار سے ہوئے۔

سید حسین علی ^{رح} سید حسین علی رحمۃ اللہ علیہ عالم باعمل اور سید محمد عظیم چشتی مرید و خلیفہ تھے جو مولانا فخر الدین دہلوی کے خلیفہ تھے

۱۹ ذی قعدہ ۱۲۲۳ھ کو اکبر شاہ ثانی کے عہد میں انتقال ہوا، خاندان ولی اللہی کے شرق و جنوب میں دفن ہوئے، ان کی قبر مٹ چکی ہے۔

اخوند برہان | اخوند برہان رحمۃ اللہ علیہ، غلام قادر روہیلہ کے ہمراہ شاہ عالم ثانی کے عہد میں لوٹ مار، قتل غارت گیری کے لئے

دہلی آئے تھے۔ مگر امام المفسرین حضرت شاہ عبد القادر کی باطنی توجہ سے ان کی نیت بدل گئی اور خاندان نقشبندیہ مجددیہ میں آپ سے بیعت ہو گئے اور بڑے صاحب کرامت ہوئے، ہمدیوں میں خاندان ولی اللہی کے قریب ہی دفن ہوئے۔ آپ کی قبر مٹ گئی ہے۔ سال وفات معلوم نہیں ہوا۔

مزارات اولیاء دہلی ص ۲۳

فخر النصار مرحوم | فخر النصار مرحوم، حضرت شاہ عبد الرحیم صاحب کی اہلیہ، شاہ ولی اللہ کی والدہ اور شیخ محمد پھلتی بڑ کی صاحبزادی

تھیں، تفسیر و حدیث اور فقہ میں بہارت تامہ رکھتی تھیں۔ شاہ عبد الرحیم صاحب کے یغل میں دفن ہیں۔

بی بی ارادت مرحومہ | بی بی ارادت مرحومہ حضرت شاہ ولی اللہ محدث

دہلوی کی اہلیہ اور شاہ عبد العزیز محدث دہلوی شاہ رفیع الدین، شاہ عبد القادر اور شاہ عبد الغنی کی والدہ محترمہ تھیں، بڑی نیک خاتون تھیں، آپ کی قبر فخر النصار مرحومہ کی قبر سے متصل ہے۔

شاہ مخصوص اللہ | حضرت شاہ مخصوص اللہ رحمۃ اللہ علیہ، مفسر کبیر حضرت شاہ

رفیع الدین دہلوی کے فرزند ارجمند اور بڑے متبحر و عبقری عالم دین تھے۔ انھوں نے پوری زندگی مدرسہ شاہ عبد العزیز کلاں محل میں علوم قرآن و حدیث کا درس دیا۔ ۱۸۵۴ء میں بہادر شاہ ثانی انتقال ہوا۔ چوتراہ ولی اللہی پر مع اہلیہ محترمہ خواستراحت ہیں۔ سرسید احمد خان مرحوم نے

”آثار الصنادید“ میں ان کا جامع تعارف کرایا ہے۔

شاہ محمد موسیٰ شاہ محمد موسیٰ، حضرت شاہ رفیع الدین محدث دہلوی کے صاحبزادے اور بڑے صاحب علم و فضل انسان تھے۔ آپ

بھی مدرسہ شاہ عبدالعزیز میں مدرس تھے، موصوف بھی ولی اللہی چوتھرہ پیر محورا حیات ہیں۔ آپ کے حالات زندگی پردہ راز میں ہیں۔ سال وفات اور سال پیدائش معلوم نہیں ہوئے۔ آپ کے کتبہ پر بھی کوئی تاریخ درج نہیں ہے۔

شاہ محمد عمر شاہ محمد عمر مشہور مجاہد عالم دین مولانا محمد اسماعیل شہید کے صاحبزادے تھے۔ بڑے متواضع، متکسر المزاج اور قناعت

پسند انسان تھے۔ علم و فضل کے اعتبار سے اپنے اسلاف کی یادگار تھے۔ آپ نے بھی مدرسہ عبدالعزیز میں قرآن و حدیث کا درس دیا تھا اور بعد میں مدرسہ شاہ عبدالعزیز کا انتظام سنبھال لیا تھا۔

شاہ محمد عمر چوتھرہ ولی اللہی پیر آسودہ راحت ہیں۔ آپ کے بھی حالات زندگی پردہ راز میں ہیں۔

مرزا مقل بیگ مرزا مقل بیگ اردو کے مشہور شاعر غالب کی بہن کے دیور اور بڑے فاضل انسان تھے۔ آپ کی قبر

ہندلیوں میں تھی۔ مالک رام صاحب نے آپ کی قبر پر کتبہ دیکھا تھا۔ ۱۹۲۷ء میں اس قبر کو نقصان پہنچا دیا گیا اور اب مرزا کی قبر مٹ گئی ہے۔

عنایت الرحمن خان عنایت اللہ خان مرحوم برطانیہ دور حکومت میں ڈپٹی کمشنر تھے، ۲۲ ربیع الآخر ۱۳۱۷ھ میں فوت ہو گئے، واقعات دارالحکومت میں آپ کا تذکرہ موجود ہے۔ آپ کی قبر مٹ چکی ہے۔

حافظ سید محمد انام جامع مسجد

حافظ سید محمد انام جامع مسجد دہلی کی ولادت دہلی میں ہوئی، آپ

صحیح النسب سید تھے۔ آپ کے والد کا اسم گرامی میر احمد علی مرحوم تھا۔

حافظ صاحب زہد و ورع، عبادت و ریاضت، اخلاص و للہیت اور طہارت

و تقافت میں فقید المثال تھے۔ ۲ ربیع الثانی ۱۳۱۷ھ میں بعمر ۷۳ سال اللہ کو پیارے ہو گئے۔ آپ کی قبر باب الولی کے قریب ہی رہنے ہاتھ کو دیوار سے متصل ہے۔

نواب مولوی احسان الرحمن خان

نواب صاحب دلی کے مشہور

شرفارادہ و سار میں تھے

۲۶ رجب ۱۳۱۳ھ کو انتقال ہوا۔ آپ ٹیپا محل میں رہتے تھے۔ آپ کی خوبصورت پینٹہ قبر مولانا محمد اکبر خان کے قریب درخت کے نیچے ہے۔

نواب غلام محمد حسن خان

نواب صاحب بڑے وجیہ اور ذی رائے

آدمی تھے۔ آپ کے علم و فضل اور اعلیٰ قابلیت کی بنا پر انگریزوں نے خان بہادر کا خطاب دیا تھا۔ آپ کی قبر ہندیوں میں ایک درخت کے نیچے ہے۔ ۷ جمادی الثانی ۱۳۲۳ھ میں انتقال ہوا۔

مولانا حبیب الرحمن قریشی

مولانا حبیب الرحمن دہلوی کا شمار دہلی کے مشاہیر علماء میں ہوتا ہے۔ آپ کے

والد ماجد کا نام مولانا محمد حسین فقیر دہلوی تھا۔ مولانا حبیب الرحمن قریشی کی تیسرا نام الحدوت کے کمرے کے قریب ہی نیچے ہے۔

احمد مرزا فوٹو گرافر

احمد مرزا فوٹو گرافر بڑے بہادر، جوی مجاہد

آزادی تھے موصوف تحریک شیخ الہند کے فعال و متحرک کارکن تھے۔ ریشمی رومال تحریک کے سلسلے میں خفیہ کاغذات کی فوٹو کاپیاں

آپ ہی کی دوکان میں ہوتی تھیں۔ آپ کی دوکان لا قلعہ کے اندر تھی۔
 احمد مرزا حضرت شیخ الہند اور حضرت مفتی اعظم محمد کفایت اللہ صاحب کے
 بڑے معتقد و جان نثار تھے۔ احمد مرزا ۲۱ اپریل ۱۹۲۶ء میں جان بحق ہو گئے۔ مرزا
 مرحوم کا مفصل ذکر مولانا مدنی نے ”نقش حیات“ میں کیا ہے۔ ۱۹۲۷ء میں آپ
 کا خاندان پاکستان چلا گیا۔

علیم اللہ خان | علیم اللہ خان، نواب عزیز اللہ خان مرحوم کے صاحبزادے
 اور مولوی سمیع اللہ خان کے بھائی تھے۔ علیم اللہ خان مرحوم

بڑے تعلیم یافتہ آدمی تھے۔ آپ کی قبر ہندیاں میں تھی جو مٹ چکی ہے۔

نبیہ خاتون مرحومہ | مرحومہ مفتی اعظم مولانا محمد کفایت اللہ دہلوی کی
 اہلیہ تھیں۔ نہایت ہی نیک سیرت اور قناعت پسند
 خاتون تھیں۔ ۱۹۷۵ء میں انتقال ہوا۔ آپ کی قبر مکی مسجد میں ہے۔ قبر پر کتبہ
 موجود ہے۔

حاجی احسان الہی | حاجی احسان الہی مرحوم کے والد کا نام حاجی کریم الہی
 تھا۔ احسان الہی صاحب ولی کے سربراہ اور وہ لوگوں

میں تھے۔ آپ جمیعتہ علماء کے خزانچی بھی رہے ہیں۔ مولانا حسین احمد مدنی، مولانا
 احمد سعید دہلوی، مجاہد ملت مولانا حفظ الرحمن اور مولانا ابوالکلام آزاد مرحوم سے
 آپ کا بڑا گہرا تعلق تھا۔ آپ باب الولی کے دائیں جانب مدفون ہیں۔ آپ کی
 قبر کے ارد گرد بہت ساری قبریں ہیں۔

سعیدہ امداد علی | سعیدہ امداد علی، سر محمد سعد اللہ مرحوم سابق وزیر اعلیٰ آسام
 کی صاحبزادی تھیں۔ دہلی میں فوت ہو گئیں۔

ہندیوں میں دفن ہوئیں۔ آپ کی قبر مولانا امداد صاحبی مرحوم کے قریب ہی ہے۔

حاجی نور محمد ننوا تیلی | حاجی نور محمد مشہور بہ ننوا تیلی بڑے مخیر اور علماء نواز
بزرگ تھے۔ حضرت مفتی محمد کفایت اللہ صاحب

مولانا حفظ الرحمن صاحب اور سببان الہند مولانا احمد سعید دہلوی سے آپ کا گہرا
تعلق تھا۔ آپ کی قبر مولانا حفظ الرحمن صاحب کے بغل میں بڑی اچھی جگہ ملی ہے۔

بیگم فرخندہ بالو | مجاہد ملت مولانا حفظ الرحمن کی رفیقہ حیات تھیں۔ مجاہد
ملت کے قومی اور ملی خدمات کی ہم سفر تھیں۔ مجاہد ملت

نے پوری زندگی سفر یا جیلوں میں گزارے یا مسلمانوں کی خدمات کے لئے جمیعتہ علماء ہند
کے دفتر میں دن رات گزارتے تھے۔ ہمہ وقت ملت اسلامیہ کے کاموں میں مصروف
رہتے تھے۔ اس وقت وہ تنہا اپنے عظیم شوہر مجاہد ملت کے گھر کی رکھوالی کرتی تھیں۔
اور خاندان کے اعزاء و اقارب اور نہانوں کی تواضع کی واحد ذمہ دار تھیں۔ گھریلو زندگی
کے ہر کام سے مجاہد ملت کو بے پرواہ کر رکھا تھا۔

محمد اور بیگ | محمد اور بیگ دلی کے مشہور واعظ اور مقرر تھے۔ آپ
نے کچھ دنوں مدرسہ حسینیہ گوکل شاہ مٹیا محل میں بھی وعظ

فرمایا۔ موصوت ۱۹۸۶ء میں اپنے مالک حقیقی سے جا ملے۔ آپ کی قبر نواب احسان الرحمن
خان کے قریب ہے۔ قبر پر کتبہ موجود ہے۔

آپ کے صاحبزادے مرزا مسعود بیگ متوفی ۱۹۸۶ء بھی ہندیاں میں مد فون
ہیں۔ مرزا مسعود بیگ مرحوم شیر میوات صاحب کے بڑے شیدائی اور فدائی تھے، اسی
وجہ سے شیر میوات صاحب نے مرزا عوم کو اپنے سرداروں سے کے قریب ہی دفن
کیا تاکہ مرنے کے بعد بھی رفاقت قائم رہے۔

محمد اسماعیل غوری | محمد اسماعیل غوری دہلی میں پیدا ہوئے، آپ کے والد
کا نام عبد الرحمن مرحوم تھا۔ غوری صاحب سببان الہند

مولانا احمد سعید کے نورتنوں میں تھے۔ بڑے باغ و بہار اور مجلسی آدمی تھے۔ انھوں نے

۱۹۴۷ء کے حوادث میں بڑا کام کیا۔ غوری صاحب ہی جیسے جان نثار اور بہادر مجاہدین
 آزادی مولانا احمد سعید کے بال و پر تھے۔ موصوف ۱۹۷۳ء میں جان بحق ہو گئے۔ ہند یوں
 میں مدفون ہیں۔

ڈاکٹر احمد حسن عثمانی | ڈاکٹر احمد حسن عثمانی یکم اپریل ۱۹۰۸ء میں پیدا
 ہوئے۔ آپ کے والد ماجد کا نام مخدوم مبارک علی الہی حسن
 عثمانی تھا۔ ڈاکٹر صاحب پانی پت کے رہنے والے تھے اور فراستخانہ دہلی میں اینامطب
 کرتے تھے۔

ڈاکٹر صاحب دہلی کے مشہور ملی کارکن تھے۔ انھوں نے ۱۹۴۷ء کے خونخاک
 حالات میں مسلمانوں کی بڑی مدد کی۔ مجاہد ملت مولانا حفیظ الرحمن کے ساتھ شب و روز
 بھاگ دوڑ کرنے والوں میں تھے۔ ۳۰ اپریل ۱۹۷۱ء انتقال فرما گئے۔

مولانا منشی محمد یعقوب صاحب خطاط | مولانا یعقوب صاحب
 سہارنپوری، ہندوستان

کے مشہور خطاط اور مظاہر علوم کے فارغ التحصیل عالم بھی تھے، بڑے نیک طبع انسان
 تھے۔ آپ کے تلامذہ میں مشہور خطاط عاصم امروہی ہیں۔ موصوف بھی صاحب فرانس ہو
 ہیں۔ منشی محمد یعقوب صاحب کی مسجد میں مدفون ہیں، آپ کی قبر پر کتبہ نہیں ہے۔
 پیر جی مشہور صوفی اور صاحب حال بزرگ تھے۔
بٹے میاں پیر جی | آج بھی دہلی اور رام پور میں آپ کے مریدین

خلفاء کی اچھی خاصی تعداد موجود ہے۔ آپ ہندیان میں مدفون ہیں۔
حافظ محمد امیر گوہر دہلوی | حافظ محمد امیر گوہر محلہ چوڑیوالان میں
 پیدا ہوئے آپ کے والد کا نام محمد زکریا

صاحب قریشی ہے جو دہلی کے مشہور آدمی ہیں۔ اور الحمد للہ بقید حیات ہیں۔
 امیر گوہر دہلوی ایک بہترین حافظ قرآن تھے، موصوف شاخراہ اور سائے

ذوق رکھتے تھے۔ فتون لطیف سے بھی آپ کا گہرا تعلق تھا۔ ایک موقر جریدہ کے مدیر بھی تھے۔ موصوت ۱۹۸۰ء میں نہایت ہی کم عمری میں انتقال فرما گئے۔ مولانا محمد یوسف فقیر دہلوی صاحب نے تاریخ وفات کہی ہے۔

فقیر دہلوی تاریخ گفت نادر گفت
امیر گوہر زما بجلد رسید

عبد الحمید تیل والے | عبد الحمید تیل والے مجاہد آزادی اور مولانا احمد سعید
دہلوی کے نورتن میں تھے۔ بڑے زندہ دل اور

ہنس مکھ انسان تھے۔ سبحان الہند مولانا احمد سعید دہلوی کی وفات کے بعد محترم مولانا اخلاق حسین قاسمی صاحب کی مجلس میں بیٹھتے تھے۔ اور مجلس میں بیٹھنے والوں کی خاطر تواضع کرتے تھے۔

خدا مغفرت فرمائے! عجیب ملنسار بزرگ تھے۔ ہندیوں میں مدفون ہیں۔
راجب دہلوی صاحب کے والد
مولانا عبدالعزیز دعا جو جلیل القدر

حاجی محمد یونس راجب دہلوی

عالم دین اور غلطیے بدل تھے۔ راجب صاحب دلی کی تہذیب و ثقافت کی حسین تصویر اور نمائندہ تھے۔ آپ کی دوکان کو چہ استاد داغ چاندی چوک پر ہمہ وقت علماء شعراء اور فنکاروں کا مجمع لگا رہتا تھا۔ راجب صاحب ۲۴ نومبر ۱۹۸۷ء کو انتقال فرما گئے۔ ہندیاں میں دفن ہوئے۔ آپ کے لوح تربت پر یہ شعر ہے۔

آسمان تیری لحد پر شبہم آسانی کرے

بیزہ نورسندہ اس گھر کی نگہبانی کرے

انظر صاحب ۱۹۰۹ء میں پیدا ہوئے۔ آپ کے والد کا
نام عبدالکریم تھا۔ انظر مرحوم دلی کے گمنام شاعر اور

عبد الحمید انظر

غریب قسم کے انسان تھے۔ بڑے اچھے اشعار کہتے تھے۔ لیکن ان کی غربت ہی ان کی گمنامی کا باعث ہوئی۔ نمونہ کلام

پوشیدہ فنا میں نظر آتی ہے بقا دیکھ
اسے ذوقِ نمونہ خاک میں ہستی کو ملا دیکھ
دنیا تیرے قدموں میں نظر آئے گی اظہر
اس گلشنِ عالم سے ذرا ہاتھ اٹھا دیکھ

مولانا محمد ازہر لدھیانوی | مولانا محمد ازہر لدھیانوی ۱۹۲۶ء میں
دلی میں پیدا ہوئے۔ آپ کے والد کا

نام حبیب الرحمن لدھیانوی تھا۔ مولانا محمد ازہر ۱۹۴۹ء میں دلی میں وفات
پانگئے اور آپ مکی مسجد میں آرام فرماہیں۔

حاجی نبی احمد | حاجی نبی احمد مرحوم ۱۲ اکتوبر ۱۹۲۰ء میں پیدا ہوئے
آپ کا شمار دہلی کے بڑے تاجروں میں ہوتا تھا۔ بہت ہی

صاحب خیر تھے۔ دینی مدارس کے معاون تھے۔ مدرسہ امینیہ اور جامعہ رحیمیہ کی مجلس شوریٰ
کے رکن تھے۔ ۱۱ دسمبر ۱۹۸۶ء کو انتقال فرما گئے۔

افتخار احمد صاحب ایم۔ اے۔ | افتخار احمد صاحب ایم۔ اے۔
سہ میں چوڑیوالان میں پیدا

ہوئے۔ آپ کے والد کا نام اشفاق احمد مرحوم تھا۔ بڑے ذی علم آدمی تھے۔ نہایت
ہی کم عمری میں ۳۰ جون ۱۹۸۱ء میں وفات پانگئے۔ تاریخ وفات ۳۰

تربیت پر افتخار کی ہاتھ نے دی صدا
تاروڑ شہر قبر رہے مغفرت رسا

عقیل ناروی عقیل صاحب ناروی دلی کے مشہور نوجوان سماجی رکن تھے۔ ادبی مجلسوں اور مشاعروں سے بڑی دلچسپی رکھتے تھے۔ موصوف بڑے خلیق، ملتاز اور شکفتہ مزاج انسان تھے۔

کینز فاطمہ مرحوم حضرت مفتی عتیق الرحمن عثمانی کی اہلیہ محترمہ تھیں۔ ۲۷ مارچ ۱۹۸۵ء میں انتقال ہوا۔ ہندیوں میں بجا ہدلت مولانا حفظ الرحمن کی اہلیہ محترمہ کے بقل میں مدفون ہیں۔

شاہ سید علی اختر مرحوم رسول نمائی شاہ سید علی اختر مرحوم ۱۰ فروری ۱۹۲۹ء میں پیدا ہوئے۔ شاہ صاحب درگاہ حضرت سید حسن رسول نمائی کے سجادہ نشین اور متولی تھے۔ تصوف کے آدمی تھے۔ ۵ ستمبر ۱۹۸۷ء کو انتقال ہوا، ہندیوں میں مدفون ہیں۔ آپ کے لوح مزار پر یہ شعر درج ہے۔

ہمارے بعد اندھیرا رہے گا محفل میں
بہت چمراخ جلاؤ گے روشنی کے لئے

(مجنور دہلوی)

پیر جی محمد احمد صدیقی پیر جی محمد احمد صدیقی، دہلی میونسپل کارپوریشن کے ممبر، اکرم قادری کے والد ماجد تھے۔ بڑے خلیق اور متواضع ملتاز آدمی تھے۔ ہندیوں میں آرام فرماہیں۔

ڈاکٹر عباس ملک ڈاکٹر عباس ملک دلی کے مشہور سیاسی اور مسلم لیڈر اور میونسپل کمیٹی کے کونسلر تھے۔ بڑے جبری اور بہادر انسان تھے، دلی کے مسلمانوں کے مسائل سے خصوصی دلچسپی لیتے تھے۔ شیرمیوات صاحب کے مکان کے سامنے دفن ہیں۔

خورشیدہ سلطان

دلی مشہور قاری محمد ادریس صاحب امام جامع مسجد

نئی دہلی کی رفیقہ حیات تھیں، بڑی عزیز پرورد

خاتون تھیں، ۱۹۵۰ء میں وفات پا گئیں، احاطہ شاہ ولی اللہؒ میں دفن ہیں۔

آپ علاقہ چوڑیوالان میں پیدا ہوئے۔ آپ

کے والد کا نام حاجی علی جان تھا۔

حاجی عبدالسلام مرحوم

حاجی عبدالسلام مرحوم دلی جامع مسجد کے مشہور سماجی کارکن تھے۔ یوسف

یکم جولائی ۱۹۸۲ء کو مختصر علالت کے بعد داعی اجل کو لبیک کہا۔ ہندیوں کی مسجد

کے صحن سے متصل مدفون ہیں۔

محمد ادریس صاحب نخلص آدمی اور شہر میوات صاحب

کے بہنوئی اور کپہری میں سینئر ریڈر تھے، ایک لائق

محمد ادریس صاحب

اور قابل آدمی تھے۔ ہندیوں میں مدفون ہیں۔

مولی بخش مرحوم، علاقہ جامع مسجد کے مشہور قومی و

ملی کارکن، حاجی محمد رفیع صاحب کے والد تھے وہ

مولی بخش مرحوم

۱۹۴۰ء میں اپنے مولی حقیقی سے جا ملے۔ ہندیوں میں آپ مع اہلیہ محترمہ محجوراحت

حافظ محمد عثمان محلہ چوڑیوالان کے رہنے والے

تھے۔ حافظ صاحب مشہور تاجران اور مدرسہ

حافظ محمد عثمان

تعلیم القرآن چوڑیوالان کے بانی تھے۔ اس مدرسہ سے مشہور مجاہد آزادی مولانا

فقار اللہ عثمانی پانی پتی کا گہرا تعلق تھا۔ مولانا عثمانی دہلی آتے تو یہیں قیام فرماتے

تھے۔ حافظ صاحب ملی کاموں میں بہت دلچسپی لیتے تھے۔ ہندیوں میں آرام

فرمایا ہے۔

لیجنا

مولانا افضل حسینؒ

مولانا افضل حسین صاحب جماعت اسلامی ہند کے قیّم اور آل انڈیا مسلم مجلس مشاورت کے ممبر تھے۔ قیّم صاحب اپنے عہد کے مشہور ماہر تعلیم تھے۔ آپ نے مسلم بچوں و بچیوں کے لئے بڑی مفید کتابیں لکھی ہیں۔ قیّم صاحب ایک مخلص اور ہمدرد انسان تھے۔ آپ کا انتقال یکم جنوری ۱۹۹۰ء کو جے پرکاش نرائن ہسپتال میں ہوا۔ اور قبرستان ہندیوں میں مدفون ہوئے۔ آپ کی قبر جامعہ رحیمیہ کے مہمان خانہ کی دیوار سے متصل ہے۔

مولانا سید محمد رحیم شاہؒ

مولانا سید محمد رحیم شاہ صاحب مرحوم مدرسہ دعائیہ صدر بازار دہلی کے بانی اور شیخ الحدیث تھے۔ بڑے متوکل اور قناعت پسند بزرگ تھے۔ تقویٰ و طہارت میں بھی بے نظیر تھے۔ آپ شیخ طریقت اور روحانی پیشوا بھی تھے۔ آپ ۸ نومبر ۱۹۹۱ء کو بعمر ۱۱۶ سال اللہ کو پیارے ہو گئے اور شاہ عبدالرحیم محدث دہلویؒ کے جوار میں مدفون ہوئے۔ اللہ تعالیٰ آپ کی یادگار مدرسہ دعائیہ کو عروج و ترقی سے سرفراز فرمائے۔

حکیم مصباح الدین جامعیؒ

حکیم مصباح الدین جامعی مالک ربانی بکڈپول لال کنواں مروان صوبہ سرحد پاکستان کے رہنے والے تھے۔ دارالعلوم دیوبند کے فارغ التحصیل اور ایک اچھے حافظ و قاری تھے۔ موصوف کو طب سے بھی اچھی خاصی مناسبت تھی۔ آپ نے کچھ دنوں تک مطب بھی کیا تھا، پھر بعد میں اپنا ایک اشاعتی ادارہ

قائم کر لیا تھا، جس سے بڑی علمی و تحقیقی کتابیں شائع کیں ہیں۔
 آپ کا سب سے اہم کارنامہ حضرت مفتی محمد شفیع دیوبندی ثم پاکستانی
 کی تفسیر معارف القرآن کے آٹھ ضخیم حصوں کا شائع کرنا ہے۔ ربانی بکڈ پو
 حکیم صاحب مرحوم کی اصل یادگار ہے۔ اللہ تعالیٰ اس ادارہ کو ہمیشہ قائم رکھے!
 آپ کے صاحبزادگان بھی اپنے والد مرحوم کے چھوڑے ہوئے اشاعتی کاموں
 کو مکمل کرنے میں مصروف ہیں۔ اللہ تعالیٰ ان صاحبزادگان کو حوصلہ و ہمت
 عطا فرمائے۔

حکیم صاحب ۳ اکتوبر ۱۹۹۱ء کو انتقال فرما گئے اور قبرستان مہندیوں
 میں مدفون ہوئے۔

مولانا غیاث الحسن صاحب مظاہری نے قطعہ تاریخ کہا ہے۔
 آخرش ہم سب سے رخصت ہو گئے
 کتنی ہی آنکھیں ہونی ہیں اشکبار
 وہ جو دنیا میں تھے "اہل انجمن"
 مولوی قاری حکیم مصباح الدین
 ہو گئے کتنے ہی دل اندوہ گین
 ہو گئے فردوس میں گوشہ نشین
 ۱۲۳۲ ۱۲۳۲ ۱۸۰

حکیم شرف الدین بقائی

حکیم شرف الدین بقائی صاحب مرحوم دلی کے مشہور طبیب و حکیم اور کئی دینی
 تعلیم گاہوں کے نمبر تھے، آپ مولانا حفظ الرحمن سیوہاروی اور مفتی عتیق الرحمن
 عثمانی سے بہت قریب رہے۔ مولانا اخلاق حسین قاسمی صاحب سے بھی
 خصوصی تعلق تھا۔

الواجب الصنادید

حصہ اول

حضرت امام شاہ ولی اللہ اور ان کے جوارین فن ممتاز ہستیوں

کی

تائید کی تاریخ شاہکار نامے اور الواجب تربت

عظمت اور الرحمن مآب

(اسے استاد فقہ و حدیث جامعہ حیدرآباد دہلی)

مولانا آزاد اکیڈمی